

صَلَّى اللهُ عَلَيْهِ وَسَلَّمَ
حَضْرَتِ

کی انمول مسکڑیں

مصنّف

مولانا محمد داوین سرور صاحب



مکتب رحمانیہ

اقرا سنٹر، عرفی سٹریٹ، اردو بازار، لاہور
فون: 042-37224228-37221395

صَلَّى اللّٰهُ عَلَيْهِ وَسَلَّمَ

اَضْوَا

کی انمول مسکرتیں

مُصَنَّف

مولانا محمد داوید سرور صاحب



مکتبہ رحمانیہ

اقرا سنٹر عرف سٹریٹ اردو بازار لاہور
فون: 042-37224228-37221395



جملہ حقوق بحق ناشر محفوظ ہیں



مکتبہ رحمانیہ

نام کتاب: حَضْرَتِ سیدنا کی انمول مکرہین


مصنف: مولانا محمد داؤد اویس سرور صاحب

ناشر: مکتبہ رحمانیہ

مطبع: لعل سار پرنٹرز لاہور

صراوی وضاحت

ایک مسلمان جان بوجھ کر قرآن مجید، احادیث رسول ﷺ اور دیگر دینی کتابوں میں غلطی کرنے کا تصور بھی نہیں کر سکتا بھول کر ہونے والی غلطیوں کی تصحیح و اصلاح کے لیے بھی ہمارے ادارہ میں مستقل شعبہ قائم ہے اور کسی بھی کتاب کی طباعت کے دوران اغلاط کی تصحیح پر سب سے زیادہ توجہ اور عرق ریزی کی جاتی ہے۔ تاہم چونکہ یہ سب کام انسانوں کے ہاتھوں ہوتا ہے اس لیے پھر بھی غلطی کے رہ جانے کا امکان ہے۔ لہذا قارئین کرام سے گزارش ہے کہ اگر ایسی کوئی غلطی نظر آئے تو ادارہ کو مطلع فرمادیں تاکہ آئندہ ایڈیشن میں اس کی اصلاح ہو سکے نیکی کے اس کام میں آپ کا تعاون صدقہ جاریہ ہوگا۔ (ادارہ)



فہرست مضامین

صفحہ نمبر	فہرست عنوانات	نمبر شمار
۱۵	پیش لفظ	۱
۱۸	مقدمہ	۲
۱۸	اسلام میں ہنسی و مزاح کی شرعی حدود	۳
۱۸	اسلام دینِ فطرت ہے	۴
۱۸	حیاتِ پیغمبر ﷺ، بہترین نمونہ	۵
۲۲	صحابہ کرام رضی اللہ عنہم کی خوش طبعی	۶
۲۲	ہنسی و مزاح کے جواز کی شرائط	۷
۲۲	(۱) جھوٹ اور فریب سے اجتناب کیا جائے	۸
۲۵	(۲) مسلمان کی تحقیر یا استہزاء مقصود نہ ہو	۹
۲۶	(۳) مسلمان کو ڈرایا نہ جائے	۱۰
۲۶	(۴) نامناسب موقع پر مزاح سے کام لینا	۱۱
۲۷	(۵) توازن اور اعتدال سے تجاوز نہ کیا جائے	۱۲
۲۹	نبی پاک ﷺ کا اندازِ تبسم	۱۳

۳۳	باب اول	۱۴
	صحابہ کرام رضی اللہ عنہم کی باتوں پر نبی پاک ﷺ کی مسکراہٹیں	
۳۵	﴿ آزاد کو فروخت کرنے کا واقعہ ﴾	۱۵
۳۶	﴿ اونٹنی کا قصہ ﴾	۱۶
۳۷	﴿ بچے کے بارے میں قرعہ اندازی ﴾	۱۷
۳۷.۲	﴿ سوار ہونے کا مسنون عمل ﴾	۱۸
۳۸	﴿ سواری کی دعا ﴾	۱۹
۳۹	﴿ حضرت سواد بن قارب رضی اللہ عنہ کا جن ﴾	۲۰
۴۳	﴿ سورہ فاتحہ کا دم ﴾	۲۱
۴۴	﴿ حضور ﷺ کی برکت سے قرضہ کی ادائیگی ﴾	۲۲
۴۵	﴿ حضرت صہیب رضی اللہ عنہ کی آنکھ کا درد ﴾	۲۳
۴۸	﴿ سب سے زیادہ محبوب ﴾	۲۴
۴۷	﴿ حضرت سفینہ رضی اللہ عنہ نبی پاک ﷺ کا خون پیتے ہیں ﴾	۲۵
۴۷	﴿ تم نے امارت کو کیسا پایا؟ ﴾	۲۶
۴۷	﴿ ابو بکر رضی اللہ عنہ مومن اور جنتی ہیں ﴾	۲۷
۴۸	﴿ ”خدا کی قسم! یہ میرا بیٹا ہے“ ﴾	۲۸
۴۹	﴿ حضرت حسان رضی اللہ عنہ کے اشعار ﴾	۲۹
۵۰	﴿ ”ابو بکر رضی اللہ عنہ کے پیٹ میں صرف پاکیزہ کھانا ہی جاسکتا ہے“ ﴾	۳۰
۵۱	﴿ منافق کا جنازہ ﴾	۳۱

۵۲	﴿ حضرت ابو ہریرہ رضی اللہ عنہ کی بھوک ﴾	۳۲
۵۲	﴿ بحرین کا جزیہ ﴾	۳۳
۵۵	﴿ مدینہ میں پیدا ہونے والا پہلا لڑکا ﴾	۳۴
۵۶	﴿ عرش والے سے کمی کا خیال مت رکھو ﴾	۳۵
۵۷	﴿ سفید اور کالی دھاری ﴾	۳۶
۵۸	﴿ منافق کی تین علامات ﴾	۳۷
۶۱	﴿ حضرت عمار بن یاسر رضی اللہ عنہ کا تیمم ﴾	۳۸
۶۱	﴿ ”اس محرم کو دیکھو“ ﴾	۳۹
۶۲	﴿ صحابہ رضی اللہ عنہم کی مجلس میں حضور ﷺ کی مسکراہٹ ﴾	۴۰
۶۳	﴿ رضاعت کا مسئلہ ﴾	۴۱
۶۳	﴿ تین چیزیں تین چیزوں کا سبب ہیں! ﴾	۴۲
۶۴	﴿ نبی پاک ﷺ کا حضرات سنیخین نبی اللہ عنہم کو دیکھ کر مسکرانا ﴾	۴۳
۶۵	﴿ بندوں پر اللہ کا حق ﴾	۴۴
۶۶	﴿ حضرت معاذ بن جبل رضی اللہ عنہ کی فراست ﴾	۴۵
۶۷	﴿ تبوک میں حضرت کعب رضی اللہ عنہ کی غیر حاضری اور توبہ ﴾	۴۶
۷۴	﴿ حضرت خالد بن ولید رضی اللہ عنہ کا قبول اسلام ﴾	۴۷
۷۸	﴿ حضرت عمر رضی اللہ عنہ کی باتوں پر حضور ﷺ کا مسکرانا ﴾	۴۸
۸۳	﴿ حضور ﷺ کی حضرت ابو ذر رضی اللہ عنہ کو نصیحت ﴾	۴۹
۸۴	﴿ حضرت زید بن سعہ رضی اللہ عنہ سے حضور ﷺ کا معاملہ ﴾	۵۰
۸۷	﴿ حضرت علی رضی اللہ عنہ کا ایک سوال ﴾	۵۱
۸۸	﴿ حضرت عباس رضی اللہ عنہ کو دیکھ کر حضور ﷺ کا مسکرانا ﴾	۵۲
۸۸	﴿ ہر مشکل کے ساتھ آسانی ہے ﴾	۵۳

۵۴	﴿ حضرت ابوذر غفاری رضی اللہ عنہ کا ایک واقعہ ﴾	۸۹
۵۵	﴿ حضرت عمرو بن عاص رضی اللہ عنہ کی امامت ﴾	۸۹
۵۶	باب دوم	۹۱
غزوات میں نبی پاک ﷺ کی مسکراہٹیں		
۵۷	﴿ میرے ماں باپ تم پر قربان! ﴾	۹۳
۵۸	﴿ حضرت سلمہ بن اکوع رضی اللہ عنہ کی بیعت ﴾	۹۳
۵۹	﴿ ہم کل کوچ کر جائیں گے! ﴾	۹۵
۶۰	﴿ رسول اللہ ﷺ کی برکت ﴾	۹۵
۶۱	﴿ حضرت ابو ایوب رضی اللہ عنہ، نبی پاک ﷺ کے پہرے دار ﴾	۹۶
۶۲	﴿ میکائیل علیہ السلام اور حضور ﷺ ﴾	۹۷
۶۳	﴿ مشرق کے کچھ لوگوں کا تذکرہ ﴾	۹۷
۶۴	﴿ ”یہ سب کل مسلمانوں کی غنیمت ہوگا“ ﴾	۹۸
۶۵	﴿ حضرت سلمہ بن اکوع رضی اللہ عنہ کی بہادری ﴾	۹۹
۶۶	﴿ غزوہ خندق میں حضور ﷺ کی مسکراہٹ ﴾	۱۰۲
۶۷	﴿ حضرت زید بن ارقم رضی اللہ عنہ کو دیکھ کر حضور ﷺ کا مسکرانا ﴾	۱۰۵
۶۸	﴿ چربی کا مشکیزہ ﴾	۱۰۷
۶۹	﴿ غزوہ بدر میں فتح کی بشارت ﴾	۱۰۷
۷۰	﴿ حضرت ام سلیم رضی اللہ عنہا کا خنجر ﴾	۱۰۸
۷۱	باب سوم	۱۱۱
صحابیات، ازواج مطہرات رضی اللہ عنہن اور بچوں کی باتوں پر نبی پاک ﷺ کی مسکراہٹیں		

۱۱۳	﴿ حضرت عائشہ رضی اللہ عنہا سے دوڑ کا مقابلہ ﴾	۷۲
۱۱۳	﴿ شیشے کے آگینے ﴾	۷۳
۱۱۴	﴿ دنیا کی بوڑھی، جنت کی جوان ﴾	۷۴
۱۱۴	﴿ ”میں اللہ اور اس کے رسول کو چاہتی ہوں“ ﴾	۷۵
۱۱۶	﴿ یہ مجھ سے خرچہ مانگتی ہیں ﴾	۷۶
۱۱۶	﴿ دوپروں والا گھوڑا ﴾	۷۷
۱۱۷	﴿ تمہیں دیکھ کر شیطان بھی اپنا راستہ بدل لیتا ہے ﴾	۷۸
۱۱۸	﴿ حضرت رفاعہ رضی اللہ عنہا کی بیوی کا واقعہ ﴾	۷۹
۱۱۹	﴿ رسول اللہ ﷺ کا پسینہ ﴾	۸۰
۱۱۹	﴿ وہ قوم کیسے کامیاب ہو سکتی ہے! ﴾	۸۱
۱۲۰	﴿ واقعہ افک ﴾	۸۲
۱۲۲	﴿ حضرت ام سلیم رضی اللہ عنہا کی بہادری ﴾	۸۳
۱۲۲	﴿ حضرت عائشہ رضی اللہ عنہا اور حضرت سودہ رضی اللہ عنہا کی بے تکلفی ﴾	۸۴
۱۲۵	﴿ حضرت عائشہ رضی اللہ عنہا سے حضور ﷺ کی بے تکلفی ﴾	۸۵
۱۲۵	﴿ ”انجشہ! ان آگینوں سے نرمی برتو“ ﴾	۸۶
۱۲۶	﴿ برا آدمی ﴾	۸۷
۱۲۶	﴿ ایک ماں کی اپنے بیٹے سے عجیب محبت ﴾	۸۸
۱۲۷	﴿ ”تم دونوں اس کے بدلہ ایک روزہ رکھو“ ﴾	۸۹
۱۲۷	﴿ سمندری جہاد کا ذکر ﴾	۹۰
۱۲۸	﴿ حضور ﷺ کا نیند میں مسکرانا ﴾	۹۱
۱۲۹	﴿ اسم اعظم ﴾	۹۲

۱۳۰	﴿ سمندری جہاد کا تذکرہ ﴾	۹۳
۱۳۱	﴿ حضرت ابورافع رضی اللہ عنہ کا قصہ ﴾	۹۴
۱۳۱	﴿ لڑائی اور صلح کے شریک ﴾	۹۵
۱۳۲	﴿ حضرت ہند رضی اللہ عنہا کا قبول اسلام ﴾	۹۶
۱۳۲	﴿ حضور ﷺ کی بددعا کی حقیقت ﴾	۹۷
۱۳۵	﴿ رمضان میں عمرے کی فضیلت ﴾	۹۸
۱۳۷	﴿ تم زیادہ خوبصورت ہو یا تمہاری بیوی؟ ﴾	۹۹
۱۳۷	﴿ ابوعمیر! غیر کو کیا ہوا؟ ﴾	۱۰۰
۱۳۸	﴿ حضرت انس رضی اللہ عنہ کو دیکھ کر حضور ﷺ کا مسکرانا ﴾	۱۰۱
۱۳۸	﴿ حضور ﷺ کی حضرت حسین رضی اللہ عنہ سے محبت ﴾	۱۰۲
۱۳۹	﴿ دو ننھے صحابہ کی بیعت ﴾	۱۰۳
۱۴۱	باب چہارم دیہاتیوں کی باتوں پر نبی پاک ﷺ کی مسکراہٹیں	۱۰۴
۱۴۳	﴿ اونٹ یا اونٹ کا بچہ؟ ﴾	۱۰۵
۱۴۳	﴿ انہیں دیکھے کوئی میری نظر سے ﴾	۱۰۶
۱۴۴	﴿ شیطان کی قے ﴾	۱۰۷
۱۴۵	﴿ ابن الذبیحین ﷺ ﴾	۱۰۸
۱۴۵	﴿ ”میں اللہ پر ایمان لائی اور نگاہوں کو جھوٹا جانا“ ﴾	۱۰۹
۱۴۷	﴿ ”پنڈلی کی سفیدی“ ﴾	۱۱۰

۱۳۷	﴿"یا رسول اللہ! میں ہلاک ہو گیا"﴾	۱۱۱
۱۳۸	﴿ہم تو زراعت والے نہیں!﴾	۱۱۲
۱۳۹	﴿نبی پاک ﷺ کا حلم و بردباری﴾	۱۱۳
۱۳۹	﴿بارش کی دعا﴾	۱۱۴
۱۵۰	﴿ایک دیہاتی کا خواب﴾	۱۱۵
۱۵۱	﴿مسجد میں پیشاب کرنے والا دیہاتی﴾	۱۱۶
۱۵۱	﴿اگر وہ سچا ہے تو جنت میں داخل ہوگا﴾	۱۱۷
۱۵۳	﴿یہ تو اللہ کے لئے ہے، میرے لئے کیا ہے؟﴾	۱۱۸
۱۵۴	﴿بیماری اور تکالیف کو دور کرنے کی دعا﴾	۱۱۹
۱۵۵	﴿قبیلہ بنوفزارہ کی آمد﴾	۱۲۰
۱۵۶	﴿حضرت جریر رضی اللہ عنہ کو دیکھ کر حضور ﷺ کا مسکرانا﴾	۱۲۱
۱۵۷	﴿حضرت علقمہ بن حارث رضی اللہ عنہ کے وفد کی آمد﴾	۱۲۲
۱۵۹	باب پنجم غیبی امور کا تذکرہ اور نبی پاک ﷺ کی مسکراہٹیں	۱۲۳
۱۶۱	﴿جہنم کا پتھر﴾	۱۲۴
۱۶۱	﴿اللہ تعالیٰ کی معرفت والوں کا اعزاز﴾	۱۲۵
۱۶۲	﴿نبی پاک ﷺ کا وضو کے بعد مسکرانا﴾	۱۲۶
۱۶۳	﴿سورۃ الکوثر کا نزول اور رسول اللہ ﷺ کی مسکراہٹ﴾	۱۲۷
۱۶۴	﴿دو مسلمانوں کی باہم ملاقات اور اس کا اجر﴾	۱۲۸

۱۶۵	﴿مومن کے لئے ہر حال میں خیر ہے﴾	۱۲۹
۱۶۵	﴿آخری جنتی کا حال﴾	۱۳۰
۱۶۶	﴿”بہت سے گناہ دکھائی نہیں دے رہے“﴾	۱۳۱
۱۶۶	﴿”میں تمہارے لئے تو جھگڑا کر رہا تھا“﴾	۱۳۲
۱۶۷	﴿دجال﴾	۱۳۳
۱۷۰	﴿ابلیس سر پر مٹی ڈالتا ہے!﴾	۱۳۴
۱۷۱	﴿پیارے مومن کے اعمال کا ثواب﴾	۱۳۵
۱۷۲	﴿دو بکریوں کی لڑائی﴾	۱۳۶
۱۷۲	﴿تیرے سوا کوئی گناہ معاف نہیں کر سکتا﴾	۱۳۷
۱۷۳	﴿”اپنے بھائی کا ہاتھ پکڑ کر اسے جنت میں لے جا!“﴾	۱۳۸
۱۷۵	﴿زمین کے برابر روٹی﴾	۱۳۹
۱۷۵	﴿قیامت کے دن کا منظر﴾	۱۴۰
۱۷۸	﴿ایک عجیب قوم﴾	۱۴۱
۱۷۸	﴿رحمن کے عرش کا خزانہ﴾	۱۴۲
۱۷۹	﴿”آپ رب العالمین ہو کر مجھ سے مذاق کرتے ہیں!“﴾	۱۴۳
۱۸۳	باب ششم غیر مسلموں کی باتوں پر نبی پاک ﷺ کی مسکراہٹ	۱۴۴
۱۸۵	﴿یہودی عالم کی حضور ﷺ سے ملاقات﴾	۱۴۵

۱۸۶	﴿یہودیوں پر اللہ کی لعنت﴾	۱۴۶
۱۸۶	﴿حضرت فضالہ لیشی رضی اللہ عنہ کا قبولِ اسلام﴾	۱۴۷
۱۸۸	﴿قیصرِ روم کا سفیر﴾	۱۴۸
۱۸۹	﴿نبی پاک ﷺ کی آخری مسکراہٹ﴾	۱۴۹
۱۹۰	فہرس المراجع	۱۵۰

☆☆☆

پیش لفظ

زیر نظر کتاب نبی پاک ﷺ کی انمول، لازوال اور ایسی دلکش مسکراہٹوں کے تذکرہ پر مشتمل ہے جنہیں دیکھ کر غم کے مارے اپنا غم بھول جایا کرتے تھے۔ زکی کیفی مرحوم فرماتے ہیں:

اسی کا نام سن کر نغمگی بھی وجد کرتی ہے
لطافت کا بھرم جس طاہر واطہر سے ملتا ہے
تبسم کی ضیاء سے چاند تارے مسکراتے ہیں
سحر کو نور کا صدقہ رخ انور سے ملتا ہے (۱)
نعیم صدیقی صاحب کا ایک شعر ملاحظہ فرمائیے:

حقیر، ہیج، ہنر کے ہزار نقش و طراز
نبی کے ادھ کھلے ہونٹوں کا ایک تبسم راز (۲)
قیصر جعفری اپنی ایک نعت میں لکھتے ہیں:

دانت کھل جائیں تو آنکھوں کو گہر لگتے تھے
کلمہ پڑھتے تھے تو آواز کو پر لگتے تھے
آگے فرماتے ہیں:

(۱) کیفیات، ص: ۵۳

(۲) ماہنامہ سیارہ، سالنامہ ۲۰۰۵ء، اشاعت خاص نمبر ۵۰، ص: ۲۸

سُر و بھی پاؤں چھوئے وہ قدِ بالا ان کا
 مسکرائیں تو اڑے جگ میں اجالا ان کا
 جا کے پڑتا تھا ستاروں پہ تبسم ان کا
 نور ہی نور تھا اندازِ تکلم ان کا (۱)

اس کتاب میں ۱۵۰ سے زائد ایسے واقعات کو جمع کیا گیا ہے جن میں نبی پاک ﷺ کی مسکراہٹ کا تذکرہ ملتا ہے۔ آپ ﷺ اپنی ازواج، اپنے صحابہ اور بچوں کی دل جوئی کی خاطر ان سے ہنسی و مزاح کی باتیں فرماتے اور ان کی پرظرافت باتوں پر تبسم فرمایا کرتے تھے۔ کبھی کوئی دیہاتی ہنسی کی بات کرتے تو آپ ان کی باتوں سے لطف اندوز ہوا کرتے تھے۔

اس کتاب کو دیکھ کر عام قاری کے ذہن میں یہ سوال اٹھ سکتا ہے کہ اس موضوع پر اب سے پہلے بھی کتابیں لکھی جا چکی ہیں پھر اس کتاب کی تحریر کی کیا ضرورت پیش آئی؟ اس سلسلے میں گزارش یہ ہے کہ اب تک اس موضوع پر لکھی گئی کتابوں میں مختلف حیثیات سے کچھ اسقام موجود تھے، مثلاً ان واقعات کا قطعی طور پر استیعاب کرنے کی کوشش نہیں کی گئی جن میں نبی پاک ﷺ کی مسکراہٹ یا تبسم کا ذکر ملتا ہو، اس پر مستزاد یہ کہ سیرت نبویہ سے مختلف واقعات کو جمع کر کے انہیں اس موضوع میں داخل کرنے کی کوشش نظر آرہی تھی۔ نیز واقعات کے حوالے جات بھی اس درجہ کے نہ تھے کہ سیرت پر لکھے کا حق ادا کیا جاسکے۔ بعض حضرات نے تو کتاب کا حجم بڑھانے کے لئے مختلف قسم کے ضمیموں کو بھی کتاب میں شامل کیا ہے۔

ہمارا یہ دعویٰ نہیں کہ یہ کتاب اپنے موضوع کے اعتبار سے آخری اور انتہائی کوشش ہے، البتہ اتنا ضرور ہے کہ استیعاب اور استناد کو حاصل کرنے میں کوئی کسر نہیں چھوڑی گئی۔ نیز اس کتاب میں صرف ان واقعات کو جگہ دی گئی ہے جن کی عربی روایات میں ضحک، تبسم اور مزاح وغیرہ جیسے الفاظ موجود تھے۔

کتاب کے شروع میں ایک مقدمہ ہے جس میں ہنسی و مزاح، خوش طبعی اور لطافت کے بارے میں اسلامی نقطہ نظر پر روشنی ڈالی گئی ہے اور ان نصوص کا تجزیہ کیا گیا ہے جن میں ہنسی اور خوش طبعی کی ممانعت کا مضمون موجود ہے۔

اللہ تعالیٰ سے دعا ہے کہ وہ اس کاوش کو اپنی بارگاہ میں مقبول فرمائے اور اسے راقم، ناشر اور جملہ معاونین کے لئے خیر و فلاح کا ذریعہ بنائے۔

شگفتہ ہو کے کلی دل کی پھول ہو جائے

یہ التجائے مسافر قبول ہو جائے

محمد ایس سرور

مقدمہ

اسلام میں ہنسی و مزاح کی شرعی حدود

مسکرانا انسانی طبیعت کا خاصہ ہے، حیوانات اس سے محروم ہیں، اس لئے کہ مسکراہٹ کسی بات کی فہم و معرفت کا نتیجہ ہوا کرتی ہے اور انسان کسی عجیب بات کو دیکھ کر مسکراتا ہے، جبکہ جانوروں میں اتنی فہم نہیں کہ وہ کسی معاملے کی معرفت اور آگاہی حاصل کر سکیں۔ اسی وجہ سے علم منطق کی اصطلاح میں انسان کو ”حیوان ضاحک“ یعنی مسکرانے والا حیوان کہا جاتا ہے۔

اسلام دینِ فطرت ہے

اسلام چونکہ دینِ فطرت ہے، اس لئے اسلام انسان کے فطری تقاضوں کو دبانے یا مسخ کرنے کا حکم نہیں دیتا، چنانچہ اسلام میں ہنسنے، مسکرانے اور خوش طبعی کرنے پر کوئی پابندی نہیں بلکہ اس کے برعکس یہ دین متین ایسے امور کی حوصلہ افزائی کرتا ہے جو انسان کی زندگی کو خوشگوار، خوش طبع اور تبسم آمیز بنائیں۔ اسلامی نقطہ نظر کے مطابق سخت مزاج، درشت اور اکھڑی طبیعتیں قابلِ تعریف نہیں۔

حیات پیغمبر ﷺ، بہترین نمونہ

اس معاملہ میں مسلمانوں کے لئے اسوۂ حسنہ اور آئیڈیل شخصیت نبی پاک ﷺ کی ہے۔ آپ ﷺ بہت سے غموں، افکار اور پریشان کن امور کے باوجود اپنے اصحاب سے حق پر مبنی مزاح فرمایا کرتے تھے۔ آپ ان کے ساتھ معمول کی زندگی گزارتے اور اس کی خوشی طبعی،

ہنسی مزاح اور دل لگی میں شریک ہوا کرتے تھے۔ جس طرح آپ ان کے آلام و احزان اور مصائب میں ان کا دکھ درد بانٹتے تھے۔ اللہ تعالیٰ نے قرآن مجید میں نبی پاک ﷺ کی یہ شان بیان کی ہے:

﴿فَبِمَا رَحْمَةٍ مِّنَ اللَّهِ لِنْتَ لَهُمْ وَلَوْ كُنْتَ فَظًّا غَلِيظَ الْقَلْبِ لَانفَضُّوا مِنْ حَوْلِكَ فَاعْفُ عَنْهُمْ وَاسْتَغْفِرْ لَهُمْ وَشَاوِرْهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى اللَّهِ إِنَّ اللَّهَ يُحِبُّ الْمُتَوَكِّلِينَ﴾ (۱)

”ان واقعات کے بعد اللہ کی رحمت ہی تھی جس کی بنا پر (اے پیغمبر!) تم نے ان لوگوں سے نرمی کا برتاؤ کیا۔ اگر تم سخت مزاج اور سخت دل والے ہوتے تو یہ تمہارے آس پاس سے ہٹ کر ترتر ہو جاتے۔ لہذا ان کو معاف کر دو، ان کے لئے مغفرت کی دعا کرو، اور ان سے (اہم) معاملات میں مشورہ لیتے رہو۔ پھر جب تم رائے پختہ کر کے کسی بات کا عزم کر لو تو اللہ پر بھروسہ کرو۔ اللہ یقیناً توکل کرنے والوں سے محبت کرتا ہے“

ایک مرتبہ حضرت زید بن ثابت رضی اللہ عنہ سے کسی نے پوچھا کہ نبی پاک ﷺ کے معمولات کیا تھے؟ آپ رضی اللہ عنہ نے فرمایا ”میں نبی پاک ﷺ کے ساتھ ہی رہتا تھا جب آپ پر وحی نازل ہوتی تو میں اسے لکھتا تھا۔ جب ہم دنیا کا ذکر کرتے تو آپ رضی اللہ عنہم بھی ہمارے ساتھ دنیا کا ذکر فرماتے۔ جب ہم آخرت کا ذکر کرتے تو آپ رضی اللہ عنہم بھی ہمارے ساتھ آخرت کا تذکرہ فرماتے اور جب ہم کھانے کی بات کرتے تو آپ رضی اللہ عنہم بھی کھانے کی بات فرماتے۔“ (۲)

نبی پاک ﷺ اپنی ازواج مطہرات نبی ﷺ کے ساتھ مزاح فرماتے اور دل لگی کی باتیں کرتے۔ کبھی آپ انہیں کہانیاں بھی سنایا کرتے تھے، جیسا کہ صحیح بخاری میں مرقوم ہے کہ

(۱) آل عمران: ۱۵۹

(۲) مجمع الزوائد (۹/۱۷)، السنن الكبرى للبيهقي (۷/۵۲)، كنز العمال، رقم:

۳۷۰۵۴، (۱۳/۳۹۴)

آپ ﷺ نے حضرت عائشہ کو ام زرع کا قصہ سنایا۔ (۱)

اسی طرح ایک مرتبہ آپ نے حضرت عائشہ رضی اللہ عنہا کے ساتھ دوڑ لگائی تو وہ جیت گئیں، دوسری مرتبہ دوڑ لگائی تو آپ جیت گئے اور فرمایا ”یہ جیت اس شکست کا بدلہ ہے“ (۲)

ایک آدمی نے حضرت ابن عباس رضی اللہ عنہما سے پوچھا کہ کیا حضور ﷺ مزاح فرمایا کرتے تھے؟ حضرت ابن عباس نے فرمایا ہاں، اس آدمی نے کہا کہ آپ کا مزاح کیسا ہوتا تھا؟ حضرت ابن عباس نے حضور ﷺ کے مزاح کا یہ قصہ سنایا کہ حضور ﷺ نے اپنی ایک زوجہ محترمہ کو کھلا کپڑا پہننے کو دیا اور فرمایا اسے پہن لو اور اللہ کا شکر ادا کرو اور نئی دلہن کی طرح اس کا دامن گھسیٹ کر چلو۔ (۳)

حضرت عمرہ رضی اللہ عنہما کہتی ہیں کہ میں نے حضرت عائشہ رضی اللہ عنہا سے پوچھا کہ حضور ﷺ جب اپنی بیویوں کے ساتھ تنہائی میں ہوتے تو آپ کا کیا معمول ہوتا تھا؟ حضرت عائشہ رضی اللہ عنہا نے فرمایا تمہارے مردوں کی طرح ان کا معمول ہوتا تھا لیکن یہ بات ضرور ہے کہ آپ لوگوں میں سب سے زیادہ شریف، سب سے زیادہ نرم بہت ہنسنے اور مسکرانے والے تھے۔ (۴)

ایک بڑھیا نبی ﷺ کی خدمت میں حاضر ہوئی اور عرض کیا اے اللہ کے رسول اللہ سے دعا کر دیجئے کہ وہ مجھے جنت نصیب کرے۔ آپ ﷺ نے خوش طبعی کرتے ہوئے فرمایا ”اے ام فلاں، جنت میں بڑھیا نہیں جاتی“ وہ بڑھیا روتی پیٹتی واپس ہوئی۔ آپ ﷺ نے فرمایا ”اسے بتلا دو کہ وہ بڑھاپے کی حالت میں جنت میں نہیں جائے گی (یعنی جوان ہو کر جنت میں جائے گی) اللہ تعالیٰ فرماتا ہے:

﴿إِنَّا أَنشَأْنَاهُنَّ إِنشَاءً ۖ فَجَعَلْنَاهُنَّ أَبْكَارًا﴾ (۵)

(۱) صحیح البخاری، کتاب النکاح، باب حسن المعاشرة مع الأهل، رقم: ۴۷۹۰،

صحیح مسلم، کتاب فضائل الصحابة، باب ذکر حدیث أم زرع، رقم: ۴۴۸۱

(۲) مسند أحمد بن حنبل (۶/۲۶۴)

(۳) حياة الصحابة (۲/۷۱۹)، کنز العمال (۴/۴۳)

(۴) کنز العمال (۴/۴۷)، البدایة والنهاية (۶/۴۴)، طبقات ابن سعد (۱/۹۱)

(۵) الواقعة: ۳۵-۳۶

”یقین جانو، ہم نے ان عورتوں کو نئی اٹھان دی ہے، چنانچہ انہیں کنواریاں بنایا ہے“ (۱)

ایک مرتبہ ایک صحابیہ حضرت ام ایمن رضی اللہ عنہا نبی پاک ﷺ کی خدمت میں حاضر ہوئیں اور عرض کیا ”میرے شوہر آپ سے ملنا چاہتے ہیں“ آپ ﷺ نے فرمایا ”تمہارے شوہر وہی ہیں جن کی آنکھ میں سفیدی ہے؟“ انہوں نے عرض کیا ”واللہ! ان کی آنکھ میں تو سفیدی نہیں ہے“ آپ ﷺ نے فرمایا ”نہیں، ان کی آنکھ میں سفیدی ہے“ ام ایمن رضی اللہ عنہا نے عرض کیا ”نہیں خدا کی قسم! ان کی آنکھ میں سفیدی نہیں“ اس پر آپ ﷺ نے فرمایا ”سفیدی تو ہر ایک کی آنکھ میں ہوتی ہے“ (۲)

زبیر بن بکار نے ایک واقعہ نقل کیا ہے کہ ضحاک بن سفیان کلابی ایک پست قد اور انتہائی معمولی شکل و صورت کے حامل تھے۔ جب وہ نبی پاک ﷺ کے ہاتھ پر بیعت ہونے کے لئے حاضر ہوئے تو انہوں نے عرض کیا ”یا رسول اللہ! میری دو بیویاں ہیں جو ان ”حمیراء“ (حضرت عائشہ رضی اللہ عنہا) سے زیادہ خوبصورت ہیں (یہ واقعہ نزول حکم حجاب سے پہلے کا ہے) میں ان میں سے ایک کو طلاق دے دیتا ہوں، آپ اس سے نکاح فرما لیجئے“

حضرت عائشہ رضی اللہ عنہا بیٹھی ہوئیں ان کی باتیں سن رہی تھیں، آپ نے ضحاک کلابی سے کہا ”تمہاری بیویاں زیادہ خوبصورت ہیں یا تم؟“ وہ کہنے لگے ”میں ان سے بہت زیادہ خوبصورت اور سلیقہ مند ہوں“ ان کی یہ بات سن کر نبی پاک ﷺ مسکرا دیئے۔ (۳)

آپ ﷺ بچوں کے ساتھ بھی مزاح اور دل لگی فرمایا کرتے تھے، ایک مرتبہ آپ نے حضرت حسن اور حضرت حسین رضی اللہ عنہما کو اپنی پشت مبارک پر سوار کر رکھا تھا، ایک صحابی آئے اور انہوں نے اس منظر کو دیکھا تو کہا ”کس خوب سواری پر تم سوار ہو!“ یہ سن کر نبی پاک ﷺ نے

(۱) الشماثل للترمذی، ص: ۲۴۱

(۲) سبل الہدی والرشاد فی سیرۃ خیر العباد (۱۲ / ۱۰)، إحياء علوم الدین، رقم: ۷

(۳) (۸۹ / ۳)، الشفاء بتعريف حقوق المصطفى (۱۸۸ / ۲)

(۳) سبل الہدی والرشاد فی سیرۃ خیر العباد (۱۱ / ۳۹۹)، إحياء علوم الدین (۳ / ۹۱)

فرمایا ”سوار بھی کیا خوب ہیں“ (۱)

ایک شخص نبی ﷺ کی خدمت میں حاضر ہوا اور آپ سے ایک سواری مانگی۔ نبی ﷺ نے مذاق کرتے ہوئے فرمایا: ”ہم تمہیں اونٹنی کا بچہ دیں گے“ اس شخص نے عرض کیا اے اللہ کے رسول میں اونٹنی کا بچہ لے کر کیا کروں گا؟“ رسول اللہ ﷺ نے فرمایا: ”کیا اونٹ کسی اور کا بچہ ہوتا ہے؟“ (۲)

صحابہ کرام رضی اللہ عنہم کی خوش طبعی

صحابہ کرام رضی اللہ عنہم بھی نبی پاک ﷺ اور ایک دوسرے سے خوش طبعی اور ہنسی مذاق کی باتیں کیا کرتے تھے۔ حضرت قرہ رضی اللہ عنہ کہتے ہیں میں نے حضرت ابن سیرین رضی اللہ عنہ سے پوچھا کہ کیا حضور ﷺ کے صحابہ رضی اللہ عنہم آپس میں ہنسی مزاح کیا کرتے تھے؟ حضرت ابن سیرین نے کہا ہاں وہ عام لوگوں جیسے ہی تھے چنانچہ حضرت ابن عمر رضی اللہ عنہما مزاح میں یہ شعر پڑھا کرتے:

يُحِثُّ الْخَمْرُ مِنْ مَّالِ النَّدَامِي
وَيَكْرَهُ أَنْ تَفَارِقَهُ الْفُلُوسُ

”وہ (بخیل اس لئے) اپنے ہم نشینوں کے مال سے شراب پینا چاہتا ہے

اور مال کی جدائی سے اسے بڑی ناگواری ہوتی ہے“ (۳)

حضرت بکر بن عبد اللہ رضی اللہ عنہ فرماتے ہیں حضور ﷺ کے صحابہ رضی اللہ عنہم مزاح میں ایک دوسرے پر خربوزے پھینکتے تھے لیکن جب حقیقت اور کام کا وقت ہوتا تو اس وقت وہ مرد میدان

(۱) سنن الترمذی، کتاب المناقب عن رسول اللہ صلی اللہ علیہ وسلم، باب مناقب

الحسن والحسين، رقم: ۳۷۱۷

(۲) مسند أحمد بن حنبل (۲/۲۶۷) سنن أبي داود، کتاب الأدب، باب ماجاء فی

المزاح، رقم: ۴۹۹۸، سنن الترمذی، کتاب البر والصلة والآداب، باب ماجاء فی

المزاح، رقم: ۱۹۹۱

(۳) حياة الصحابة (۲/۷۲۳)

ہوتے (یعنی اس وقت مزاح نہیں کرتے تھے جب کام نہ ہوتا تو کبھی کبھار کرتے تھے) (۱)
 حضرت سماک بن حرب رضی اللہ عنہ کہتے ہیں کہ ایک مرتبہ میں نے حضرت جابر بن سمرہ رضی اللہ عنہ
 سے پوچھا کہ کیا آپ کو نبی پاک ﷺ کی مجلس میں بیٹھا کرتے تھے؟
 حضرت جابر بن سمرہ رضی اللہ عنہ نے فرمایا ”ہاں، مجھے مجلس رسول ﷺ میں حاضری کی کئی
 مرتبہ توفیق ہوئی، آپ ﷺ زیادہ وقت خاموش رہتے تھے، بعض اوقات آپ کے صحابہ آپ کو
 اشعار سناتے اور زمانہ جاہلیت کی بعض باتوں کا تذکرہ کیا کرتے تھے۔ جب وہ ہنستے تو
 آپ ﷺ بھی تبسم فرمایا کرتے تھے۔

ایک روایت میں ہے کہ حضرت جابر بن سمرہ رضی اللہ عنہ نے فرمایا ”میں سو سے زائد مرتبہ
 حضور ﷺ کی مجلس میں حاضر ہوا ہوں، آپ کے صحابہ مسجد میں آپ کو اشعار سنایا کرتے تھے
 اور زمانہ جاہلیت کے قصوں کو بیان کرتے تو بعض اوقات ان کی باتیں سن کر نبی پاک ﷺ
 تبسم فرمایا کرتے تھے“ (۲)

حضرت معمر بن قنادہ رضی اللہ عنہ فرماتے ہیں کہ حضرت ابن عمر رضی اللہ عنہما سے کسی نے پوچھا کہ کیا
 رسول اللہ ﷺ کے صحابہ ہنسا کرتے تھے؟ آپ نے فرمایا ”ہاں وہ ہنستے تو تھے لیکن ایمان ان
 کے دلوں میں پہاڑ سے بھی زیادہ مضبوط تھا۔“ (۳)
 حضرت نعیمان رضی اللہ عنہ کی ظرافت کے بہت سے واقعات تاریخ و سیر کی کتابوں میں
 موجود ہیں جن میں سے کچھ اس کتاب میں بھی نقل کئے گئے ہیں۔

(۱) الأدب المفرد، ص: ۴۱

(۲) سنن الترمذی، کتاب الأدب عن رسول اللہ صلی اللہ علیہ وسلم، باب ماجاء فی
 إنشاد الشعر، رقم: ۲۷۷۷، مسند أحمد بن حنبل، حدیث جابر بن سمرہ، رقم:
 ۲۰۱۰۲، مشکل الآثار للطحاوی، رقم: ۱۳۹۸ (۴/ ۱۶۴)، صحیح ابن
 حبان، رقم: ۵۸۷۵، المعجم الكبير للطبرانی، رقم: ۱۹۱۵ (۲/ ۳۲۷)

(۳) مصنف عبدالرزاق (۱۱/ ۴۵۱)

ہنسی و مزاح کے جواز کی شرائط

مذکورہ تفصیل سے یہ بات بخوبی واضح ہوگئی کہ شریعت اسلامیہ میں ہلکے پھلکے مزاح اور خوش طبعی پر کوئی پابندی نہیں۔ البتہ اس موقع پر اس بات کی وضاحت بھی ضروری ہے کہ بعض نصوص و آثار میں ہنسی و مزاح کی مذمت بھی وارد ہوئی ہے۔ ان دونوں باتوں میں تطبیق کی کیا صورت ہونی چاہئے؟

اس کا جواب یہ ہے کہ جن نصوص میں ہنسی و مزاح کو قابلِ اجتناب امر قرار دیا گیا ہے وہاں مراد ایسی ہنسی و خوش طبعی ہے جس میں شرعی حدود کا خیال نہ رکھا گیا ہو۔ ہنسی و مزاح کی جو شرعی حدود محدثین اور علماء نے بیان کی ہیں ان کا خلاصہ درج ذیل ہے:

(۱) جھوٹ اور فریب سے اجتناب کیا جائے

ہنسی و مزاح اور خوش طبعی کے حصول کے لئے جھوٹ اور فریب سے کام نہ لیا جائے۔ بلکہ صداقت اور امانت کا دامن تھامے رہنا چاہئے۔ نبی پاک ﷺ مزاح فرماتے تھے لیکن کبھی حق کا دامن نہ چھوڑتے، آپ ﷺ کا ارشاد ہے:

((ویل للذی یحدث فیکذب، لیضحک القوم، ویل له، ویل له،

ویل له)) (۱)

”اس شخص کے لئے ہلاکت ہے جو لوگوں کے ہنسانے کے لئے جھوٹ بولتا ہے، اس کے لئے ہلاکت ہے، اس کے لئے ہلاکت ہے، اس کے لئے ہلاکت ہے“

(۱) سنن الترمذی، کتاب الزهد عن رسول اللہ صلی اللہ علیہ وسلم، باب فیمن تکلم

بکلمة یضحک بہا الناس، رقم: ۲۲۳۷، سنن أبی داؤد، کتاب الأدب، باب فی

التشدید فی الکذب، رقم: ۴۳۳۸، مسند أحمد، رقم: ۱۹۱۷۰، سنن الدارمی،

کتاب الاستئذان، باب فی الذی یکذب لیضحک بہ القوم، رقم: ۲۵۸۶

(۲) مسلمان کی تحقیر یا استہزاء مقصود نہ ہو

ہنسی و مزاح اور خوش طبعی کے جواز کی دوسری شہرت یہ ہے کہ اس میں کسی مسلمان کی تحقیر، استہزاء یا مذاق اڑانا مقصود نہ ہو۔ اللہ جل شانہ فرماتے ہیں:

﴿يَا أَيُّهَا الَّذِينَ آمَنُوا لَا يَسْخَرُ قَوْمٌ مِّنْ قَوْمٍ عَسَىٰ أَن يَكُونُوا خَيْرًا مِّنْهُمْ وَلَا نِسَاءٌ مِّنْ نِّسَاءٍ عَسَىٰ أَن يَكُنَّ خَيْرًا مِّنْهُنَّ وَلَا تَلْمِزُوا أَنفُسَكُمْ وَلَا تَنَابَزُوا بِاللُّقَابِ بِنَسِ الْأَسْمَاءِ الْفُسُوقِ بَعْدَ الْإِيمَانِ﴾ (۱)

”اے ایمان والو! نہ تو مرد دوسرے مردوں کا مذاق اڑائیں، ہو سکتا ہے کہ وہ (جن کا مذاق اڑا رہے ہیں) خود ان سے بہتر ہوں، اور نہ عورتیں دوسری عورتوں کا مذاق اڑائیں، ہو سکتا ہے کہ وہ (جن کا مذاق اڑا رہی ہیں) خود ان سے بہتر ہوں۔ اور تم ایک دوسرے کو طعنہ نہ دیا کرو، اور نہ ایک دوسرے کو برے القاب سے پکارو۔ ایمان لانے کے بعد گناہ کا نام لگنا بہت بری بات ہے“

شیخ الاسلام مفتی تقی عثمانی صاحب اس آیت کی تفسیر میں فرماتے ہیں:

”معاشرے میں جن باتوں کی وجہ سے لڑائی جھگڑے پیدا ہوتے ہیں، ان باتوں میں ان باتوں کو نہایت جامعیت کے ساتھ بیان فرمایا گیا ہے۔ ان میں سے ایک بات یہ ہے کہ کسی دوسرے کا کوئی ایسا برانام رکھ دیا جائے جو اسے ناگوار ہو۔ اللہ تعالیٰ فرما رہے ہیں کہ ایسا کرنا گناہ ہے، اور اس سے خود تم گناہ گار ہو گے اور خود تم پر گنہگار ہونے کا نام لگے گا، اور کسی مسلمان پر یہ نام لگنا کہ وہ گنہگار ہے، ایمان لانے کے بعد بہت بری بات ہے۔ نتیجہ یہ ہوگا کہ تم کسی دوسرے پر برانام لگا رہے تھے، اور اس عمل سے خود تم پر برانام لگ گیا“ (۲)

(۱) الحجرات: ۱۱

(۲) توضیح القرآن (آسان ترجمہ قرآن) جس: ۱۵۸۴، جلد: ۳، تفسیر سورۃ الحجرات

نبی پاک ﷺ کا ارشاد ہے:

((بحسب امریء من الشر أن يحقر أخاه المسلم)) (۱)
 ”آدمی کی برائی کے لئے اتنا ہی کافی ہے کہ وہ اپنے مسلمان بھائی کی تحقیر
 کرتے“

(۳) مسلمان کو ڈرایا نہ جائے

کسی مسلمان کو ڈرا کر یا خوفزدہ کر کے لوگوں کو ہنسانا اور خوش طبعی کرنا جائز نہیں ہے۔ نبی
 پاک ﷺ کا ارشاد ہے:

((لا يحل لرجل أن يروع مسلماً)) (۲)
 ”یہ بات مطلق طور پر حلال نہیں کہ کسی مسلمان کو ڈرایا جائے“

(۴) نامناسب موقع پر مزاح سے کام لینا

سنیہ گی کی جگہوں پر مزاح کرنا اور رونے کی جگہ پر ہنسنا خوش طبعی کے اسلامی آداب
 کے خلاف ہے۔ کیونکہ ہر بات کا اپنا ایک مقام اور موقع محل ہوتا ہے۔ حکمت کا تقاضا یہ ہے کہ
 ہر چیز کو اس کی مناسب جگہ پر رکھا جائے۔
 ایک شاعر کہتا ہے:

أهزل حيث الهزل يحسن بالفتى
 وإنى إذا جد الرجال لذو جد!

(۱) صحیح مسلم، کتاب البر والصلۃ والآداب، باب تسعیر ظلم المسلم وخذله
 واحتقاره ودمه وعرضه وماله، رقم: ۴۶۵۰، سنن أبی داؤد، کتاب الأدب، باب
 فی الغیبة، رقم: ۴۲۳۸، سنن ابن ماجہ، کتاب الزهد، باب فی البغی،
 رقم: ۴۲۰۳، مسند أحمد، رقم: ۷۴۰۲

(۲) سنن أبی داؤد، کتاب الأدب، باب من يأخذ الشيء علی المزاح، رقم: ۴۳۵۱،
 مسند أحمد، رقم: ۲۱۹۸۶

”میں ان مواقع پر مزاح سے کام لیتا ہوں جہاں مزاح کرنا آدمی کے لئے بہتر ہو، لیکن جب لوگ سنجیدگی اختیار کر لیں تو میں بھی سنجیدہ ہو جاتا ہوں“

اللہ تعالیٰ نے قرآن مجید میں ان مشرکین کی مذمت بیان فرمائی جو قرآن مجید کی آیات سن کر ہنسا کرتے تھے حالانکہ یہ ان کے لئے رونے کا مقام تھا، ارشاد باری تعالیٰ ہے:

﴿أَفَمِنْ هَذَا الْحَدِيثِ تَعْجَبُونَ ۖ وَتَضْحَكُونَ وَلَا تَبْكُونَ ۖ وَأَنْتُمْ سَامِدُونَ﴾ (۱)

”تو کیا اسی بات پر حیرت کرتے ہو؟ اس (اس کا مذاق بنا کر) ہنستے ہو، اور روتے نہیں ہو، جبکہ تم تکبر کے ساتھ کھیل کود میں پڑے ہوئے ہو؟“

اسی طرح نکاح، طلاق اور رجوع وغیرہ کے معاملات میں بھی ہنسی مزاح کی گنجائش نہیں ہے۔ نیز دینی امور بھی مزاح کا مقام نہیں ہیں۔

(۵) توازن اور اعتدال سے تجاوز نہ کیا جائے

خوش طبعی اور ہنسی و مزاح کے جواز کی پانچویں شرط یہ ہے کہ اس میں حد معقول، توازن اور اعتدال سے تجاوز نہ کیا جائے۔ یہ چیزیں اسی حد تک اچھی ہیں جہاں تک فطرت سلیمہ اور عقل رشید انہیں جائز اور درست قرار دے۔ اسلام جب عبادات میں بھی غلو اور اسراف سے منع کرتا ہے تو ہنسی و مزاح کے معاملے میں یہ اور بھی زیادہ ضرورت بات ہے۔

بخاری اور مسلم میں حضرت عائشہ رضی اللہ عنہا کی روایت ہے کہ میں نے کبھی حضور ﷺ کو زور سے ہنستے ہوئے نہیں دیکھا کہ آپ کے جبرے اور کو نظر آنے لگیں آپ تو بس مسکرایا کرتے تھے۔ (۲)

(۱) النجم: ۶۱، ۵۹

(۲) صحیح البخاری، کتاب تفسیر القرآن، باب قوله فلما رأوه عارضا مستقبل أوديتهم، رقم: ۴۴۵۴، صحیح مسلم، کتاب صلاة الاستسقاء، باب التعوذ عند رؤية الريح والغيم والفرح بالمطر، رقم: ۱۴۹۷، سنن أبي داؤد، کتاب الأدب، باب ما يقول إذا هاجت الريح، رقم: ۴۵۳۰

نبی پاک ﷺ نے اپنی اس حدیث مبارکہ میں اسی امر کی طرف اشارہ فرمایا ہے:

((ولا تكثر الضحك فإن كثرة الضحك تميت القلب)) (۱)

”زیادہ ہنسنے سے بچو، کیونکہ زیادہ ہنسنے سے دل مردہ ہو جاتا ہے“

حضرت علی رضی اللہ عنہ کا ارشاد ہے:

((أعطى الكلام من المزح، بمقدار ما تعطى الطعام من الملح))

”کلام میں مزاح کی صرف اتنی آمیزش کرو جتنا کہ کھانے میں نمک ہوتا ہے“

حضرت سعید بن عاص نے اپنے بیٹے کو نصیحت کرتے ہوئے فرمایا ”مزاح میں اعتدال

اختیار کرو کیونکہ زیادہ مزاح وقار کو ختم کر دے گا اور بے وقوفوں کو تمہارے قریب کر دے گا۔ اور

مزاح و خوش طبعی کو چھوڑ دینے سے تمہارے ہم نشین بیزار ہو جائیں گے اور تمہارے دوست

وحشت محسوس کریں گے“

اللہ تعالیٰ ہمیں ہر معاملے میں راہِ اعتدال پر چلنے کی توفیق عطا فرمائے اور اقوال، آراء،

اعمال اور نظریات میں اسلام کے اس روشن اصول کو اپنانے کی ہمت عطا فرمائے۔

اللهم آمین..... واللہ أعلم بالصواب وإليه المرجع والمآب

☆☆☆

(۱) سنن الترمذی، کتاب الزهد عن رسول اللہ صلی اللہ علیہ وسلم، باب من اتقى

المحارم فهو أعبد الناس، رقم: ۲۲۲۷، سنن ابن ماجہ، کتاب الزهد، باب الحزن

والبكاء، رقم: ۴۱۸۳، مسند أحمد، رقم: ۷۷۴۸

نبی پاک ﷺ کا اندازِ تبسم

حضور اقدس ﷺ کو اللہ تعالیٰ نے تمام انسانیت میں سب سے افضل اور اعلیٰ مقام عطا فرمایا تھا اور آپ کا قلب مبارک ہر دم اللہ رب العزت کے ساتھ جڑا ہوا رہتا تھا۔ آپ کی گفتگو ساری مخلوق میں سب سے زیادہ فصیح، آپ کا کلام سب سے زیادہ شیریں، آپ کی ادائیگی سب سے زیادہ عمدہ اور آپ کی باتوں کی چاشنی سب سے زیادہ بڑھی ہوئی تھی۔ جس کی وجہ سے آپ ﷺ نہ تو زیادہ ہنستے تھے اور نہ ہی قبہبہ لگاتے تھے۔ آپ ﷺ ہنسی کے وقت آواز اتنی اونچی بھی نہ فرماتے تھے کہ اس میں تبدیلی پیدا ہو جائے۔ بلکہ آپ انتہائی وقار کے ساتھ تبسم اور مسکراہٹ کے لمحوں کو گزارتے تھے۔

حضرت جابر بن سمرہ رضی اللہ عنہ فرماتے ہیں کہ نبی پاک ﷺ زیادہ وقت خاموش رہتے تھے اور بہت کم مسکراتے تھے۔ (۱)

پس ہر مسلمان کو ان دو صفات سے متصف ہونا چاہئے ایک لمبی خاموشی اور دوسری قلیل مسکراہٹ۔

حضرت عائشہ رضی اللہ عنہا فرماتی ہیں کہ میں نے نبی پاک ﷺ کو کبھی اتنا زیادہ ہنستے نہیں دیکھا کہ آپ کی داڑھیں نظر آنے لگیں، آپ تو محض مسکرایا کرتے تھے۔ (۲)

پس معلوم ہوا کہ ہنسی میں اعتدال اختیار کرنا اور مسکراہٹ کو عادت بنانا سنت ہے۔

حضرت عبد اللہ بن حارث رضی اللہ عنہ فرماتے ہیں کہ میں نے رسول اللہ ﷺ سے زیادہ

(۱) مسند أحمد، رقم: ۲۱۳۵۷، المعجم الكبير للطبرانی، رقم: ۱۹۲۰ (۲/۳۲۸)

(۲) صحیح البخاری، رقم: ۴۵۵۱، صحیح مسلم، رقم: ۸۹۹

کسی کو مسکراتے نہیں دیکھا۔ (۱)

حضرت جابر بن عبد اللہ رضی اللہ عنہ فرماتے ہیں کہ جب سے میں نے اسلام قبول کیا اس کے بعد سے جب بھی مجھے رسول اللہ ﷺ نے دیکھا آپ کے چہرہ انور پر مسکراہٹ ہی ہوتی تھی۔ (۲)

آپ ﷺ کی مسکراہٹ خوبصورت معانی اور قابل قدر مقاصد پر مشتمل تھی، مسکراہٹ آپ کے شمائلِ حسنہ اور صفاتِ طیبہ کا ایک عکس تھی۔ آپ تربیت، دعوت، تالیفِ قلب اور ہمدردی کے تقاضوں کو سامنے رکھتے ہوئے مسکرایا کرتے تھے۔

حضرت عمر بن خطاب رضی اللہ عنہ فرماتے ہیں کہ نبی پاک ﷺ کے زمانے میں ایک آدمی تھا جس کا نام عبد اللہ تھا لیکن اس کا لقب ”حمار“ تھا۔ وہ رسول اللہ ﷺ کو ہنسایا کرتا تھا۔ (۳)

حضرت خارجہ بن زید کہتے ہیں کہ نبی پاک ﷺ اپنی مجلس میں سب سے زیادہ باوقار نظر آتے تھے۔ آپ ﷺ زیادہ دیر خاموش رہتے تھے اور بلا ضرورت بات نہ کرتے تھے، اگر کوئی شخص نامناسب بات کرتا تو آپ چشم پوشی فرماتے تھے۔ آپ کا کلام انتہائی واضح ہوتا تھا اور آپ کوئی بلا ضرورت اور نامناسب بات نہ فرماتے تھے۔ آپ کے صحابہ آپ کے پاس صرف تبسم فرماتے اور آپ کی توقیر و تعظیم کا لحاظ کیا کرتے تھے۔ (۴)

(۱) سنن الترمذی، باب فی بشاشة النبی صلی اللہ علیہ وسلم، رقم: ۴۰۰۲، مسند

أحمد، رقم: ۱۸۱۸۵، شعب الإیمان، رقم: ۸۰۴۷

(۲) صحیح البخاری، باب ذکر جریر بن عبد اللہ البجلی رضی اللہ عنہ، رقم:

۳۶۱۱، صحیح مسلم، باب من فضائل جریر بن عبد اللہ البجلی رضی اللہ

عنه، رقم: ۱۳۴، سنن الترمذی، باب مناقب جریر بن عبد اللہ البجلی،

رقم: ۳۸۲۹، مسند أحمد بن حنبل، رقم: ۱۹۲۰۲

(۳) صحیح البخاری، باب ما یکره من لعن شارب الخمر وإنه لیس بخارج من الملة

رقم: ۶۷۸۰

(۴) سبل الہدی والرشاد فی سیرة خیر العباد (۱/۵۲۵)، مراسیل أبی داؤد، باب

الأدب، رقم: ۴۷۶ (۲/۸۵)، الشفاء بتعریف حقوق المصطفی (۱/۱۳۷)

حضرت ابو ہریرہ رضی اللہ عنہ فرماتے ہیں کہ رسول اللہ ﷺ جب مسکراتے تو دیواروں پر روشنی محسوس ہوتی تھی۔ (۱)

ابن القیم الجوزیہ رحمہ اللہ ”زاد المعاد“ میں فرماتے ہیں:
 ”نبی پاک ﷺ ان باتوں پر ہنسا کرتے تھے جو ہنسی کے قابل ہوتیں یعنی جو باتیں کسی قسم کا تعجب یا استغراب پیدا کرتیں یا ان میں ہنسی کا داعیہ موجود ہوتا“ (۲)



(۱) مصنف عبد الرزاق، رقم: ۲۰۴۹۰ (۱۱/۲۵۹)، الخصائص الكبرى (۱/۱۲۶)، سبل الهدى والرشاد فى سيرة خير العباد (۲/۳۰)
 (۲) زاد المعاد، فصل فى هديه صلى الله عليه وسلم فى كلامه وسكوته وضحكه وبكائه (۱/۱۷۲)

باب اول

صحابہ کرام رضی اللہ عنہم کی باتوں پر
نبی پاک ﷺ کی مسکراہٹیں

بابِ اوّل

صحابہ کرام رضی اللہ عنہم کی باتوں پر نبی پاک ﷺ کی مسکراہٹیں

﴿ آزاد کو فروخت کرنے کا واقعہ ﴾

حضرت ام سلمہ رضی اللہ عنہا فرماتی ہیں حضرت ابو بکر رضی اللہ عنہ تجارت کی غرض سے بصری (ملک شام کا ایک شہر) تشریف لے گئے ان کے ساتھ حضرت نعیمان اور حضرت سویب بن حرمہ رضی اللہ عنہما بدری صحابی تھے حضرت سویب کھانے کا سامان کے ذمہ دار تھے۔ حضرت نعیمان نے ان سے کہا مجھے کچھ کھانا کھلا دو۔ حضرت سویب نے کہا حضرت ابو بکر رضی اللہ عنہ گئے ہوئے ہیں جب وہ آجائیں گے تو کھلا دوں گا۔ حضرت نعیمان کی طبیعت میں ہنسی اور مزاح بہت زیادہ تھا وہاں قریب میں کچھ لوگ اپنے جانور لے کر آئے ہوئے تھے۔ حضرت نعیمان نے ان سے جا کر کہا میرا ایک خوب چست اور طاقتور عربی غلام ہے تم لوگ اسے خرید لو ان لوگوں نے کہا بہت اچھا حضرت نعیمان نے کہا بس اتنی بات ہے کہ وہ ذرا باتونی ہے اور شاید وہ یہ بھی کہے کہ میں آزاد ہوں اگر تم اس کے اس کہنے کی وجہ سے اسے چھوڑ دو گے تو پھر رہنے دو یہ سودا مت کرو اور میرے غلام کو نہ بگاڑو۔ انہوں نے کہا نہیں ہم تو اسے خریدیں گے اور اسے نہیں چھوڑیں گے چنانچہ ان لوگوں نے دس جوان اونٹنیوں کے بدلے میں انہیں خرید لیا۔ حضرت نعیمان دن اونٹنیاں ہانکتے ہوئے آئے اور ان لوگوں کو بھی ساتھ لائے اور آ کر ان لوگوں سے کہا یہ رہا تمہارا وہ غلام اسے لے لو۔ جب وہ لوگ حضرت سویب کو پکڑنے لگے تو حضرت سویب نے کہا حضرت نعیمان غلط کہہ رہے ہیں میں تو آزاد آدمی ہوں ان لوگوں نے کہا انہوں نے تمہاری یہ بات ہمیں پہلے ہی بتادی تھی چنانچہ وہ لوگ حضرت سویب کے گلے میں رسی ڈال کر لے گئے۔ اس

کے بعد حضرت ابو بکر رضی اللہ عنہ واپس آئے تو انہیں اس قصہ کا پتہ چلا تو وہ اور ان کے ساتھی ان خریدنے والوں کے پاس گئے اور ساری بات بتا کر ان کی اونٹنیاں انہیں واپس کیں اور حضرت سویب کو واپس لے کر آئے پھر مدینہ واپس آ کر ان حضرات نے حضور ﷺ کو یہ سارا واقعہ سنایا تو حضور ﷺ اور آپ کے صحابہ رضی اللہ عنہم اس قصہ کو یاد کر کے سال بھر ہنستے رہے۔ (۱)

اونٹنی کا قصہ

حضرت ربیعہ بن عثمان رضی اللہ عنہ فرماتے ہیں کہ ایک دیہاتی آدمی نبی کریم ﷺ کی خدمت میں آیا اور اپنی اونٹنی مسجد سے باہر بٹھا کر مسجد کے اندر چلا گیا حضرت نعیمان بن عمرو انصاری رضی اللہ عنہ جنہیں ان نعیمان کہا جاتا ہے ان سے حضور ﷺ کے بعض صحابہ رضی اللہ عنہم نے کہا ہمارا گوشت کھانے کو مل جائے تو بہت مزہ آئے گا حضور ﷺ بعد میں اونٹنی کی قیمت اس کے مالک کو دے دیں گے چنانچہ حضرت نعیمان نے اس اونٹنی کو ذبح کر دیا پھر وہ دیہاتی باہر آیا اور اپنی اونٹنی کو دیکھ کر چیخ پڑا کہ اے محمد! ہائے ان لوگوں نے میری اونٹنی کو ذبح کر دیا اس پر حضور ﷺ مسجد سے باہر تشریف لائے اور پوچھا یہ کس نے کیا ہے؟ صحابہ رضی اللہ عنہم نے عرض کیا نعیمان نے حضور ﷺ نعیمان کے پیچھے چل پڑے اور اس کا پتہ کرتے کرتے آخر حضرت ضباعہ بنت زبیر بن عبدالمطلب رضی اللہ عنہما کے گھر پہنچ گئے حضرت نعیمان اس کے اندر ایک گڑھے میں چھپے ہوئے تھے اور انہوں نے اپنے اوپر کھجور کی ٹہنیاں اور پتے وغیرہ ڈال رکھے تھے چنانچہ ایک آدمی نے اونچی آواز سے تو یہ کہا ”یا رسول اللہ! میں نے اسے نہیں دیکھا“ لیکن انگلی سے اس جگہ کی طرف اشارہ کر دیا جہاں حضرت نعیمان چھپے ہوئے تھے۔

حضور ﷺ نے وہاں جا کر انہیں باہر نکالا تو پتوں وغیرہ کی وجہ سے ان کا چہرا بدلا ہوا تھا حضور ﷺ نے ان سے فرمایا تم نے ایسا کیوں کیا؟ انہوں نے کہا یا رسول اللہ! جن لوگوں نے اب آپ کو میرا پتہ بتایا ہے انہوں نے مجھے کہا تھا کہ اس اونٹنی کو ذبح کر دو

(۱) سنن ابن ماجہ، کتاب الأدب، باب المزاح، رقم: ۳۷۱۹، مسند أحمد بن

حضور ﷺ مسکرانے لگے اور ان کا چہرہ صاف کرنے لگے اور پھر حضور ﷺ نے اس دیہاتی کو اس اونٹنی کی قیمت ادا کی۔ (۱)

بچے کے بارے میں قرعہ اندازی

جب حضرت علی رضی اللہ عنہ یمن میں تھے تو وہاں ان کے پاس ایک عجیب نوعیت کا مقدمہ آیا۔ تین آدمی ایک بچے کو لے کر آپ کی خدمت میں حاضر ہوئے اور تینوں کا دعویٰ یہ تھا کہ یہ میرا بیٹا ہے۔ حضرت علی رضی اللہ عنہ نے ان کے درمیان قرعہ اندازی کی اور جس کے نام قرعہ نکلا بچہ اس کے حوالے کر دیا۔ نیز اسے یہ کہا کہ دوسرے دونوں آدمیوں کو دیت کا ایک ایک تہائی حصہ ادا کرو۔ جب نبی کریم ﷺ کو اس فیصلے کی اطلاع ہوئی تو آپ اتنا ہنسے کہ آپ کے دندان مبارک ظاہر ہونے لگے۔ (۲)

سوار ہونے کا مسنون عمل

حضرت عبد اللہ بن عباس رضی اللہ عنہما فرماتے ہیں کہ ایک مرتبہ نبی پاک ﷺ نے مجھے سواری پر اپنے پیچھے سوار کیا، جب آپ اچھی طرح بیٹھ گئے تو تین مرتبہ آپ نے اللہ اکبر کہا تین مرتبہ الحمد للہ کہا، تین مرتبہ سبحان اللہ اور ایک مرتبہ لا الہ الا اللہ کہا۔ پھر آپ سواری پر جھکے پھر آپ مسکرائے اور میری طرف متوجہ ہو کر فرمایا:

”جب بھی کوئی مسلمان کسی سواری پر سوار ہو اور یہ عمل کرے جو میں نے ابھی کیا ہے تو اللہ تعالیٰ اس کی طرف متوجہ ہو کر یوں ہنستے ہیں جس طرح میں ابھی

(۱) أسد الغابة (۵/۳۳۲)، الإصابة فی تمییز الصحابة (۶/۳۶۷-۳۶۶)

(۲) سنن النسائی، کتاب الطلاق، باب القرعة فی الولد إذا تنازعا، رقم: ۴۳۵

سنن أبی داؤد، کتاب الطلاق، باب من قال بالقرعة إذا تنازعا فی الولد، رقم:

۱۹۳۲، مسند أحمد بن حنبل، رقم: ۱۸۵۳۶، المعجم الكبير للطبرانی

رقم: ۴۸۵۳ (۵/۹۷)، أضواء البیان (۴/۱۹۴)

سواری کی دعا

حضرت علی بن ربیعہ رضی اللہ عنہ فرماتے ہیں کہ ایک مرتبہ میں حضرت علی رضی اللہ عنہ کے ساتھ سوار تھا، انہوں نے جب رکاب میں اپنا پاؤں رکھا تو بسم اللہ کہا، جب سواری کی کمر پر بیٹھ گئے تو تین مرتبہ الحمد للہ اور تین مرتبہ اللہ اکبر کہا۔ پھر یہ آیت پڑھی:

﴿سُبْحَانَ الَّذِي سَخَّرْنَا هَذَا وَمَا كُنَّا لَهُ مُقْرِنِينَ ۝ وَإِنَّا إِلَىٰ رَبِّنَا لَمُنْقَلِبُونَ﴾ (۲)

”پاک ہے وہ ذات جس نے اس سواری کو ہمارے بس میں دے دیا، ورنہ ہم میں یہ طاقت نہیں تھی کہ اس کو قابو میں لاسکتے۔ اور بے شک ہم اپنے پروردگار کی طرف لوٹ کر جانے والے ہیں“

پھر یہ دعا پڑھی:

”لَا إِلَهَ إِلَّا أَنْتَ سُبْحَانَكَ إِنِّي قَدْ ظَلَمْتُ نَفْسِي فَاغْفِرْ لِي ذُنُوبِي إِنَّهُ لَا يَغْفِرُ الذُّنُوبَ إِلَّا أَنْتَ“

”تیرے سوا کوئی معبود نہیں، تو پاک ہے، میں نے اپنی جان پر ظلم کیا ہے پس تو میرے گناہوں کو معاف فرما دے تیرے سوا کوئی گناہوں کو معاف نہیں کر سکتا“

پھر سواری کے ایک پہلو کی طرف جھک کر حضرت علی رضی اللہ عنہ مسکرائے۔ میں نے ان سے پوچھا ”اے امیر المؤمنین! آپ کیوں مسکرائے ہیں؟“

انہوں نے فرمایا ”میں نبی کریم ﷺ کے ساتھ سوار تھا، آپ ﷺ نے بھی یوں ہی کیا تھا جس طرح میں نے کیا ہے، میں نے بھی رسول اللہ ﷺ سے مسکرانے کی وجہ پوچھی تھی

(۱) مسند أحمد بن حنبل، رقم: ۲۸۹۹، تفسیر ابن کثیر (۴/ ۱۲۵)

(۲) الزخرف: ۱۳-۱۴

تو آپ نے فرمایا تھا کہ بندہ جب یہ دعا پڑھتا ہے:

”لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ فَاعْفِرْ لِي ذُنُوبِي إِنَّهُ لَا يَغْفِرُ الذُّنُوبَ إِلَّا أَنْتَ“

”تیرے سوا کوئی معبود نہیں، تو پاک ہے، میں نے اپنی جان پر ظلم کیا ہے پس تو میرے گناہوں کو معاف فرما دے تیرے سوا کوئی گناہوں کو معاف نہیں کر سکتا“

تو اس کی یہ دعا سن کر اللہ تعالیٰ بہت خوش ہوتے ہیں اور فرماتے ہیں کہ میرا بندہ جانتا ہے کہ اس کا کوئی رب ہے جو معاف کرنے والا اور سزا دینے والا ہے۔ (۱)

﴿ حضرت سواد بن قارب رضی اللہ عنہ کا جن ﴾

ایک دن حضرت عمر بن خطاب رضی اللہ عنہ بیٹھے ہوئے تھے کہ اتنے میں ان کے پاس سے ایک آدمی گذرا۔ کسی نے پوچھا ”اے امیر المؤمنین! کیا آپ اس گذرنے والے کو جانتے ہیں؟“

حضرت عمر رضی اللہ عنہ نے کہا ”کون ہیں یہ؟“

لوگوں نے بتایا کہ یہ سواد بن قارب رضی اللہ عنہ ہیں جنہیں ان کے پاس آنے والے جن نے حضور ﷺ کی بعثت کی خبر دی تھی۔ یہ سن کر حضرت عمر رضی اللہ عنہ نے انہیں بلایا اور فرمایا ”کیا آپ سواد بن قارب ہیں؟“

انہوں نے کہا ”جی ہاں، میں ہی سواد بن قارب ہوں“

حضرت عمر رضی اللہ عنہ نے فرمایا ”کیا تم زمانہ جاہلیت میں کہانت کا کام کرتے تھے؟“

اس پر حضرت سواد رضی اللہ عنہ کو غصہ آ گیا اور کہنے لگے ”امیر المؤمنین! جب سے میں

مسلمان ہوا ہوں کبھی کسی نے میرے منہ پر ایسی بات نہیں کہی ہے“

حضرت عمر رضی اللہ عنہ بولے ”سبحان اللہ! ہم تو جاہلیت میں شرک پر تھے اور یہ شرک تمہاری

(۱) الاستدراك على الصحيحين (۲/۱۰۸)

کہانت سے زیادہ برا تھا۔ تمہارے تابع جن نے تمہیں حضور ﷺ کی بعثت کی خبر دی تھی، اس کے بارے میں مجھے بتاؤ۔“

حضرت سواد بن قارب رضی اللہ عنہ نے اپنا قصہ سناتے ہوئے فرمایا:

”امیر المؤمنین! ایک مرتبہ میں بیداری اور نیند کی درمیانی کیفیت میں رات کو لیٹا ہوا تھا کہ میرا جن میرے پاس آیا اور مجھے پاؤں مار کر کہا ”اے سواد بن قارب! اٹھ اور میری بات غور سے سن اور اگر تیرے اندر عقل ہے تو میری اس بات کو سمجھ بھی لے، قریش کی شاخ لؤی بن غالب میں ایک رسول مبعوث ہوا ہے، جو اللہ کی طرف اور اس کی عبادت کی دعوت دیتا ہے“

پھر وہ جن یہ اشعار پڑھنے لگا:

عجبت للجن وتطلابها
تھوی إلى مكة تبغی الهدی
وشدها العیس بأقتابها
ما صادق الجن ککذابها
فارحل إلى الصفوة من هاشم
لیس قدامها کأذئابها

”مجھے اس بات پر تعجب ہے کہ جنات حق کو تلاش کر رہے ہیں اور سفید اونٹوں پر کجاوے باندھ کر سفر کر رہے ہیں۔ یہ سب ہدایت حاصل کرنا چاہتے ہیں، اس لئے مکہ مکرمہ جارہے ہیں، سچا جن اور جھوٹا جن دونوں ایک جیسے نہیں ہو سکتے، لہذا تم سفر کر کے اس ہستی کے پاس جاؤ جو بنو ہاشم میں چیدہ اور عمدہ ہیں اور ہدایت میں پہل کرنے والا دیر کرنے والے کی طرح نہیں ہوگا، بلکہ اس سے افضل ہوگا“

میں نے اس جن سے کہا ”مجھے سونے دو مجھے شام سے بہت نیند آرہی ہے“

اگلی رات وہ جن پھر میرے پاس آ گیا اور مجھے پاؤں مار کر کہا ”اے سواد بن قارب! اٹھ اور میری بات غور سے سن اور اگر تیرے اندر عقل ہے تو میری اس بات کو سمجھ بھی لے، قریش کی شاخ لؤی بن غالب میں ایک رسول مبعوث ہوا ہے، جو اللہ کی طرف اور اس کی عبادت کی دعوت دیتا ہے“ پھر وہ جن یہ اشعار پڑھنے لگا:

عجبت للجن وتحيارها
تھویٰ الی مکة تبغی الهدی
وشدها العیس بأکوارها
فارجل الی الصفوة من هاشم
ما مؤمنوا الجن ککفارها
بین روابیہا وأحجارها

”مجھے اس بات پر تعجب ہے کہ جنات حیران و پریشان ہیں اور سفید اونٹوں پر کجاوے باندھ کر سفر کر رہے ہیں، یہ سب ہدایت حاصل کرنے کے لئے مکہ مکرمہ جانا چاہتے ہیں، مؤمن اور کافر جنات برابر نہیں ہو سکتے، لہذا تم سفر کر کے اس ہستی کے پاس جاؤ جو بنو ہاشم میں چیدہ اور برگزیدہ ہیں اور مکہ کے ٹیلوں اور پتھروں کے درمیان رہتے ہیں“

میں نے اس سے کہا ”مجھے سونے دو، مجھے شام سے بہت نیند آرہی ہے“

تیسری رات وہ پھر میرے پاس آ گیا اور مجھے پاؤں مار کر کہا ”اے سواد بن قارب! اٹھ اور میری بات غور سے سن اور اگر تیرے اندر عقل ہے تو میری اس بات کو سمجھ بھی لے، قریش کی شاخ لؤی بن غالب میں ایک رسول مبعوث ہوا ہے، جو اللہ کی طرف اور اس کی عبادت کی دعوت دیتا ہے“

پھر وہ جن یہ اشعار پڑھنے لگا:

عجبت للجن وتجساسها
تھویٰ الی مکة تبغی الهدی
وشدها العیس بأحلاسها
فارجل الی الصفوة من هاشم
ما خیر الجن کأنجاسها
وابسم بعینیک الی رأسها

”مجھے اس بات پر تعجب ہے کہ جنات حق کو تلاش کر رہے ہیں اور سفید اونٹوں پر کجاوے کے نیچے ٹاٹ رکھ کر ہر طرف کا سفر کر رہے ہیں یہ سب ہدایت حاصل کرنا چاہتے ہیں اس لئے مکہ مکرمہ جا رہے ہیں۔ خیر والا جن اور ناپاک جن برابر نہیں ہو سکتے، لہذا تم سفر کر کے اس ہستی کے پاس جاؤ جو بنو ہاشم میں برگزیدہ ہیں اور آنکھیں بلند کر کے مکہ مکرمہ کی چوٹی کی طرف دیکھو“

چنانچہ میں اٹھا اور میں نے کہا ”اللہ نے میرے دل کو اچھی طرت جانچ لیا ہے، یعنی جن کی بات صحیح معلوم ہوتی ہے اور میں اونٹنی پر سوار ہو کر چل دیا پھر میں مدینہ آیا تو وہاں حضور ﷺ اپنے صحابہ کرام رضی اللہ عنہم میں تشریف فرما تھے، میں نے قریب جا کر عرض کیا کہ میری درخواست سن لیجئے۔ آپ ﷺ نے فرمایا ”کہو کیا بات ہے؟“ میں نے یہ اشعار پڑھے:

وَلَمْ يَكْ فِيمَا قَد بَلَوْتُ بِكَاذِبٍ	آتانی نجیبی بعد ہدء ورقدة
أَتَاكَ رَسُولٌ مِنْ لُؤَى بْنِ غَالِبٍ	ثَلَاثَ لَيَالٍ قَوْلُهُ كُلَّ لَيْلَةٍ
بِئْسَ الذَّعْلَبُ الْوَجْنَاءُ غَيْرِ السَّبَاسِبِ	فَشَمَرْتُ عَنْ ذَيْلِ الْإِزَارِ وَوَسَطْتُ
وَأَنْتَ مَأْمُونٌ عَلَيَّ كُلِّ مُغَائِبٍ	فَأَشْهَدُ أَنَّ اللَّهَ لَا شَيْءَ غَيْرُهُ
إِلَى اللَّهِ يَا ابْنَ الْأَكْرَمِينَ الْأَطْيَابِ	وَأَنْتَ أَدْنَى الْمُرْسَلِينَ وَسِيْلَةٍ
وَإِنْ كَانَ فِيمَا جَاءَ شَيْبَ الذَّوَائِبِ	فَمَرْنَا بِمَا يَأْتِيكَ يَا خَيْرَ مَنْ مَشَى
سِوَاكَ بِمَغْنٍ عَنْ سِوَادِ بْنِ قَارِبٍ	وَكَانَ لِي شَفِيعًا يَوْمَ لَا ذَوْ شَفَاعَةٍ

”ابتدائی رات کے کچھ حصے کے گزر جانے اور میرے کچھ سو لینے کے بعد مجھ سے سرگوشی کرنے والا جن میرے پاس تین رات تک آتا رہا اور جہاں تک میں نے اسے آزمایا وہ جھوٹا نہیں تھا۔ وہ ہر رات مجھ سے یہی کہتا رہا کہ تمہارے پاس ایک رسول آیا ہے جو قبیلہ لؤی بن غالب میں سے ہے۔ اس کی یہ بات درست جان کر میں نے لنگی چڑھالی اور سفر شروع کر دیا۔ تیز رفتار بڑے رخسروں والی اونٹنی مجھے لے کر ہموار اور وسیع غبار آلود میدانوں میں چلتی رہی۔ میں گواہی دیتا ہوں کہ اللہ کے سوا کوئی عبادت کے لائق نہیں اور آپ غیب کی ہر بات کے بارے میں قابل اعتماد ہیں۔ اے قابل احترام اور پاکیزہ لوگوں کے بیٹے! آپ اللہ تعالیٰ تک پہنچنے کے لئے تمام رسولوں میں سب سے زیادہ قریبی وسیلہ ہیں اور اے روئے زمین پر چلنے والوں میں سب سے بہتر ذات! آپ ہمیں ان تمام اعمال کا حکم دیں جو آپ کے پاس اللہ کی

طرف سے آرہے ہیں۔ ہم ان اعمال کو ضرور کریں گے چاہے ان اعمال کی محنت میں ہمارے بال سفید ہو جائیں اور آپ میرے اس دن سفارشی بن جائیں جس دن آپ کے علاوہ اور کوئی سفارشی سواد بن قارب کے کسی کام نہیں آسکتا“

میرے اشعار سن کر حضور ﷺ اور تمام صحابہ کرام رضی اللہ عنہم اتنا خوش ہوئے کہ خوشی ان کے چہروں سے چھلک رہی تھی۔ میرے یہ اشعار سن کر نبی پاک ﷺ اتنا ہنسے کہ آپ کے دندان مبارک نظر آنے لگے اور آپ ﷺ نے فرمایا ”اے سواد تم کامیاب ہو گئے“

یہ قصہ سن کر حضرت عمر فاروق رضی اللہ عنہ حضرت سواد سے بغل گیر ہوئے اور فرمایا ”میری دلی خواہش تھی کہ میں تم سے یہ قصہ سنوں، کیا اب بھی وہ جن تمہارے پاس آتا ہے؟“

حضرت سواد رضی اللہ عنہ نے کہا ”جب سے میں نے قرآن پڑھنا شروع کیا ہے، وہ نہیں آیا، اور اس جن کی جگہ اللہ تعالیٰ نے اپنی کتاب کے طور پر نعم البدل عطا فرما دیا ہے“ (۱)

﴿سورۃ فاتحہ کا دم﴾

حضرت ابو سعید رضی اللہ عنہ فرماتے ہیں کہ نبی کریم ﷺ کے صحابہ کرام رضی اللہ عنہم کی ایک جماعت سفر پر جا رہی تھی کہ ایک عرب قبیلے کے ہاں ان کا پڑاؤ ہوا، انہوں نے اس قبیلے سے کہا کہ ہماری مہمان نوازی کرو لیکن انہوں نے انکار کر دیا۔ اتنے میں اس قبیلے کے سردار کو کسی چیز نے ڈس لیا، قبیلے والوں کے اس کے زہر کو ناکارہ بنانے کی پوری کوشش کی لیکن اس کی حالت تھی کہ بگڑتی ہی جاتی تھی۔ اور کسی چیز سے اسے افاقہ نہ ہو رہا تھا۔ ان میں سے کچھ لوگوں نے کہا کہ تم اس جماعت کے پاس جاؤ جو تمہارے ہاں ٹھہرے ہیں شاید ان کے پاس کوئی علاج ہو۔ چنانچہ وہ لوگ صحابہ کرام رضی اللہ عنہم کے پاس آئے اور ان سے کہا کہ ہمارے سردار کو کسی چیز نے

(۱) المعجم الكبير للطبرانی، رقم: ۶۳۵۷ (۶/۲۰۶)، المستدرک للحاکم، رقم:

۶۶۳۵ (۱۵/۲۲۷)، معرفة الصحابة لأبي نعيم الأصبهانی، رقم: ۳۱۳۴

(۱۰/۷۳)، دلائل النبوة للبيهقي، رقم: ۵۴۸ (۲/۱۲۶)

ڈس لیا ہے، ہم نے اس کے علاج کے لئے سر توڑ کوشش بھی کر کے دیکھ لی لیکن کسی چیز سے افاقہ نہیں ہو رہا، کیا تم میں سے کسی کے پاس کوئی علاج ہے؟

ایک صحابی بولے ”ہاں! میں ڈس سے کادم جانتا ہوں، لیکن ہم نے تم سے مہمانی طلب کی تھی اور تم نے انکار کر دیا، اب میں تبھی دم کروں گا جب تم ہمارے ساتھ کوئی تعاون کرو گے۔ چنانچہ ان لوگوں نے بکریوں کے ایک ریوڑ کا معاملہ طے کر لیا اور اس صحابی کو ساتھ لے کر چل پڑے۔ ان صحابی نے ان کے سردار پر سورہ فاتحہ کادم کیا تو وہ کچھ ہی دیر میں بالکل تندرست اور ہشاش بشاش ہو گیا جیسے اسے کچھ ہوا ہی نہ تھا۔

اس کے صلے میں حسب وعدہ ان لوگوں نے صحابہ کو بکریوں کا ایک ریوڑ دے دیا۔ جب یہ لوگ ریوڑ لے کر نکلے تو ایک آدمی کہنے لگا کہ اسے آپس میں تقسیم کر لو۔ اس پر دم کرنے والے صحابی نے کہا کہ نبی پاک ﷺ کی اجازت کے بغیر ان بکریوں کو استعمال مت کرنا۔

پس یہ سب حضرات نبی کریم ﷺ کی خدمت میں حاضر ہوئے تو سارا واقعہ عرض کیا۔ آپ ﷺ نے ان صحابی سے پوچھا ”تمہیں کیسے پتہ چلا کہ یہ دم ہے؟“ پھر آپ نے کہا کہ تم نے بالکل ٹھیک کیا ہے، اسے آپس میں تقسیم کر لو اور اس میں سے مجھے بھی میرا حصہ دو۔ یہ فرما کر آپ ﷺ مسکرا دیئے۔ (۱)

حضور ﷺ کی برکت سے قرضہ کی ادائیگی

حضرت جابر بن عبد اللہ رضی اللہ عنہ فرماتے ہیں کہ جب میرے والد کا انتقال ہوا تو ان پر بہت سا قرضہ تھا۔ اس وقت میرے پاس بہت سی کھجوریں تھیں، چنانچہ میں قرض خواہوں سے

(۱) صحیح البخاری، کتاب الإجارة، باب ما يعطى فى الرقية على أحياء العرب بفاتحة الكتاب، رقم: ۲۱۱۵، سنن الترمذی، کتاب الطب عن رسول اللہ صلی اللہ علیہ وسلم، باب ماجاء فى أخذ الأجرة على التعویذ، رقم: ۱۹۸۹، سنن أبی داؤد، کتاب البيوع، باب فى كسب الأطباء، رقم: ۲۹۶۵، سنن ابن ماجه، کتاب التجارات، باب أجر الراقی، رقم: ۲۱۴۷، مسند أحمد بن حنبل، رقم: ۱۰۶۴۸

کہا کہ وہ قرضہ کے بدلہ یہ کھجوریں لے لیں، لیکن چونکہ ان کھجوروں کی مالیت قرضہ کی مقدار سے کم تھی اس لئے انہوں نے کھجوریں لینے سے انکار کر دیا۔

اس صورت حال کے پیش نظر میں نبی پاک ﷺ کی خدمت میں حاضر ہوا اور سارا ماجرا عرض کیا۔ آپ ﷺ نے مجھ سے فرمایا ”تم ان کھجوروں کو ایک ٹوکڑے میں ڈال کر مجھے بلاؤ“ چنانچہ میں نے ایسا ہی کیا اور حضور ﷺ کو بلا لایا۔ حضرت عمر اور حضرت ابو بکر رضی اللہ عنہما بھی حضور ﷺ کے ساتھ تھے۔

آپ نے اس ٹوکڑے کے پاس بیٹھ کر برکت کی دعا کی اور مجھ سے فرمایا کہ اب ان کھجوروں کو قرض خواہوں میں تقسیم کر دو اور ان کا قرض چکا دو۔

اب میں ایک ایک کر کے ہر قرض خواہ کو اس کے قرضے کے برابر کھجوریں دینے لگا، یہاں تک کہ سب کا قرضہ اتر گیا لیکن اس کے باوجود بھی کھجوریں اس ٹوکڑے میں باقی تھیں۔

پھر میں مغرب کی نماز میں حضور ﷺ کی خدمت میں حاضر ہوا اور سارا واقعہ عرض کیا، یہ سن کر نبی پاک ﷺ مسکرا دیئے اور فرمایا کہ ابو بکر اور عمر کے پاس جاؤ اور انہیں بھی یہ ساری بات بتاؤ۔ میں نے جا کر ان دونوں حضرات کو بتایا تو وہ کہنے لگے ”ہم پہلے ہی جانتے تھے کہ جب رسول اللہ ﷺ نے برکت کی دعا کی ہے تو اس میں برکت تو پڑے گی“ (۱)

﴿ حضرت صہیب رضی اللہ عنہ کی آنکھ کا درد ﴾

حضرت صہیب رضی اللہ عنہ فرماتے ہیں کہ ایک مرتبہ میری آنکھ میں تکلیف تھی، میں حضور اقدس ﷺ کی خدمت میں حاضر ہوا، اس وقت آپ ﷺ کے سامنے کچھ کھجوریں تھیں جو آپ تناول فرما رہے تھے، آپ نے مجھے بھی کھانے کی دعوت دی تو میں نے بھی وہ کھجوریں کھانی شروع کر دیں۔ مجھے کھجوریں کھاتا دیکھ کر نبی پاک ﷺ نے ارشاد فرمایا ”تمہاری آنکھ

(۱) صحیح البخاری، کتاب الصلح، باب بین الغرماء وأصحاب المیراث، رقم:

۲۵۱۰، سنن النسائی، کتاب الوصایا، باب قضاء الدین قبل المیراث،

رقم: ۳۵۸۰، مسند أحمد بن حنبل، رقم: ۱۴۷۴۳

خراب ہے پھر بھی تم کھجور کھا رہے ہو!!!“

میں نے عرض کیا ”جو آنکھ خراب ہے اس کی طرف سے نہیں کھا رہا بلکہ دوسری جانب سے کھا رہا ہوں“

میری یہ بات سن کر نبی پاک ﷺ مسکرا دیئے۔ (۱)

﴿سب سے زیادہ محبوب﴾

حضرت عبدالرحمن بن ابی عقیل ثقفی فرماتے ہیں کہ میں وفدِ ثقیف میں نبی پاک ﷺ کی خدمت میں حاضر ہوا۔ جب ہم مدینہ کے راستے میں تھے تو میرے نزدیک اس شخصیت سے زیادہ کوئی ناپسندیدہ شخصیت کوئی نہ تھی جس کے پاس ہم جا رہے تھے اور جب ہم مدینہ پہنچے، اسلام قبول کیا اور حضور اقدس ﷺ کے دستِ اقدس پر بیعت کی تو وہاں سے رخصت ہوتے وقت میرے نزدیک اس ہمتی سے زیادہ محبوب کوئی نہ تھا جن کے پاس سے ہم آرہے تھے۔

اس ملاقات کے دوران میں نے عرض کیا ”یا رسول اللہ! آپ اپنے رب سے حضرت سلیمان علیہ السلام جیسی بادشاہت کیوں نہیں مانگ لیتے؟“

میری یہ بات سن کر حضور اقدس ﷺ مسکرا دیئے اور ارشاد فرمایا:

”شاید کہ اللہ تعالیٰ کی طرف سے تمہارے نبی (حضرت محمد ﷺ) کے پاس

حضرت سلیمان علیہ السلام کی بادشاہت سے زیادہ قیمتی چیز ہے۔ اللہ تعالیٰ نے

جس نبی کو بھی مبعوث فرمایا تو اسے ایک دعا عطا فرمائی، کسی نبی نے اس دعا

کے ذریعے دنیا مانگی تو اسے دنیا عطا ہوگئی، کسی نے اپنی قوم کے لئے بددعا کی

تو اس کی قوم ہلاک ہوگئی، لیکن میں نے اپنی دعا قیامت کے دن کے لئے رکھ

چھوڑی ہے، میں قیامت کے دن اپنی امت کی سفارش کروں گا“ (۲)

(۱) إحياء علوم الدين (۱/۳۷۵)، سبل الهدى والرشاد فى سيرة خير العباد (۱۲/۱۸۲)

(۲) مشكل الآثار للطحاوى، رقم: ۳۳۴۰ (۸/۴۵۹)، المستدرک للحاکم، رقم: ۲۲۶

(۱/۱۳۸)، مسند ابن أبى شيبه، رقم: ۶۴۲ (۷۶۳/)

﴿ حضرت سفینہ رضی اللہ عنہ نبی پاک ﷺ کا خون پیتے ہیں ﴾

حضرت سفینہ رضی اللہ عنہ فرماتے ہیں کہ ایک مرتبہ نبی پاک ﷺ نے کچھنے لگوائے یعنی گردن کے راستے سے جسم کا فاسد خون نکلوایا۔ تو وہ خون مجھے دیا اور فرمایا کہ اسے دفن کر دو۔ مجھے اس خون کر لے کر چلا گیا اور جا کر اسے پی لیا۔ پھر آپ ﷺ نے مجھ سے اس کے بارے میں پوچھا تو میں نے بتایا کہ میں نے تو وہ خون پی لیا ہے۔ اس پر نبی پاک ﷺ مسکرا دیئے۔ (۱)

﴿ تم نے امارت کو کیسا پایا؟ ﴾

ایک مرتبہ نبی پاک ﷺ نے ایک آدمی کو ایک لشکر کا امیر اور ذمہ دار بنا کر بھیجا۔ جب وہ واپس آئے تو آپ ﷺ نے ان سے پوچھا ”تم نے امارت کو کیسا پایا؟“ انہوں نے عرض کیا ”میں باقی لوگوں کی طرح ایک آدمی تھا۔ جب وہ سوار ہوتے تو میں بھی سوار ہوتا، جب وہ پیدل چلتے تو میں بھی پیدل چلتا“ یہ سن کر نبی پاک ﷺ نے ارشاد فرمایا ”امیر ہلاکت کے دروازے پر ہوتا ہے اور صرف اللہ کی توفیق سے اس کی حفاظت ہو سکتی ہے“ اس پر وہ صاحب بولے ”خدا کی قسم! آئندہ میں نہ آپ کی طرف سے امارت کو قبول کروں گا نہ کسی اور کی طرف سے“ یہ سن کر آپ ﷺ مسکرا دیئے۔ (۲)

﴿ ابو بکر رضی اللہ عنہ مومن اور جنتی ہیں ﴾

حضرت ابو امامہ رضی اللہ عنہ فرماتے ہیں کہ ایک مرتبہ نبی پاک ﷺ نے اپنے صحابہ رضی اللہ عنہم

(۱) سنن البیہقی الکبریٰ (۶۷/۷)، المعجم الکبیر للطبرانی، رقم: ۶۳۲۰

(۶/۱۹۱)، مجمع الزوائد، رقم: ۱۴۰۱۱ (۸/۴۸۳)

(۲) المعجم الکبیر، رقم: ۳۵۲۳، (۴/۴۷)

سے پوچھا ”آج روزہ کس نے رکھا ہے؟“ سب خاموش رہے تو حضرت ابو بکر رضی اللہ عنہ نے کہا
 ”یا رسول اللہ! میں نے آج روزہ رکھا ہے“

پھر آپ ﷺ نے پوچھا ”آج مریض کی عیادت کس نے کی ہے؟“ سب خاموش
 رہے تو حضرت ابو بکر رضی اللہ عنہ نے عرض کیا ”یا رسول اللہ! آج میں نے مریض کی عیادت کی ہے“
 پھر آپ ﷺ نے فرمایا ”آج صدقہ کس نے دیا ہے؟“ سب خاموش رہے تو
 حضرت ابو بکر رضی اللہ عنہ نے عرض کیا ”یا رسول اللہ! آج میں نے صدقہ دیا ہے“
 یہ سن کر نبی پاک ﷺ مسکرا دیئے یہاں تک کہ ہنسی آپ پر غالب آگئی۔ پھر آپ
 نے فرمایا:

”قسم ہے اس ذات کی جس کے قبضہ میں میری جان ہے! ان صفات کو ایک
 دن میں مؤمن ہی جمع کر سکتا ہے۔ اور جو شخص بھی ان اعمال کو ایک دن میں
 انجام دے گا وہ جنت میں جائے گا“ (۱)

﴿خدا کی قسم! یہ میرا بیٹا ہے﴾

حضرت ابو رمۃ رضی اللہ عنہ کہتے ہیں کہ میں اپنے والدہ کے ہمراہ حضور ﷺ سے ملاقات
 کے لئے جا رہا تھا۔ ابھی ہم راستے میں ہی تھے کہ نبی پاک ﷺ سے ہماری ملاقات ہوگئی۔
 میرے والد نے مجھ سے پوچھا ”تم جانتے ہو یہ کون ہیں؟“
 میں نے کہا ”نہیں، میں تو انہیں نہیں جانتا“
 انہوں نے بتایا ”یہ اللہ کے رسول ﷺ ہیں“
 میں نے تو یہ سمجھتا تھا کہ رسول اللہ ﷺ عام لوگوں سے مختلف کوئی انسان ہوں گے۔
 لیکن آپ ﷺ میرے خیال سے بالاتر تھے، آپ کی زلفیں کانوں کی لوتک تھیں اور ان پر
 مہندی لگی ہوئی تھی۔ آپ پر دو سبز چادریں تھیں اور مجھے آپ کی پنڈلیوں کی چمک اب بھی نظر
 آرہی ہے۔

(۱) المعجم الكبير (۸/۲۰۴)

اس کے بعد ہم کچھ دیر کے بیٹھ گئے اور آپ میں گفت و شنید میں مشغول رہے۔ پھر آپ ﷺ نے میرے والد سے پوچھا ”یہ آپ کے ساتھ کون ہے؟“ میرے والد نے کہا ”خدا کی قسم! یہ میرا حقیقی بیٹا ہے“ میرے والد کے قسم کھانے پر آپ ﷺ مسکرا دیئے۔ پھر آپ نے فرمایا ”تم نے سچ کہا، تمہارے جرم پر اس کو طلب نہیں کیا جائے گا اور اس کے جرم پر تمہیں طلب نہیں کیا جائے گا“ پھر آپ ﷺ نے اس آیت مبارکہ کی تلاوت فرمائی:

﴿وَلَا تَزِرُ وَازِرَةٌ وِزْرَ أُخْرَىٰ﴾ (۱)

”کوئی بوجھ اٹھانے والا کسی دوسرے کا بوجھ نہیں اٹھائے گا“

میرے والد نے نبی پاک ﷺ کے شانوں کے درمیان گوشت کا ایک ٹکڑا (مہر نبوت) پر پڑی تو انہوں نے کہا ”یا رسول اللہ! میں لوگوں کا علاج کرتا ہوں اگر آپ اجازت دیں تو میں اس کا بھی علاج کر دیتا ہوں“

حضور ﷺ نے فرمایا ”اس کا طبیب وہی ہے جس نے اسے پیدا کیا ہے“ (۲)

﴿حضرت حسان رضی اللہ عنہ کے اشعار﴾

ایک مرتبہ نبی پاک ﷺ نے حضرت حسان بن ثابت رضی اللہ عنہ سے فرمایا ”کیا تم نے ابوبکر کی شان میں کچھ اشعار کہے ہیں؟“ انہوں نے عرض کیا ”جی ہاں، یا رسول اللہ! میں نے ان کی شان میں بھی کچھ اشعار کہہ رکھے ہیں“

آپ ﷺ نے فرمایا ”پھر تو وہ اشعار مجھے سناؤ“ حضور ﷺ کی اس فرمائش پر حضرت حسان بن ثابت رضی اللہ عنہ نے درج ذیل اشعار پڑھے:

وَالثَّانِي اثْنَيْنِ فِي الْغَارِ الْمُنِيفِ وَقَدْ طَافَ الْعَدُوُّ بِهِ إِذْ صَعَدَ الْجَبَلَا

(۱) بنی اسرائیل: ۱۵

(۲) مسند أحمد، رقم: ۶۸۱۹، المعجم الكبير (۲۲/۲۸۲)

وكان حب رسول الله قد علموا من البرية لم يعدل به رجلا
 ”دشمن نے پہاڑ پر چڑھ کر جس غار کا چکر لگایا تھا اس میں پناہ لینے والے
 حضور ﷺ کے ساتھ دوسرے ابوبکر صدیق رضی اللہ عنہ ہی تھے۔ وہ رسول
 اللہ ﷺ کے محبوب ہیں اور یہ بات سب جانتے ہیں کہ مخلوق میں کوئی ان
 کے برابر نہیں ہو سکتا“

یہ اشعار سن کر نبی پاک ﷺ اتنا ہنسے کہ آپ کے دندان مبارک ظاہر ہونے لگے، پھر
 آپ ﷺ نے فرمایا:

((صدقت یا حسان! ہو کما قلت))

”اے حسان! تم نے سچ کہا، وہ ایسے ہیں جیسا کہ تم نے کہا ہے“ (۱)

﴿”ابوبکر رضی اللہ عنہ کے پیٹ میں صرف پاکیزہ کھانا ہی جاسکتا ہے“﴾

حضرت ابوبکر صدیق رضی اللہ عنہ کا ایک غلام تھا جو محنت مزدوری کر کے کچھ رقم لا کر حضرت
 ابوبکر رضی اللہ عنہ کو دیا کرتا تھا۔ آپ رضی اللہ عنہ ہمیشہ اس سے سوال کرتے کہ تم نے یہ مال کیسے کمایا ہے؟
 ایک شام وہ مزدوری لے کر آیا، اس دن حضرت ابوبکر رضی اللہ عنہ روزے سے تھے۔ آپ اس سے
 سوال کرنا بھول گئے اور کھانا کھانا شروع کر دیا۔ اس غلام نے کہا ”اے ابوبکر! آپ ہر شام مجھ
 سے میری کمائی کے بارے میں پوچھا کرتے تھے، لیکن آج آپ نے مجھ سے سوال نہ کیا“

حضرت ابوبکر رضی اللہ عنہ نے فرمایا ”اچھا اب بتا دو کہ تم یہ مال کہاں سے لائے؟“

وہ کہنے لگا ”زمانہ جاہلیت میں، میں نے کچھ لوگوں کے لئے کہانت کی تھی، اس وقت
 انہوں نے میری اجرت ادا نہ کی، آج انہوں نے میری اجرت دی ہے اور وہ کہانت پر جھوٹ پر
 مبنی تھی“

یہ سن کر حضرت ابوبکر رضی اللہ عنہ نے اپنا ہاتھ اپنے حلق میں ڈالا اور جو کچھ کھایا تھا سب قے
 کے ذریعہ نکال دیا۔

پھر وہ غلام نبی پاک ﷺ کی خدمت میں حاضر ہوا اور سارا واقعہ آپ سے عرض کیا۔
یہ سن کر نبی پاک ﷺ مسکرائے اور فرمایا:

((إن أبا بکر يكره أن يدخل بطنه إلا طيباً))

”ابو بکر اس بات کو ناپسند کرتے ہیں کہ ان کے پیٹ میں پاکیزہ کھانے کے
علاوہ کچھ جائے“ (۱)

﴿منافق کا جنازہ﴾

حضرت عبد اللہ بن عباس رضی اللہ عنہما فرماتے ہیں کہ جب مشہور منافق عبد اللہ بن ابی ابن
سلول کا انتقال ہو گیا تو نبی پاک ﷺ کو اس کی نمازِ جنازہ پڑھانے کی دعوت دی گئی۔
آپ ﷺ نے اس کا جنازہ پڑھانے کا ارادہ فرمایا تو حضرت عمر رضی اللہ عنہ نے عرض کیا ”یا رسول
اللہ! کیا آپ عبد اللہ بن ابی کا جنازہ پڑھائیں گے، حالانکہ اس نے فلاں فلاں باتیں کی ہیں“
یہ سن کر آپ ﷺ مسکرائے اور فرمایا ”عمر مجھے جانے دو“

حضرت عمر رضی اللہ عنہ نے اصرار کیا کہ یا رسول اللہ! آپ اس منافق کا جنازہ نہ پڑھائیں“
آپ ﷺ نے فرمایا ”مجھے اس کا جنازہ پڑھانے اور نہ پڑھانے کے بارے میں
اختیار دیا گیا تھا، اور میں نے یہ پسند کیا ہے کہ میں اس کا جنازہ پڑھاؤں، اگر مجھے علم ہو جائے
کہ ستر سے زیادہ مرتبہ میں اس کی نمازِ جنازہ پڑھاؤں تو اس کی بخشش ہو جائے گی تو میں ستر
سے زیادہ مرتبہ بھی اس کی نمازِ جنازہ پڑھاؤں گا“

چنانچہ آپ ﷺ نے اس کی نمازِ جنازہ پڑھادی، ابھی تھوڑی ہی دیر گزری تھی کہ اللہ
تعالیٰ نے منافقین سے براءت کی آیات نازل کر دیں اور فرمایا:

﴿وَلَا تُصَلِّ عَلَى أَحَدٍ مِّنْهُمْ مَّتَّ أَبَدًا وَلَا تَقُمْ عَلَى قَبْرِهِ إِنَّهُمْ كَفَرُوا
بِاللَّهِ وَرَسُولِهِ وَمَاتُوا وَهُمْ فَاسِقُونَ﴾ (۲)

(۱) الورع لابن أبی الدنيا (۱/۸۴)

(۲) التوبة: ۸۴

”اور (اے پیغمبر!) ان (منافقین) میں سے جو کوئی مر جائے، تو تم اس پر نماز (جنازہ) مت پڑھنا، اور نہ اس کی قبر پر کھڑے ہونا۔ یقین جانوں یہ وہ لوگ ہیں جنہوں نے اللہ اور اس کے رسول کے ساتھ کفر کا رویہ اپنایا، اور اس حالت میں مرے ہیں کہ وہ نافرمان ہیں“

حضرت عمر رضی اللہ عنہ فرمایا کرتے تھے کہ مجھے اپنے آپ پر تعجب ہوتا رہا کہ میں کس طرح حضور ﷺ سے اصرار کرنے کی جرأت کرتا رہا ہوں، حالانکہ اللہ اور اس کا رسول ﷺ زیادہ جانتے ہیں“ (۱)

حضرت ابو ہریرہ رضی اللہ عنہ کی بھوک

حضرت ابو ہریرہ رضی اللہ عنہ فرماتے ہیں کہ اصحاب صفہ اہل اسلام کے مہمان ہوا کرتے تھے۔ ان کے پاس کوئی ٹھکانہ اور روپیہ پیسہ نہ تھا۔ اس اللہ کی قسم! جس کے سوا کوئی معبود نہیں میں بھوک کی وجہ سے اپنا پیٹ زمین سے لگا لیا کرتا تھا اور کبھی پیٹ پر پتھر باندھ لیتا تھا۔ ایک مرتبہ میں سخت بھوک کی حالت میں نماز پڑھ کر مسجد کے دروازے پر کھڑے ہو گیا، جب حضرت ابو بکر رضی اللہ عنہ نماز پڑھ کر باہر تشریف لائے تو میں نے اونچی آواز میں انہیں سلام کیا کہ شاید کھانے کو پوچھ لیں لیکن حضرت ابو بکر رضی اللہ عنہ میرے سلام کا جواب دے کر آگے چل پڑے، اب میں نے ڈور کر ان سے کہا ”ایک آیت کا مطلب پوچھنا ہے؟“

حضرت ابو بکر رضی اللہ عنہ نے آیت کا مطلب بتایا اور کچھ نہیں پوچھا۔

پھر کچھ دیر بعد حضرت عمر رضی اللہ عنہ تشریف لائے تو میں نے اونچی آواز میں انہیں سلام کیا کہ شاید کھانے کو پوچھ لیں لیکن حضرت عمر رضی اللہ عنہ میرے سلام کا جواب دے کر آگے چل پڑے، اب میں نے ڈور کر ان سے کہا ”ایک آیت کا مطلب پوچھنا ہے؟“

(۱) صحیح البخاری، کتاب الجنائز، باب ما یکرہ من الصلاۃ علی

المنافقین، رقم: ۱۲۷۷، سنن النسائی، کتاب الجنائز، باب القمیص فی الکفن،

رقم: ۱۸۷۴، مسند أحمد، مسند عبد اللہ بن عمر بن الخطاب، رقم: ۴۴۵۱

حضرت عمر رضی اللہ عنہ نے آیت کا مطلب بتایا اور کچھ نہیں پوچھا۔
پھر حضرت ابو القاسم رضی اللہ عنہ تشریف لائے اور مجھے دیکھ کر مسکرا دیئے۔ آپ ﷺ نے فرمایا ”اے ابو ہریرہ!“

میں نے کہا ”میں حاضر ہوں، اے اللہ کے رسول!“

آپ ﷺ نے فرمایا ”چلو میرے ساتھ چلو“

آپ ﷺ چل پڑے اور میں بھی آپ کے ساتھ چل پڑا، گھر پہنچ کر آپ ﷺ اندر تشریف لے گئے، میں باہر کھڑا ہو گیا پھر میں نے اندر آنے کی اجازت طلب کی، آپ ﷺ نے اندر آنے کی اجازت دے دی۔ آپ ﷺ کے گھر میں دودھ کا ایک پیالہ تھا۔ آپ نے گھر والوں سے پوچھا ”یہ دودھ کہاں سے آیا ہے؟“ آپ کو بتایا گیا کہ فلاں نے یہ بطور ہدیہ کے بھیجا ہے۔ آپ ﷺ نے فرمایا ”اے ابو ہریرہ!“

میں نے کہا ”میں حاضر ہوں، اے اللہ کے رسول!“

آپ ﷺ نے فرمایا ”اہل صفہ کے پاس جاؤ اور انہیں بلا لاؤ، کیونکہ وہ اسلام کے مہمان ہیں“

آپ ﷺ کا معمول یہ تھا کہ جب کوئی صدقہ کی چیز آتی تو آپ ساری کی ساری اصحاب صفہ کی طرف بھیج دیتے اور جب کوئی ہدیہ آتا تو آپ ﷺ اس میں سے اپنی ضرورت کا خود رکھ لیتے اور باقی اصحاب صفہ کی طرف روانہ فرما دیتے۔

اس موقع پر جب آپ ﷺ نے مجھے حکم دیا کہ سب اصحاب صفہ کو بلا لاؤ تو یہ بات مجھے ناگوار گذری کہ اب یہ پیالہ تمام اصحاب صفہ میں تقسیم کیا جائے گا، اور چونکہ میں انہیں بلانے جا رہا ہوں اس لئے ان کے درمیان پیالہ گھمانے کی ذمہ داری بھی مجھے ہی سونپی جائے گی اور مجھے آخر میں دودھ ملے گا۔ لیکن اللہ اور اللہ کے رسول ﷺ کی اطاعت کے علاوہ کوئی چارہ کار نہ تھا۔ لہذا میں ان کو بلانے کے لئے چلا گیا۔ میں انہیں بلا کر لایا اور وہ سب بیٹھ گئے۔ آپ ﷺ نے مجھ سے فرمایا ”اے ابو ہریرہ! پیالہ پکڑو اور ان سب کو دودھ پلاؤ“

میں نے پیالہ پکڑا اور ایک ایک کو دودھ پلانے لگا، ہر آدمی اس پیالے سے خوب

سیراب ہو کر دودھ پیتا اور پھر میں وہ پیالہ دوسرے کو دے دیتا۔ جب سب لوگوں نے دودھ پی لیا تو میں نے پیالہ نبی پاک ﷺ کی خدمت اقدس میں پیش کیا۔ آپ ﷺ نے پیالہ اپنے سامنے رکھا، پھر اپنا سر اٹھایا اور آپ مسکرائے۔ اس کے بعد آپ نے فرمایا ”اے ابو ہریرہ! پیو“ میں نے اس سے پیا۔ پھر فرمایا ”پیو“ میں پیتا رہا۔ پھر فرمایا ”پیو“ یہاں تک کہ جب میں پی پی کر تھک گیا تو میں نے کہا ”قسم ہے اس ذات کی جس نے آپ کو حق دے کر بھیجا ہے، میرے پاس اب مزید پینے کی گنجائش نہیں ہے“ پھر آپ ﷺ نے پیالہ پکڑا، اللہ تعالیٰ کی حمد و ثناء فرمائی، بسم اللہ پڑھی اور دودھ نوش فرمایا۔ (۱)

بحرین کا جزیہ

حضرت عمرو بن عوف انصاری رضی اللہ عنہ فرماتے ہیں کہ نبی پاک ﷺ نے حضرت ابو عبیدہ بن الجراح رضی اللہ عنہ کو جزیہ کو وصولی کے لئے بحرین کی طرف بھیجا۔ نبی پاک ﷺ نے اہل بحرین سے صلح فرمائی تھی اور ان پر علاء بن حضرمی کو گورنر بنایا تھا۔

جب حضرت ابو عبیدہ بن الجراح رضی اللہ عنہ جزیہ لے کر واپس پہنچے تو انصار نے ان کی آمد کی خبر سن لی اور فجر کی نماز میں حضور ﷺ کے ساتھ شریک ہوئے۔ جب آپ ﷺ نماز سے فارغ ہوئے تو ان حضرات کو دیکھ کر مسکرائے۔ پھر آپ نے فرمایا ”شاید تمہیں ابو عبیدہ کی واپسی کی خبر مل گئی ہے“

انہوں نے عرض کیا ”جی ہاں یا رسول اللہ!“

آپ ﷺ نے فرمایا:

((فأبشروا وأملوا ما يسركم فوالله لا الفقر أخشى عليكم

(۱) سنن الترمذی، کتاب صفة القيامة والرقائق والورع عن رسول الله صلى الله

عليه وسلم، باب منه، رقم: ۲۴۰۱، صحيح البخاری، کتاب الرقاق، باب كيف

كان عيش النبي وأصحابه وتخليهم من الدنيا، رقم: ۵۹۷۱، مسند أحمد، مسند

باقي المكثرين، رقم: ۱۰۲۶۳

ولكن أخشى عليكم أن تبسط عليكم الدنيا كما بسطت على
من كان قبلكم فتنافسوها كما تنافسوها وتهلككم كما
أهلكتهم))

”تم خوش ہو جاؤ اور اس چیز کی امید رکھو جو تمہیں خوش کر دے گی۔ البتہ
میں اللہ کی قسم کھا کر کہتا ہوں کہ مجھے تمہارے بارے میں فقر اور ناداری کا
خوف نہیں ہے، بلکہ مجھے اس بات کا خوف کھائے جا رہا ہے کہ یہ دنیا
تمہارے لئے فراخ نہ کر دی جائے، جس طرح تم سے پہلے والوں پر فراخ
کر دی گئی تھی، پھر کہیں تم بھی اس میں یونہی رغبت نہ کرنے لگو جس طرح تم
سے پہلے لوگ اس میں رغبت کرنے لگے تھے اور پھر تم بھی اس طرح ہلاک نہ
ہو جاؤ جس طرح تم سے پہلے لوگ ہلاک ہو گئے تھے“ (۱)

﴿مدینہ میں پیدا ہونے والا پہلا لڑکا﴾

حضرت عروہ بن زبیر رضی اللہ عنہ فرماتے ہیں کہ جب حضرت اسماء بنت ابی بکر رضی اللہ عنہا مکہ
سے ہجرت کر کے مدینہ جا رہی تھیں تو اس وقت ان کے حمل میں حضرت عبد اللہ بن زبیر رضی اللہ عنہ
تھے۔ مدینہ جا کر حضرت عبد اللہ بن زبیر رضی اللہ عنہ کی ولادت ہوئی تو حضرت اسماء رضی اللہ عنہا گھٹی
دلوانے کے لئے انہیں لے کر نبی پاک ﷺ کی خدمت میں حاضر ہوئیں۔ حضرت عبد اللہ بن
زبیر رضی اللہ عنہ کو حضور ﷺ کی گود میں رکھا گیا، آپ ﷺ نے ایک کھجور کو چبا کر انہیں گھٹی
دی۔ گویا کہ سب سے پہلی چیز جو حضرت عبد اللہ بن زبیر رضی اللہ عنہ کے منہ میں گئی وہ حضور
اقدس ﷺ کا لعاب مبارک تھا۔ پھر آپ ﷺ نے ان پر ہاتھ پھیرا اور ان کا نام ”عبد اللہ“

(۱) صحیح البخاری، کتاب الجزیة، باب الجزیة والموادعة مع أهل الحرب، رقم:

۲۹۲۴، صحیح مسلم، کتاب الزهد والرقائق، باب، رقم: ۵۲۶۱، سنن الترمذی،

کتاب صفة القيامة والرقائق والورع عن رسول الله صلى الله عليه وسلم، باب

منه، رقم: ۲۳۸۶

رکھا۔

جب حضرت عبداللہ بن زبیر رضی اللہ عنہ کی عمر سات یا آٹھ سال کی تھی تو حضرت زبیر بن عوام رضی اللہ عنہ انہیں بیعت کرانے کے لئے نبی پاک ﷺ کی خدمت میں لائے، آپ ﷺ انہیں دیکھ کر مسکرائے۔

مسلمانوں کے ہجرت کر کے مدینہ آنے کے بعد سب سے پہلے پیدا ہونے والا لڑکا حضرت عبداللہ بن زبیر رضی اللہ عنہ تھے۔ یہود کہا کرتے تھے کہ ہم نے مسلمانوں کو جکڑ لیا ہے اب ان کے ہاں کوئی بیٹا پیدا نہیں ہوگا، لہذا جب حضرت عبداللہ بن زبیر رضی اللہ عنہ پیدا ہوئے تو نبی کریم ﷺ کے صحابہ رضی اللہ عنہم نے نعرہ تکبیر بلند کیا تھا۔

جب اہل شام نے حضرت عبداللہ بن زبیر رضی اللہ عنہ کو شہید کیا تو نعرہ تکبیر لگایا تو حضرت عبداللہ بن عمر رضی اللہ عنہ نے فرمایا تھا:

((الذین کبروا علی مولدہ خیر من الذین کبروا علی قتله))
 ”جن لوگوں نے ان کی پیدائش پر نعرہ تکبیر بلند کیا وہ ان سے بہتر تھے جنہوں نے ان کی شہادت پر نعرہ تکبیر لگایا ہے“ (۱)

عرش والے سے کمی کا خیال مت رکھو

ایک مرتبہ ایک آدمی نبی پاک ﷺ کی خدمت میں حاضر ہوا اور اس نے آپ ﷺ سے کچھ سوال کیا۔ آپ ﷺ نے اس سے فرمایا کہ اس وقت تو میرے پاس دینے کے لئے کچھ نہیں، لیکن تم کچھ دیر انتظار کر لو کچھ آیا تو میں تمہیں دے دوں گا۔

حضرت عمر رضی اللہ عنہ نے عرض کیا ”اللہ تعالیٰ نے آپ کو اس چیز کے دینے کا مکلف نہیں بنایا جو آپ کے پاس نہیں ہے“ حضرت عمر رضی اللہ عنہ کی یہ بات نبی پاک ﷺ کو ناگوار گذری جس کے اثرات آپ ﷺ کے چہرہ مبارک پر بھی ظاہر ہوئے۔ پھر اس آدمی نے کہا ”میرے ماں باپ آپ پر قربان! آپ عطا کیجئے اور عرش والے سے کمی کا خیال مت رکھئے“

(۱) مستدرک الحاکم (۳/۶۳۲)

یہ سن کر نبی پاک ﷺ مسکرائے اور فرمایا:

((بہذا أمرت))

”مجھے بھی اسی بات کا حکم دیا گیا ہے“ (۱)

سفیید اور کالی دھاری

حضرت عدی بن حاتم رضی اللہ عنہ فرماتے ہیں کہ ایک مرتبہ میں نبی پاک ﷺ کی خدمت میں حاضر ہوا اور میں نے عرض کیا ”مجھے اسلام سکھا دیجئے“ آپ نے مجھے پانچوں نمازوں کا طریقہ سکھایا اور ان کے اوقات کے بارے میں بتایا۔ پھر آپ نے فرمایا ”جب رمضان آجائے تو تم کھاؤ اور پیو یہاں تک کہ جب صبح کی سفید دھاری سیاہ دھاری سے ممتاز ہو کر تم پر واضح نہ ہو جائے۔ اس کے بعد رات آنے تک روزے پورے کرو“

میں نہ جانتا تھا کہ یہ دھاریاں کیسی ہیں، پس میں نے سفید اور کالی رنگ کے دو دھاگے لئے اور انہیں اپنے پاس رکھ لیا۔ میں نے فجر کے وقت انہیں دیکھا تو وہ دونوں برابر تھے۔ پس میں نبی پاک ﷺ کے پاس حاضر ہوا اور میں نے عرض کیا ”یا رسول اللہ! آپ نے مجھے جتنی باتیں فرمائی تھیں وہ سب میں نے یاد کر لیں، سوائے سفید اور کالی دھاری کے، کہ اس معاملہ کو میں نہ سمجھ سکا“

آپ ﷺ نے فرمایا ”اے ابن حاتم! تمہیں کیا بات سمجھ میں نہیں آئی“ یہ فرما کر آپ ﷺ اس طرح مسکرا دیئے کہ گویا آپ اس معاملے کو سمجھ چکے ہیں۔ میں نے کہا ”میں نے سفید اور کالی رنگ کے دو دھاگے اپنے پاس ساری رات رکھے لیکن صبح تک وہ دونوں برابر ہی رہے“

میری یہ بات سن کر نبی پاک ﷺ اتنا ہنسے کہ آپ کے دندان مبارک نظر آنے لگے۔ پھر آپ ﷺ نے فرمایا ”میں نے تم سے ”صبح کی دھاری“ کا لفظ بھی تو کہا تھا، اور میرے کہنے کا مقصد یہ تھا کہ سفید دھاری سے مراد صبح کی روشنی اور کالی دھاری سے مراد رات کی تاریکی

﴿ منافق کی تین علامات ﴾

حضرت سعید بن جبیر، حضرت عبداللہ بن عمر اور حضرت عبداللہ بن عباس رضی اللہ عنہم فرماتے ہیں کہ ایک مرتبہ ہم نبی پاک ﷺ کے کچھ صحابہ کے ساتھ آپ کی خدمت میں حاضر ہوئے۔ ہم نے عرض کیا:

”یا رسول اللہ! آپ فرماتے ہیں کہ جس میں تین خصلتیں پائی جائیں وہ منافق خواہ وہ نماز پڑھے، روزہ رکھے اور خود کو مومن سمجھتا ہو۔ پہلی خصلت یہ ہے کہ جب بات کرے تو جھوٹ بولے، جب وعدہ کرے تو وعدہ خلافی کرے۔ جب اس کے پاس امانت رکھوائی جائے تو امانت میں خیانت کرے۔ اگر کسی میں ان تین خصلتوں میں سے کوئی ایک ہے تو اس میں نفاق کا ایک تہائی حصہ موجود ہے۔ ہمیں یہ خیال ہوا کہ ہم ان تمام خصلتوں سے محفوظ نہیں یا یہ کہ بہت سے لوگ ان تمام خصلتوں سے محفوظ نہیں ہیں“

ہماری یہ بات سن کر نبی پاک ﷺ مسکرائے اور فرمایا ”تمہیں پریشان ہونے کی ضرورت نہیں، کیونکہ ان خصلتوں کا تعلق صرف منافقین کے ساتھ ہے، کیونکہ اللہ تعالیٰ نے بھی قرآن مجید میں ان چیزوں کو منافقین کی علامات قرار دیا ہے۔ چنانچہ میں نے نفاق کی یہ جو علامت بیان کی ہے کہ جب بات کرے تو جھوٹ بولے، قرآن مجید میں اللہ رب العزت نے اس علامت کو ان الفاظ میں بیان فرمایا ہے:

﴿إِذَا جَاءَكَ الْمُنَافِقُونَ قَالُوا نَشْهَدُ إِنَّكَ لَرَسُولُ اللَّهِ وَاللَّهُ يَعْلَمُ إِنَّكَ لَرَسُولُهُ وَاللَّهُ يَشْهَدُ إِنَّ الْمُنَافِقِينَ لَكَاذِبُونَ﴾ (۱)

(۱) تفسیر الطبری (۲/۱۷۲)، صحیح البخاری، کتاب الصوم، باب قول اللہ تعالیٰ وکلوا واشربوا حتی یتبین لکم الخیط..... رقم: ۱۷۸۳، صحیح مسلم، کتاب الصیام، باب بیان أن الدخول فی الصوم یحصل بطلوع الفجر، رقم: ۱۸۲۴

”جب منافق لوگ تمہارے پاس آتے ہیں تو کہتے ہیں: ”ہم گواہی دیتے ہیں کہ آپ اللہ کے رسول ہیں“ اور اللہ جانتا ہے کہ آپ واقعی اس کے رسول ہیں، اور اللہ (یہ بھی) گواہی دیتا ہے کہ یہ منافق لوگ جھوٹے ہیں“ پھر آپ ﷺ نے فرمایا ”کیا تم اس آیت کی تفسیر ہو؟“ ہم نے عرض کیا ”نہیں“ آپ ﷺ نے فرمایا ”تو پھر تمہیں پریشان ہونے کی ضرورت نہیں، تم اس صفت سے بری ہو۔ میں نے منافق کی دوسری علامت یہ بیان کی ہے کہ جب وہ وعدہ کرے تو وعدہ خلافی کرے، تو اس سے مراد اللہ تعالیٰ کا یہ فرمان ہے:

﴿وَمِنْهُمْ مَّنْ عَاهَدَ اللَّهَ لَئِن آتَانَا مِنْ فَضْلِهِ لَنَصَّدَّقَنَّ وَلَنَكُونَنَّ مِنَ الصَّالِحِينَ ۝ فَلَمَّا آتَاهُمْ مِنْ فَضْلِهِ بَخِلُوا بِهِ وَتَوَلَّوْا وَهُمْ مُّعْرِضُونَ ۝ فَأَعْقَبَهُمْ نِفَاقًا فِي قُلُوبِهِمْ إِلَى يَوْمِ يَلْقَوْنَهُ بِمَا أَخْلَفُوا اللَّهَ مَا وَعَدُوهُ وَبِمَا كَانُوا يَكْذِبُونَ﴾ (۲)

”اور انہی میں وہ لوگ بھی ہیں جنہوں نے اللہ سے یہ عہد کیا تھا کہ اگر وہ اپنے فضل سے ہمیں نوازے گا تو ہم ضرور صدقہ کریں گے، اور یقیناً نیک لوگوں میں شامل ہو جائیں گے۔ لیکن جب اللہ نے ان کو اپنے فضل سے نوازا تو اس میں بخل کرنے لگے، اور منہ موڑ کر چل دیئے۔ نتیجہ یہ کہ اللہ نے سزا کے طور پر نفاق ان کے دلوں میں اس دن تک کے لئے جمادیا ہے جس دن وہ اللہ سے جا کر ملیں گے، کیونکہ انہوں نے اللہ سے جو وعدہ کیا تھا، اس کی خلاف ورزی کی، اور کیونکہ وہ جھوٹ بولا کرتے تھے“

پھر آپ ﷺ نے فرمایا ”کیا تم ایسے ہو جس طرح آیت میں ذکر کیا گیا ہے؟“ ہم نے عرض کیا ”نہیں ہم تو ایسے نہیں، بلکہ جب ہم اللہ سے کوئی وعدہ کر لیتے ہیں تو اسے پورا کرتے ہیں“ آپ ﷺ نے فرمایا ”پھر تمہیں پریشان ہونے کی ضرورت نہیں، تم اس سے

(۱) المنافقون: ۱

(۲) التوبة: ۷۵، ۷۷

بری ہو۔

میں نے منافق کی تیسری علامت جو بیان کی ہے کہ جب اس کے پاس امانت رکھوائی جائے تو اس میں خیانت کرے، اس بارے میں اللہ تعالیٰ نے یہ آیت نازل فرمائی ہے:

﴿إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ إِنَّهُ كَانَ ظَلُومًا جَهُولًا ۝ لِيُعَذِّبَ اللَّهُ الْمُنَافِقِينَ وَالْمُنَافِقَاتِ وَالْمُشْرِكِينَ وَالْمُشْرِكَاتِ وَيَتُوبَ اللَّهُ عَلَى الْمُؤْمِنِينَ وَالْمُؤْمِنَاتِ وَكَانَ اللَّهُ غَفُورًا رَحِيمًا ۝﴾ (۱)

”ہم نے یہ امانت آسمانوں اور زمین اور پہاڑوں پر پیش کی، تو انہوں نے اس کے اٹھانے سے انکار کیا، اور اس سے ڈر گئے، اور انسان نے اس کا بوجھ اٹھالیا۔ حقیقت یہ ہے کہ وہ بڑا ظالم، بڑا نادان ہے۔ نتیجہ یہ ہے کہ اللہ منافق مردوں اور منافق عورتوں کو، نیز مشرک مردوں اور مشرک عورتوں کو عذاب دے گا، اور مؤمن مردوں اور مؤمن عورتوں پر رحمت کے ساتھ توجہ فرمائے گا۔ اور اللہ بہت بخشنے والا، بڑا مہربان ہے“

گویا کہ ہر انسان کے پاس اس کا دین امانت ہے، پس مومن خفیہ اور اعلانیہ ہر حال میں غسل جنابت کرے گا لیکن منافق صرف اعلانیہ تو کرے گا لیکن اگر لوگوں کو اس کی جنابت کا علم نہ ہو تو وہ غسل جنابت نہیں کرے گا۔ کیا تم ایسے ہو؟

ہم نے عرض کیا ”نہیں ہم ایسے نہیں ہیں؟“

آپ ﷺ نے فرمایا ”تو پھر تمہیں پریشان ہونے کی ضرورت نہیں، تم اس حکم سے

بری ہو“ (۲)

(۱) الأحزاب: ۷۲-۷۳

(۲) تفسیر القرطبی (۸/۲۱۳)، عمدۃ القاری (۱/۲۲۲)

﴿ حضرت عمار بن یاسر رضی اللہ عنہ کا تیمم ﴾

حضرت عبدالرحمن بن ابزی کہتے ہیں کہ ایک مرتبہ ہم حضرت عمر بن خطاب رضی اللہ عنہ کی خدمت میں حاضر تھے، ایک آدمی آیا اور اس نے کہا ”اے امیر المؤمنین! بعض اوقات ایسا ہوتا ہے کہ مہینے گذر جاتے ہیں اور ہمیں پانی نہیں ملتا، ایسی صورت میں ہمارے لئے وضو کا کیا حکم ہے؟“

حضرت عمر رضی اللہ عنہ نے فرمایا ”میں تو اس وقت تک نماز نہ پڑھوں گا جب تک مجھے پانی نہ مل جائے“

حضرت عمر رضی اللہ عنہ کی یہ بات سن کر حضرت عمار بن یاسر رضی اللہ عنہ بولے اور عرض کیا ”اے امیر المؤمنین! کیا آپ کو یاد ہے کہ ایک مرتبہ ہم فلاں جگہ اونٹ چرارہے تھے، اور اس دوران حالت جنابت ہمیں طاری ہوئی، پانی نہ تھا لہذا میں مٹی میں لوٹ پوٹ ہونے لگا۔ پھر جب ہم نبی پاک ﷺ کی خدمت میں حاضر ہوئے اور آپ کو ساری بات سنائی تو آپ ﷺ مسکرا دیئے اور فرمایا ”تمہارے لئے تھوڑی سی مٹی بھی کافی تھی، تمہیں چاہئے تھا کہ تم اپنے ہاتھ زمین پر مارتے پھر ان پر پھونک مارتے اور پھر اپنے چہرے اور بازوؤں کا مسح کر لیتے“

حضرت عمار بن یاسر رضی اللہ عنہ کی یہ بات سن کر حضرت عمر رضی اللہ عنہ نے فرمایا ”اے عمار! اللہ سے ڈرو“

اس پر حضرت عمار بن یاسر رضی اللہ عنہ نے عرض کیا ”اگر میں چاہتا تو یہ بات بیان نہ کرتا لیکن میں آپ کو حقیقت سے روشناس کرانا چاہتا تھا“ (۱)

﴿ ”اس محرم کو دیکھو“ ﴾

حضرت اسماء بنت ابی بکر رضی اللہ عنہا فرماتی ہیں کہ ایک مرتبہ ہم نبی پاک ﷺ کی معیت

(۱) صحیح مسلم، کتاب الحيض، باب التيمم، رقم: ۵۵۳، سنن النسائي، كتاب الطهارة،

باب نوع آخر من التيمم والنفخ في اليدين، رقم: ۳۱۴، مسند أحمد، رقم: ۱۸۱۲۵

میں حج کے لئے جا رہے تھے، جب ہم مقام عرج پر پہنچے تو آپ ﷺ نے پڑاؤ کا حکم دیا۔ چنانچہ ہم سب مقام عرج میں ٹھہر گئے۔ حضرت عائشہ رضی اللہ عنہا نبی پاک ﷺ کے پاس اور میں اپنے والد حضرت ابو بکر رضی اللہ عنہ کے پاس بیٹھ گئی۔

نبی پاک ﷺ اور حضرت ابو بکر رضی اللہ عنہ کے سامان سفر کی سواریاں حضرت ابو بکر رضی اللہ عنہ کے ایک غلام کے پاس تھیں۔ حضرت ابو بکر رضی اللہ عنہ بیٹھ کر اس کا انتظار کرنے لگے۔ کافی دیر بعد وہ آیا تو اس کے پاس اس کا اونٹ نہ تھا۔ حضرت ابو بکر رضی اللہ عنہ نے اس پوچھا ”اونٹ کہاں ہے؟“ اس نے کہا ”اونٹ تو رات کو گم ہو گیا تھا“

حضرت ابو بکر رضی اللہ عنہ نے اس سے کہا ”تو نے پورا اونٹ گم کر دیا“ یہ کہہ کر آپ نے اسے مارنا شروع کر دیا۔ انہیں دیکھ کر نبی پاک ﷺ مسکرانے لگے اور مسکراتے ہوئے فرمایا ”اس محرم کو دیکھو! یہ کیا کر رہا ہے“ (۱)

صحابہ رضی اللہ عنہم کی مجلس میں حضور ﷺ کی مسکراہٹ

حضرت سماک بن حرب رضی اللہ عنہ کہتے ہیں کہ ایک مرتبہ میں نے حضرت جابر بن سمرہ رضی اللہ عنہ سے پوچھا کہ کیا آپ نبی پاک ﷺ کی مجلس میں بیٹھا کرتے تھے؟ حضرت جابر بن سمرہ رضی اللہ عنہ نے فرمایا ”ہاں، مجھے مجلس رسول ﷺ میں حاضری کی کئی مرتبہ توفیق ہوئی، آپ ﷺ زیادہ وقت خاموش رہتے تھے، بعض اوقات آپ کے صحابہ آپ کو اشعار سناتے اور زمانہ جاہلیت کی بعض باتوں کا تذکرہ کیا کرتے تھے۔ جب وہ ہنستے تو آپ ﷺ بھی تبسم فرمایا کرتے تھے۔“

ایک روایت میں ہے کہ حضرت جابر بن سمرہ رضی اللہ عنہ نے فرمایا ”میں سو سے زائد مرتبہ حضور ﷺ کی مجلس میں حاضر ہوا ہوں، آپ کے صحابہ مسجد میں آپ کو اشعار سنایا کرتے تھے

(۱) سنن أبی داؤد، کتاب المناسک، باب المحرم یؤدب غلامہ، رقم: ۱۵۵۲، سنن ابن ماجہ، کتاب المناسک، باب التوقی فی الإحرام، رقم: ۲۹۲۴، مسند أحمد، رقم:

اور زمانہ جاہلیت کے قصوں کو بیان کرتے تو بعض اوقات ان کی باتیں سن کر نبی پاک ﷺ تبسم فرمایا کرتے تھے“ (۱)

رضاعت کا مسئلہ

حضرت عبید اللہ بن ابوملیکہ فرماتے ہیں کہ ایک مرتبہ حضرت عقبہ بن حارث رضی اللہ عنہ نے ایک خاتون سے شادی کی، کچھ عرصہ بعد ایک سیاہ فام باندی آئی اور اس نے دعویٰ کیا کہ اس نے ان دونوں کو دودھ پلایا ہے، یعنی وہ ان کی رضاعی ماں ہے اور یہ دونوں میاں بیوی رضاعی بہن بھائی ہیں۔ لہذا ان کا نکاح ختم کرنا ضروری ہے۔

حضرت عقبہ بن حارث رضی اللہ عنہ نبی پاک ﷺ کی خدمت میں حاضر ہوا اور سارا واقعہ عرض کیا اور ساتھ یہ بھی کہا کہ میں نے اس بارے میں لڑکی کے گھر والوں سے بھی پوچھا لیکن انہوں نے لاعلمی کا اظہار کیا اور اس کے رضاعی ماں ہونے کا انکار کیا ہے۔ اس پر نبی پاک ﷺ مسکرائے اور فرمایا ”لیکن اب چونکہ ایک بات کہی جا چکی ہے اس لئے اب علیحدگی ہی بہتر ہے“

چنانچہ حضرت عقبہ بن حارث نے اس خاتون سے مفارقت اختیار کر کے دوسری عورت سے شادی کر لی۔ (۲)

تین چیزیں تین چیزوں کا سبب ہیں!

حضرت ابو ہریرہ رضی اللہ عنہ فرماتے ہیں کہ ایک مرتبہ ایک آدمی نے حضرت ابو بکر رضی اللہ عنہ کو برا

(۱) سنن الترمذی، کتاب الأدب عن رسول اللہ صلی اللہ علیہ وسلم، باب ماجاء فی إنشاد الشعر، رقم: ۲۷۷۷، مسند أحمد بن حنبل، حدیث جابر بن سمرہ، رقم: ۲۰۱۰۲، مشکل الآثار للطحاوی، رقم: ۱۳۹۸ (۴/۱۶۴)، صحیح ابن حبان، رقم: ۵۸۷۵، المعجم الكبير للطبرانی، رقم: ۱۹۱۵ (۲/۳۲۷)

(۲) المعجم الكبير للطبرانی، رقم: ۱۴۳۸۳ (۱۲/۲۳۴)

بھلا کہہ رہا تھا جبکہ اس وقت نبی پاک ﷺ بھی تشریف فرما تھے۔ آپ ﷺ اس شخص کی باتیں سن کر لطف اندوز ہو رہے تھے اور مسکرا رہے تھے۔ جب اس نے اپنی بات بہت زیادہ بڑھائی تو حضرت ابو بکر رضی اللہ عنہ نے سے جواب دیا جس پر نبی پاک ﷺ کو غصہ آ گیا اور آپ وہاں سے تشریف لے گئے۔

حضرت ابو بکر رضی اللہ عنہ بھی آپ کے پیچھے آئے اور عرض کیا ”یا رسول اللہ! وہ مجھے آپ کی موجودگی میں برا بھلا کہہ رہا تھا، جب میں نے اسے اس کی بات کا جواب دیا تو آپ ﷺ کو غصہ آ گیا اور آپ وہاں سے اٹھ کر آ گئے، اس کی کیا وجہ ہے؟“

آپ ﷺ نے فرمایا ”جب تک تم خاموش رہے ایک فرشتہ تمہاری طرف سے جواب دیتا رہا، جب تم نے اس کی بات کا جواب دے دیا تو شیطان آ گیا، اس لئے میں نے وہاں بیٹھنا گوارا نہ کیا اور میں وہاں سے اٹھ آیا“

پھر آپ ﷺ نے فرمایا ”اے ابو بکر! تین باتیں ایسی ہیں جو بالکل سچ ہیں، پہلی بات یہ ہے کہ جب کسی بندے پر ظلم ہوتا ہے لیکن وہ اللہ تعالیٰ کی خاطر برداشت کرتا ہے تو اللہ تعالیٰ اس شخص کو عزت عطا فرماتے ہیں اور اس کی مدد فرماتے ہیں۔ دوسری بات یہ ہے کہ جب کوئی شخص صلہ رحمی کو پورا کرنے کے لئے خرچ کرتا ہے تو اللہ تعالیٰ اسے کثرت عطا فرماتے ہیں۔ تیسری بات یہ ہے کہ جب کوئی شخص مال بڑھانے کے لئے سوال کرنا شروع کر دیتا ہے تو اللہ تعالیٰ اسے کمی اور ناداری میں مبتلا فرمادیتے ہیں۔ (۱)

نبی پاک ﷺ کا حضرات شیخین رضی اللہ عنہما کو دیکھ کر مسکرا کرانا

حضرت انس بن مالک رضی اللہ عنہ فرماتے ہیں کہ نبی پاک ﷺ جب مسجد کی طرف تشریف لاتے تو مسجد میں انصار و مہاجرین بھی ہوا کرتے تھے لیکن حضرت ابو بکر رضی اللہ عنہ اور حضرت عمر رضی اللہ عنہ نبی پاک ﷺ کو دیکھا کرتے تھے اور نبی پاک ﷺ انہیں دیکھا کرتے تھے، وہ

(۱) مسند أحمد بن حنبل، باقی مسند المکثرین، رقم: ۹۲۵۱، سنن أبی داؤد، کتاب

حضور ﷺ کو دیکھ کر مسکرایا کرتے تھے اور نبی پاک ﷺ انہیں دیکھ کر مسکرایا کرتے تھے۔ (۱)

﴿بندوں پر اللہ کا حق﴾

حضرت معاذ بن جبل رضی اللہ عنہ فرماتے ہیں کہ ایک مرتبہ نبی پاک ﷺ اپنی ”یعفور“ نامی سواری پر سوار ہوئے۔ پھر مجھے فرمایا ”اے معاذ! تم بھی سوار ہو جاؤ“ میں نے عرض کیا ”یا رسول اللہ! آپ چلتے رہیں“ آپ ﷺ نے پھر حکم فرمایا ”اے معاذ! سوار ہو جاؤ“ چنانچہ آپ ﷺ کے حکم کی تعمیل میں آپ کے ساتھ سوار ہو گیا۔ ابھی ہم تھوڑا ہی چلے تھے کہ سواری گر گئی، آپ ﷺ اٹھے اور اٹھ کر مسکرانے لگے۔ میں بھی اٹھا اور مجھے افسوس تھا کہ میری وجہ سے سواری گر گئی اور نبی پاک ﷺ کو زحمت اٹھانی پڑی۔ ہم پھر سوار ہوئے اور سواری چل پڑی۔ کچھ دیر بعد نبی پاک ﷺ نے سواری کو تیز چلانے کے لئے اس کی پشت پر چھڑی ماری اور پھر مجھ سے فرمایا ”اے معاذ! کیا تم جانتے ہو بندوں پر اللہ تعالیٰ کا حق کیا ہے؟“

میں نے کہا ”اللہ اور اس کا رسول زیادہ جانتے ہیں“ آپ ﷺ نے فرمایا ”بندوں پر اللہ تعالیٰ کا حق یہ ہے کہ وہ اللہ کی عبادت کریں اور اس کے ساتھ کسی کو شریک نہ ٹھہرائیں“ پھر آپ ﷺ کچھ دیر چلے اور پھر اپنی چھڑی کو سواری کی پشت پر مارا، پھر آپ نے فرمایا ”اے معاذ کی تم جانتے ہو کہ جب بندے یہ کام کر لیں تو بندوں کا اللہ تعالیٰ پر کیا حق ہے؟“

میں نے عرض کیا ”اللہ اور اس کا رسول زیادہ جانتے ہیں“

(۱) سنن الترمذی، کتاب المناقب عن رسول اللہ صلی اللہ علیہ وسلم، باب فی مناقب

أبی بکر وعمر کلہما، رقم: ۳۶۰۱، مسند أحمد، مسند أنس بن مالک، رقم: ۱۲۰۵۸

آپ ﷺ نے فرمایا ”جب بندے یہ کام کر لیں تو بندوں کا حق اللہ تعالیٰ پر یہ ہے کہ وہ انہیں جنت میں داخل کرے“ (۱)

﴿ حضرت معاذ بن جبل رضی اللہ عنہ کی فراست ﴾

حضرت زید بن ثابت انصاری رضی اللہ عنہ فرماتے ہیں کہ نبی پاک ﷺ نے مجھے اس آیت کی تلاوت فرمائی:

﴿وَلَقَدْ خَلَقْنَا الْإِنْسَانَ مِنْ سُلَالَةٍ مِنْ طِينٍ ۝ ثُمَّ جَعَلْنَاهُ نُطْفَةً فِي قَرَارٍ مَكِينٍ ۝ ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظَامًا فَكَسَوْنَا الْعِظَامَ لَحْمًا ثُمَّ أَنشَأْنَاهُ خَلْقًا آخَرَ﴾ (۲)

”اور ہم نے انسان کو مٹی کے ست سے پیدا کیا، پھر ہم نے اسے ٹپکی ہوئی بوند کی شکل میں ایک محفوظ جگہ پر رکھا، پھر ہم نے اس بوند کو جمے ہوئے خون کی شکل دے دی، پھر اس جمے ہوئے خون کو ایک لوتھڑا بنا دیا، پھر اس لوتھڑے کو ہڈیوں میں تبدیل کر دیا، پھر ہڈیوں کو گوشت کا لباس پہنایا، پھر اسے ایسی اٹھان دی کہ وہ ایک دوسری ہی مخلوق بن کر کھڑا ہو گیا“

ابھی یہاں تک پہنچے تھے کہ حضرت معاذ بن جبل رضی اللہ عنہ کی زبان سے بے اختیار نکلا:

”فَتَبَارَكَ اللَّهُ أَحْسَنُ الْخَالِقِينَ“

”غرض بڑی شان ہے اللہ کی جو سارے کاریگروں سے بڑھ کر کاریگر ہے!“

یہ سن کر نبی پاک ﷺ مسکرا دیئے۔ حضرت معاذ بن جبل رضی اللہ عنہ نے مسکراہٹ کی وجہ

(۱) مسند أحمد، مسند الأنصار، حدیث معاذ بن جبل، رقم: ۲۱۰۵۸، صحیح البخاری، کتاب العلم، رقم: ۱۲۵، صحیح مسلم، کتاب الإیمان، رقم: ۴۳، سنن الترمذی، کتاب الإیمان عن رسول اللہ صلی اللہ علیہ وسلم، رقم: ۲۵۶۷، سنن أبی داؤد، کتاب الجہاد، رقم: ۲۱۹۶، سنن ابن ماجہ، کتاب الزہد، رقم: ۴۲۸۶

(۲) المؤمنون: ۱۲-۱۴

پوچھی تو حضور ﷺ نے فرمایا ”اس آیت کا اختتام انہی کلمات پر ہو رہا ہے:

﴿فَتَبَارَكَ اللَّهُ أَحْسَنُ الْخَالِقِينَ﴾ (۱)

”غرض بڑی شان ہے اللہ کی جو سارے کاریگروں سے بڑھ کر کاریگر

ہے!“ (۲)

﴿تبوک میں حضرت کعب رضی اللہ عنہ کی غیر حاضری اور توبہ﴾

تبوک کی لڑائی میں معذورین کے علاوہ اسی سے زیادہ تو منافق انصار میں سے تھے اور اتنے ہی تقریباً بدوی لوگوں میں سے، ان کے علاوہ ایک بڑی جماعت باہر کے لوگوں میں سے ایسی تھی جو شریک نہیں ہوئے اور اتنا ہی نہیں بلکہ ایک بڑی جماعت کو بھی یہ کہہ کر روکتے رہے:

﴿لَا تَنْفِرُوا فِي الْحَرِّ﴾ (۳)

”گرمی میں نہ نکلو“

اس کے جواب میں اللہ تعالیٰ فرماتے ہیں:

﴿نَارُ جَهَنَّمَ أَشَدُّ حَرًّا﴾ (۴)

”جہنم کی آگ کی گرمی بہت سخت ہے“

ان کے علاوہ تین سچے بچے مکے مسلمان بھی ایسے تھے جو بلا کسی عذر قوی کے اس لڑائی میں شریک نہیں ہو سکے، ایک کعب بن مالک رضی اللہ عنہ، دوسرے حضرت بلال بن امیہ رضی اللہ عنہ، تیسرے حضرت مرارة بن ربیع رضی اللہ عنہ، یہ تینوں حضرات کسی نفاق یا عذر سے نہیں ٹھہرے بلکہ خوشحالی ہی رہ جانے کا سبب بن گئی۔

حضرت مرارة بن ربیع رضی اللہ عنہ کا باغ خوب پھل رہا تھا ان کو خیال ہوا کہ اگر میں چلا گیا تو

(۱) المؤمنون: ۱۴

(۲) المعجم الأوسط، رقم: ۴۸۱۳ (۱۰ / ۳۷۰)، مجمع الزوائد (۷ / ۷۲)، روح

المعانی (۱۳ / ۱۷۹)، تفسیر ابن کثیر (۳ / ۲۴۲)

(۳) التوبة: ۸۱ • (۴) التوبة: ۸۱

یہ سب ضائع ہو جائے گا ہمیشہ میں لڑائیوں میں شریک ہوتا ہی رہا ہوں اگر اس مرتبہ رہ گیا تو کیا مضائقہ ہے اس لئے ٹھہر گئے، مگر جب یہ خیال آیا کہ چونکہ باغ ہی اس کا سبب ہوا تھا اس لئے سب کو اللہ کے راستہ میں صدقہ کر دیا۔

حضرت بلال رضی اللہ عنہ کے اہل و اعزہ جو کہیں گئے ہوئے تھے اتفاق سے اس موقع پر سب جمع ہو گئے ان کو بھی یہی خیال ہوا کہ ہمیشہ شرکت کرتا ہی رہتا ہے اگر اس موقع پر نہ جاؤں تو کیا حرج ہے اس لئے ٹھہر گئے مگر تنبہ ہونے سے سب سے تعلقات منقطع کر لینے کا ارادہ کیا کہ یہ تعلقات ہی اس لڑائی میں شرکت نہ کر سکنے کا سبب ہوئے۔

حضرت کعب بن لؤی کا قصہ احادیث میں کثرت سے آتا ہے وہ اپنی سرگزشت بڑی تفصیل سے سنایا کرتے تھے۔ وہ فرماتے ہیں:

میں تبوک سے پہلے کسی لڑائی میں بھی اتنا قوی و مال دار نہیں تھا جتنا کہ تبوک کے وقت تھا، اس وقت میرے پاس خود اپنی ذاتی دو اونٹنیاں تھیں، اس سے پہلے کبھی بھی دو اونٹنیاں میرے پاس ہونے کی نوبت نہیں آئی۔ حضور اکرم ﷺ کی ہمیشہ عادت شریفہ یہ تھی کہ جس طرف لڑائی کا ارادہ ہوتا تھا اس کا اظہار نہیں ہوتا تھا بلکہ دوسری جانبوں کے احوال دریافت فرماتے تھے مگر اس لڑائی میں چونکہ گرمی بھی شدید تھی اور سفر بھی دور کا تھا، ان کے علاوہ دشمنوں کی بھی بہت بڑی جماعت تھی اس لئے صاف اعلان فرما دیا تھا کہ تاکہ لوگ تیاری کر لیں۔

چنانچہ مسلمانوں کی بھی بہت بڑی جماعت حضور کے ساتھ ہو گئی کہ رجسٹر میں ان کا نام بھی لکھنا دشوار تھا اور مجمع کی کثرت کی وجہ سے کوئی شخص اگر چھپنا چاہتا کہ میں نہ جاؤں نہ پتہ چلے تو دشوار نہ تھا، اس کے ساتھ ہی پھل بالکل پک رہے تھے، میں بھی سامان سفر کی تیاری کا صبح ہی سے ارادہ کرتا مگر شام ہو جاتی اور کسی قسم کی تیاری کی نوبت نہ آتی، لیکن میں اپنے دل میں خیال کرتا رہا کہ مجھے وسعت حاصل ہے جب ارادہ پختہ کروں گا فوراً ہو جائے گا کہ حتی کہ حضور اقدس روانہ بھی ہو گئے اور مسلمان آپ ﷺ کے ساتھ ساتھ، مگر میرا سامان سفر تیار نہ ہوا، پھر بھی یہی حال رہا کہ ایک دو روز میں تیار کر کے جا ملوں گا، اسی طرح آج کل پرلتا رہا، حتی کہ حضور کے وہاں پہنچنے کا زمانہ تقریباً آ گیا۔ اس وقت میں نے کوشش بھی کی مگر سامان نہ

ہوسکا، اب میں جب مدینہ طیبہ میں ادھر ادھر دیکھتا ہوں تو صرف وہی لوگ ملتے ہیں جن کے اوپر نفاق کا بد نما داغ لگا ہوا تھا وہ معذور تھے اور حضور نے بھی تبوک پہنچ کر دریافت فرمایا کہ کعب نظر نہیں پڑتے۔ کیا بات ہوئی، ایک صاحب نے کہا یا رسول اللہ اس کو اپنے مال و جمال کی اکڑ نے روکا، حضرت معاذ رضی اللہ عنہ نے فرمایا کہ غلط کہا، ہم جہاں تک سمجھتے ہیں وہ بھلا آدمی ہے مگر حضور اقدس ﷺ نے بالکل سکوت فرمایا اور کچھ نہیں بولے، حتیٰ کہ چند روز میں میں نے واپسی کی خبر سنی تو مجھے رنج و غم سوار ہوا اور بڑا فکر ہوا۔ دل میں جھوٹے جھوٹے عذر آتے تھے کہ اس وقت کسی فرضی عذر سے حضور کے غصہ سے جان بچا لوں پھر کسی وقت معافی کی درخواست کر لوں گا اور اس بارے میں اپنے گھرانے کے سمجھدار سے مشورہ کرتا رہا۔ مگر جب مجھے معلوم ہو گیا اس کہ حضور تشریف لے ہی آئے تو میرے دل نے فیصلہ کیا کہ بغیر سچ کے کوئی چیز نجات نہ دے گی اور میں نے سچ سچ عرض کرنے کی ٹھان ہی لی۔

حضور کی عادت تشریف تھی کہ جب سفر سے واپس تشریف لاتے تو اول مسجد میں تشریف لے جاتے اور دو رکعت تحیۃ المسجد پڑھتے اور وہاں تھوڑی دیر تشریف رکھتے کہ لوگوں سے ملاقات فرمائیں۔ چنانچہ حسب معمول حضور تشریف فرما رہے اور منافق لوگ آ کر جھوٹے جھوٹے عذر کرتے اور قسمیں کھاتے رہے، حضور اکرم ﷺ ان کے ظاہر حال کو قبول فرماتے رہے اور باطن کو اللہ کے سپرد فرماتے رہے کہ اتنے میں میں بھی حاضر ہوا اور سلام کیا۔ حضور نے ناراضگی کے انداز میں تبسم فرمایا اور اعراض فرمایا۔

میں نے عرض کیا ”یا نبی اللہ آپ نے اعراض فرمایا، میں خدا کی قسم نہ تو منافق ہوں نہ مجھے ایمان میں کچھ تردد ہے“

آپ ﷺ نے ارشاد فرمایا ”یہاں آؤ“ میں قریب ہو کر بیٹھ گیا۔

پھر حضور ﷺ نے فرمایا ”تجھے کس چیز نے روکا، کیا تو نے اونٹنیاں نہیں خرید رکھی تھیں“

میں نے عرض کیا ”یا رسول اللہ اگر میں کسی دنیا دار کے پاس اس وقت ہوتا تو مجھے یقین ہے کہ میں اس کے غصہ سے معقول عذر کے ساتھ خلاصی پالیتا کہ مجھے بات کرنے کا سلیقہ اللہ

تعالیٰ نے عطا فرمایا ہے۔ لیکن آپ کے متعلق مجھے معلوم ہے کہ اگر آج جھوٹ سے آپ کو راضی کر لوں تو قریب ہے کہ اللہ جل جلالہ مجھ سے ناراض ہوں گے اور اگر آپ سے صاف صاف عرض کر دوں تو آپ کو غصہ آئے گا۔ لیکن قریب ہے کہ اللہ کی پاک ذات آپ کے عتاب کو زائل فرمادے گی، اس لئے سچ ہی عرض کرتا ہوں کہ واللہ مجھے کوئی عذر نہیں تھا اور جیسا فارغ اور وسعت والا میں اس زمانہ میں تھا کسی زمانہ میں بھی اس سے پہلے نہیں ہوا“

حضور ﷺ نے ارشاد فرمایا ”اس نے سچ کہا“

پھر فرمایا ”اچھا اٹھ جاؤ تمہارا فیصلہ حق تعالیٰ شانہ فرمائیں گے“

میں وہاں سے اٹھا تو میری قوم کے بہت سے لوگوں نے مجھے ملامت کی کہ تو نے اس سے پہلے کوئی گناہ نہیں کیا تھا، اگر تو کوئی عذر کر کے حضور سے استغفار کی درخواست کرتا تو حضور ﷺ کا استغفار تیرے لئے کافی تھا، میں نے ان سے پوچھا کہ کوئی اور بھی ایسا شخص ہے جس کے ساتھ یہ معاملہ ہوا ہو، لوگوں نے بتلایا کہ دو شخصوں کے ساتھ اور بھی یہی معاملہ ہوا کہ انہوں نے بھی یہی گفتگو کی جو تو نے کی اور یہی جواب ان کو ملا جو تجھ کو ملا، ایک حضرت بلال بن امیہ رضی اللہ عنہ دوسرے حضرت مرارة بن ربیع رضی اللہ عنہ، میں نے دیکھا کہ دو صالح شخص جو دونوں بدری ہیں وہ بھی میرے شریک حال ہیں۔

حضور اقدس ﷺ نے ہم تینوں سے بولنے کی ممانعت بھی فرمادی کہ کوئی شخص ہم سے کلام نہ کرے۔ یہ قاعدہ کنی بات ہے کہ غصہ اسی پر آتا ہے جس سے تعلق ہوتا ہے اور تنبیہ اسی کو کی جاتی ہے جس میں اس کی اہلیت بھی ہو، جس میں اصلاح و صلاح کی قابلیت ہی نہ ہو اس کو تنبیہ ہی کون کرتا ہے۔

حضرت کعب رضی اللہ عنہ کہتے ہیں کہ حضور کی ممانعت پر لوگوں نے ہم سے بولنا چھوڑ دیا اور ہم سے اجتناب کرنے لگے، اور گویا دنیا ہی بدل گئی حتیٰ کہ زمین باوجود اپنی وسعت کے مجھے تنگ معلوم ہونے لگی، سارے لوگ اجنبی معلوم ہونے لگے۔ درود یوار او پرے بن گئے، مجھے سب سے زیادہ اس کا فکر تھا کہ میں اس حال میں مر گیا تو حضور ﷺ جنازے کی نماز بھی نہ پڑھیں گے اور خدا نخواستہ حضور ﷺ کا وصال ہو گیا تو میں ہمیشہ ہمیشہ کے لئے ایسا ہی رہوں

گانہ مجھ سے کوئی کلام کرے گا، نہ میری نماز پڑھے گا کہ حضور ﷺ کے اوشاد کے خلاف کون کر سکتا ہے۔ غرض ہم لوگوں نے پچاس دن اسی حال میں گزارے، میرے دونوں ساتھی تو شروع ہی سے گھروں میں چھپ کر بیٹھ گئے تھے، میں سب میں قوی تھا، چلتا پھرتا، بازار میں جاتا، نماز میں شریک ہوتا، مگر مجھ سے بات کوئی نہ کرتا، حضور ﷺ کی مجلس میں حاضر ہو کر سلام کرتا اور بہت غور سے خیال کرتا کہ حضور ﷺ کے لب مبارک جواب کے لئے ہلے یا نہیں۔ نماز کے بعد حضور ﷺ کے قریب ہی کھڑے ہو کر نماز پوری کرتا اور آنکھ چرا کر دیکھتا کہ حضور مجھے دیکھتے بھی ہیں یا نہیں، جب میں نماز میں مشغول ہوتا تو حضور مجھے دیکھتے اور جب میں ادھر متوجہ ہوتا تو حضور منہ پھیر لیتے اور میری جانب سے اعراض فرما لیتے۔

غرض یہی حالات گزرتے رہے اور مسلمانوں کا بات چیت بند کرنا مجھ پر بہت ہی بھاری ہو گیا تو میں ابو قتادہ رضی اللہ عنہ کی دیوار پر چڑھا، وہ میرے رشتہ کے چچا زاد بھائی بھی تھے اور مجھ سے تعلقات بھی بہت ہی زیادہ تھے، میں نے اوپر چڑھ کر سلام کیا، انہوں نے سلام کا جواب نہ دیا، میں نے ان کو قسم دے کر پوچھا کہ کیا تمہیں معلوم نہیں کہ مجھے اللہ اور اس کے رسول سے محبت ہے۔

انہوں نے اس کا بھی جواب نہ دیا، میں نے دوبارہ قسم دی اور دریافت کیا وہ پھر بھی چپ ہی رہے۔ میں نے تیسری مرتبہ پھر قسم دے کر پوچھا تو انہوں نے کہا ”اللہ جانے اور اس کا رسول!“

یہ سن کر میری آنکھوں سے آنسو نکل پڑے اور وہاں سے لوٹ آیا۔ اسی دوران میں ایک مرتبہ مدینہ کے بازار میں جا رہا تھا کہ ایک قبلی کو جو نصرانی تھا اور شام سے مدینہ منورہ اپنا غلہ فروخت کرنے آیا تھا یہ کہتے ہوئے سنا کہ کوئی کعب بن مالک رضی اللہ عنہ کا پتہ بتا دو، لوگوں نے اس کو میری طرف اشارہ کر کے بتا دیا وہ میرے پاس آیا اور غسان کے کافر بادشاہ کا خط مجھے لا کر دیا، اس میں لکھا ہوا تھا:

”ہمیں معلوم ہوا کہ تمہارے آقا نے تم پر ظلم کر رکھا ہے تمہیں اللہ ذلت کی

جگہ نہ رکھے اور نہ ضائع کرے تم ہمارے پاس آ جاؤ ہم تمہاری مدد کریں گے“

دنیا کا قاعدہ ہوتا ہے کہ کسی بڑے کی طرف سے اگر چھوٹوں کو تنبیہ ہوتی ہے تو ان کو بہکانے والے اور زیادہ کھولنے کی کوشش کیا کرتے ہیں اور خیر خواہ بن کر اس قسم کے الفاظ سے اشتعال دلایا ہی کرتے ہیں۔

کعب بنی شیبہ کہتے ہیں کہ میں نے یہ خط پڑھ کر انا اللہ پڑھی کہ میری حالت یہاں تک پہنچ گئی کہ کافر بھی مجھ میں طمع کرنے لگے اور مجھے اسلام تک سے ہٹانے کی تدبیریں ہونے لگیں، یہ ایک اور مصیبت آئی اور اس خط کو لے جا کر میں نے ایک تنور میں پھونک دیا اور حضور ﷺ سے جا کر عرض کیا کہ یا رسول اللہ آپ کے اعراض کی وجہ سے میری یہ حالت ہو گئی کہ کافر مجھ میں طمع کرنے لگے۔

اسی حالت میں چالیس روز ہم پر گزرے تھے کہ حضور کا قاصد میرے پاس حضور کا یہ ارشاد لے کر آیا کہ اپنی بیوی کو بھی چھوڑ دو میں نے دریافت کیا کہ کیا منشاء ہے اس کو طلاق دے دوں، کہا نہیں بلکہ علیحدگی اختیار کر لو، اچھ میرے دونوں ساتھیوں کے پاس بھی ان ہی قاصد کی معرفت یہی حکم پہنچا میں نے اپنی بیوی سے کہہ دیا کہ تو اپنے میکے چلی جا، جب تک اللہ تعالیٰ اس امر کا فیصلہ فرمائیں وہیں رہنا۔

حضرت ہلال بن امیہ رضی اللہ عنہ کی بیوی حضور ﷺ کی خدمت میں حاضر ہوئی اور عرض کیا کہ ہلال بالکل بوڑھے شخص ہیں کوئی خبر گیری کرنے والا نہ ہوگا تو ہلاک ہو جائیں گے۔ اگر آپ اجازت دیں اور آپ کو گرانی نہ ہو تو میں کچھ کام کاج ان کا کر دیا کروں۔

حضور ﷺ نے فرمایا ”مضانقہ نہیں، لیکن صحبت نہ کریں“

انہوں نے عرض کیا ”یا رسول اللہ اس چیز کی طرف تو ان کو میلان بھی نہیں جس روز سے یہ واقعہ پیش آیا آج تک ان کا وقت روتے ہی گزر رہا رہا ہے“

حضرت کعب بنی شیبہ کہتے ہیں مجھ سے بھی کہا گیا کہ ہلال کی طرح تو بھی اگر بیوی کی خدمت کی اجازت لے لے تو شاید مل جائے۔

میں نے کہا ”وہ بوڑھے ہیں میں جوان ہوں، نہ معلوم مجھے کیا جواب ملے اس لئے میں جرات نہیں کرتا“

غرض اس حال میں دس روز اور گزرے کہ ہم سے بات چیت میل جول منقطع ہوئے پورے پچاس دن ہو گئے۔ پچاسویں دن کی صبح کی نماز اپنے گھر کی چھت پر پڑھ کر میں نہایت غمگین بیٹھا ہوا تھا، زمین مجھ پر بالکل تنگ تھی اور زندگی دو بھر ہو رہی تھی کہ سلع پہاڑ کی چوٹی پر سے ایک زور سے چلانے والے نے آواز دی ”اے کعب! خوشخبری ہو تم کو“

میں اتنا ہی سن کر سجدے میں گر گیا اور خوشی کے مارے رونے لگا اور سمجھا کہ تنگی دور ہو گئی، حضور اقدس ﷺ نے صبح کی نماز کے بعد ہماری معافی کا اعلان فرمایا جس پر ایک شخص نے تو پہاڑ پر چڑھ کر زور سے آواز دی کہ وہ سب سے پہلے پہنچ گئے۔

اس کے بعد ایک صاحب گھوڑے پر سوار ہو کر بھاگے ہوئے آئے، میں جو کپڑے پہن رہا تھا وہ نکال کر بشارت دینے والے کی نذر کر دیئے۔ خدا کی قسم ان دو کپڑوں کے سوا اور کوئی کپڑا اس وقت میری ملک میں نہ تھا۔ اس کے بعد میں نے دو کپڑے مانگے ہوئے پہنے اور حضور کی خدمت میں حاضر ہوا اس طرح میرے دونوں ساتھیوں کے پاس بھی خوش خبری لیکر لوگ گئے۔

میں جب مسجد نبوی میں حاضر ہوا تو وہ لوگ جو خدمت اقدس میں حاضر تھے مجھے مبارک باد دینے کے لئے دوڑے اور سب سے پہلے ابو طلحہ رضی اللہ عنہ نے بڑھ کر مبارک باد دی اور مصافحہ کیا جو ہمیشہ ہی یادگار رہے گا۔ میں نے حضور ﷺ کی بارگاہ میں جا کر سلام کیا تو چہرہ انور کھل رہا تھا اور انوار خوشی کے چہرے سے ظاہر ہو رہے تھے۔ حضور اقدس ﷺ کا چہرہ مبارک خوشی کے وقت میں چاند کی طرح سے چمکنے لگتا تھا۔

میں نے عرض کیا ”یا رسول اللہ! میری تو بہ کی تکمیل یہ ہے کہ میری جائیداد جو ہے وہ سب اللہ کے راستے میں صدقہ ہے“ (کہ یہ ثروت ہی اس مصیبت کا سبب بنی تھی)

حضور ﷺ نے فرمایا ”اس میں تنگی ہوگی، کچھ حصہ اپنے پاس بھی رہنے دو“

میں نے عرض کیا ”بہتر ہے، خیبر کا حصہ رہنے دیا جائے۔ مجھے سچ ہی نے نجات دی، اس لئے میں نے عہد کر لیا کہ ہمیشہ ہی سچ بولوں گا“ (۱)

(۱) صحیح البخاری، کتاب المغازی، باب حدیث کعب بن مالک، رقم: ۴۰۶۶،

صحیح مسلم، کتاب التوبہ، باب حدیث کعب بن مالک و صاحبیہ، رقم: ۴۹۷۲

یہ ہے صحابہ کرام کی اطاعت اور دین داری کا اور اللہ کے خوف کا نمونہ کہ ہمیشہ جنگ میں یہ حضرات شریک رہے، ایک مرتبہ کی غیر حاضری پر کیا کیا عتاب ہوا اور اس کو کس فرمانبرداری سے برداشت کیا کہ پچاس دن رو کر گزار دیئے، اور مال جس کی وجہ سے یہ واقعہ پیش آیا تھا وہ بھی صدقہ کر دیا اور کافروں نے طمع دلائی تو بجائے مشتعل ہونے کے اور زیادہ پشیمان ہوئے اور اس کو بھی اللہ کا عتاب اور حضور کے اعراض کی وجہ سے سمجھا کہ میرے دین کا ضعف اس درجہ تک پہنچ گیا کہ کافروں کو اس کی طمع ہونے لگی کہ وہ مجھے بے دین بنا دیں، ہم لوگ بھی مسلمان ہیں اللہ اور اس کے پاک رسول کے ارشادات بھی سامنے ہیں، بڑے سے بڑا حکم نماز ہی کا لے لو کہ ایمان کے بعد اس کے برابر کوئی چیز بھی نہیں۔ کتنے ہیں جو اس حکم کی تعمیل کرتے ہیں اور جو کرتے ہیں وہ بھی کیسی کرتے ہیں، اس کے بعد زکوٰۃ اور حج کا تو پوچھنا ہی کیا کہ اس میں تو مال بھی خرچ ہوتا۔

حضرت خالد بن ولید رضی اللہ عنہ کا قبول اسلام

مجاہدین اسلام کے عظیم سپہ سالار حضرت خالد رضی اللہ عنہ فرماتے ہیں کہ جب اللہ تعالیٰ نے میرے ساتھ بھلائی کا ارادہ فرمایا تو اللہ تعالیٰ نے میرے دل میں اسلام لانے کا جذبہ پیدا فرما دیا اور ہدایت کا راستہ میرے سامنے کھل گیا اور میں نے اپنے دل میں کہا کہ محمد ﷺ کے خلاف تمام لڑائیوں میں شریک ہوا ہوں لیکن ہر لڑائی سے واپسی پر مجھے یہ خیال آتا تھا کہ میں یہ ساری بھاگ دوڑ بے فائدہ کر رہا ہوں اور یقیناً محمد ﷺ غالب ہو کر رہیں گے۔

جب حضور ﷺ حلایبیہ کے لئے روانہ ہوئے تو میں مشرکوں کے سواروں کا ایک دستہ لے کر نکلا اور عسفان میں میرا حضور ﷺ اور صحابہ رضی اللہ عنہم سے سامنا ہو گیا اور میں آپ کے مقابلہ میں کھڑا ہو گیا میں نے آپ سے کچھ چھیڑ چھاڑ کرنی چاہی۔ آپ ہمارے سامنے اپنے صحابہ رضی اللہ عنہم کو ظہر کی نماز پڑھانے لگے۔ ہم نے سوچا کہ ہم نماز کے دوران ہی آپ پر حملہ کر دیں لیکن ہم کسی فیصلہ تک نہ پہنچ سکے اس لئے ہم نے حملہ نہ کیا اور اسی میں خیر تھی۔ آپ کو ہمارے اس ارادہ کا پتہ چل گیا۔ (یعنی اللہ تعالیٰ نے آپ کو بتا دیا) چنانچہ آپ نے اپنے صحابہ

کو عصر کی نماز صلوٰۃ الخوف کے طریقہ پر پڑھائی۔ اس بات کا ہمارے دلوں پر بہت اثر پڑا۔ اور میں نے اپنے دل میں کہا کہ اس آدمی کی حفاظت کا مستقل (غیبی) انتظام ہے۔

آپ ہم سے ایک طرف ہو گئے اور ہمارے گھوڑوں کا راستہ چھوڑ کر دائیں طرف چلے گئے، جب آپ نے حدیبیہ میں قریش سے صلح کر لی اور قریش نے آپ کو زبانی جمع خراج سے واپس کر کے اپنی جان بچائی تو میں نے اپنے دل میں کہا:

”اب کونسی چیز باقی رہ گئی ہے؟ اب میں کہاں جاؤں نجاشی کے پاس؟ نجاشی نے تو محمد (ﷺ) کا اتباع کر لیا ہے اور ان کے صحابہ اس کے پاس امن سے رہ رہے ہیں کیا میں ہرقل کے پاس چلا جاؤں؟ تو مجھے اپنا دین چھوڑ کر نصرانیت یا یہودیت کو اختیار کرنا پڑے گا اور عجم میں رہنا پڑے گا یا اپنے وطن میں باقی لوگوں کے ساتھ رہتا رہوں“

میں اسی سوچ بچار میں تھا کہ اچانک حضور عمرہ کی قضا کرنے کے لئے مکہ میں تشریف لے آئے میں مکہ سے غائب ہو گیا اور آپ کی آمد پر میں حاضر نہیں ہوا اور میرے بھائی ولید بن ولید رضی اللہ عنہ بھی حضور ﷺ کے ساتھ اس عمرہ میں مکہ آئے۔ انہوں نے مجھے بہت تلاش کیا لیکن کہیں نہ پایا تو انہوں نے مجھے ایک خط لکھا جس کا مضمون یہ ہے:

”بسم اللہ الرحمن الرحیم۔ اما بعد! ابھی تک اسلام لانے کی تمہاری رائے نہیں بنی۔ اس سے زیادہ عجیب بات میں نے کوئی نہیں دیکھی۔ حالانکہ تم بہت عقلمند ہو۔ اسلام جیسے مذہب سے بھی کوئی ناواقف رہ سکتا ہے؟ حضور ﷺ نے مجھ سے تمہارے بارے میں پوچھا تھا کہ خالد کہاں ہیں؟ میں نے کہا اللہ تعالیٰ ان کو ضرور لے آئیں گے۔ آپ نے فرمایا خالد جیسا آدمی بھی اب تک اسلام سے ناواقف ہے۔ اگر وہ اپنی ساری قوت اور محنت مسلمانوں کے ساتھ لگا دیتے تو ان کے لئے زیادہ بہتر تھا اور ہم ان کو دوسروں سے آگے رکھتے اے میرے بھائی! خیر کے بہت سے مواقع تم سے رہ گئے اب تو ان کی تلافی کر لو“

حضرت خالد فرماتے ہیں کہ جب مجھے اپنے بھائی کا خط ملا تو میرے دل میں مدینہ جانے کا ایک شوق پیدا ہوا اور اسلام کی رغبت بڑھنے لگی۔ اور مجھے اس بات سے بہت خوشی ہوئی کہ حضور نے میرے بارے میں پوچھا۔

اس زمانے میں، میں نے ایک خواب دیکھا کہ میں ایک قحط زدہ اور تنگ علاقہ میں ہوں۔ پھر میں وہاں سے نکل کر ایک سرسبز اور وسیع علاقے میں پہنچ گیا ہوں۔ میں نے کہا یہ سچا خواب معلوم ہوتا ہے۔ جب میں مدینہ آیا تو میں نے کہا اس خواب کا حضرت ابو بکر رضی اللہ عنہ سے ضرور تذکرہ کروں گا۔ چنانچہ میں نے ان سے اس خواب کا ذکر کیا تو انہوں نے یہ تعبیر بتائی کہ علاقے کی تنگی سے مراد وہ شرک ہے جس میں تم مبتلا تھے اور اس تنگ علاقہ سے فہلکنے سے مراد اللہ کی طرف سے اسلام کی ہدایت کامل جانا ہے جب میں نے حضور ﷺ کی خدمت میں حاضر کا پختہ ارادہ کر لیا تو میں نے سوچا کہ حضور ﷺ کی خدمت میں حاضری کے لئے کس کو اپنے ساتھ لوں۔ اس سلسلے میں میں صفوان بن امیہ کے پاس گیا اور میں نے اس سے کہا ”اے ابو وہب! کیا تم دیکھتے نہیں ہو کہ ہم کس حال میں ہیں؟ ہماری تعداد داڑھوں کی طرح سے کم ہوتی جا رہی ہے اور محمد عرب اور عجم پر غالب آتے جا رہے ہیں۔ میرا خیال یہ ہے کہ ہمیں محمد کی خدمت میں حاضر ہو کر ان کی اتباع کر لینا چاہئے۔ کیونکہ محمد (ﷺ) کی عزت ہماری عزت ہے“

صفوان نے میری بات ماننے سے سختی سے انکار کر دیا اور کہا کہ میرے علاوہ اور کوئی بھی نہ بچا تو بھی میں ان کا اتباع ہرگز نہیں کروں گا۔ میں اسے چھوڑ کر چل دیا اور میں نے دل میں کہا اس آدمی کے بھائی اور والد کو بدر میں قتل کیا گیا تھا (اس لئے یہ نہیں مان رہے ہیں) پھر میری عکرمہ بن ابی جہل سے ملاقات ہوئی۔ میں نے ان سے وہی بات کی جو صفوان بن امیہ سے کی تھی۔ انہوں نے صفوان بن امیہ جیسا جواب دیا۔ میں نے ان سے کہا میری اس بات کو چھپائے رکھنا۔ انہوں نے کہا اچھا کسی کو نہیں بتاؤں گا۔ پھر میں اپنے گھر گیا اور اپنی سواری کو تیار کروایا میں اس کو لے کر چل پڑا تو راستہ میں میری عثمان بن طلحہ سے ملاقات ہوئی۔ میں نے کہا یہ میرا دوست ہے اس سے بھی اپنی بات کر کے دیکھوں۔ پھر مجھے خیال آیا کہ اس کے آباء

واجداد بھی مسلمانوں کے ہاتھوں قتل ہو چکے ہیں تو ان سے ذکر کرنے کو مناسب نہ سمجھا۔

پھر میں نے کہا ان سے ذکر کرنے میں کیا حرج ہے؟ میں تو اب جاہی رہا ہوں چنانچہ اسلام کے خلاف ہماری محنت کا جو نتیجہ نکل رہا ہے وہ میں نے ان کو بتایا اور میں نے یہ بھی کہا ہماری مثال اس لومڑی کی سی ہے جو کسی سوراخ میں گھس گئی ہو تو اگر اس سوراخ میں ایک ڈول بھی پانی ڈال دیا جائے تو لومڑی کو نکلنا پڑے گا۔ پہلے دونوں ساتھیوں سے میں نے جو بات کی ایسی ہی ان سے بھی کی۔ وہ فوراً مان گئے۔ میں نے ان سے کہا میں تو آج ہی جانا چاہتا ہوں اور میری سواری فوج مقام پر تیار بیٹھی ہے۔ ہم دونوں نے آپس میں مکہ سے باہر مقام یانج پر اکٹھا ہونا طے کیا کہ اگر وہ مجھ سے پہلے وہاں پہنچ گئے تو وہ میرا وہاں انتظار کریں گے اور اگر میں ان سے پہلے وہاں پہنچ گیا تو میں ان کا انتظار کروں گا۔

چنانچہ صبح سحری کے وقت ہم لوگ گھروں سے نکلے اور طلوع فجر سے پہلے ہی ہم لوگ مقام یانج پر جمع ہو گئے۔ پھر وہاں سے ہم دونوں روانہ ہوئے۔ جب ہم بدہ مقام پر پہنچے تو وہاں ہمیں حضرت عمرو بن العاص رضی اللہ عنہ ملے۔ انہوں نے کہا ”تم لوگوں کو خوش آمدید ہو“

ہم نے کہا ”تمہیں بھی خوش آمدید ہو“

انہوں نے پوچھا ”کہاں جا رہے ہو؟“

ہم نے کہا ”تم گھر سے کس ارادے سے چلے ہو؟ ہمارا ارادہ تو اسلام میں داخل ہونے کا اور محمد کے اتباع کرنے کا ہے“

انہوں نے کہا ”میں بھی اسی وجہ سے آیا ہوں“

اب ہم تینوں ساتھ ہو لئے اور مدینہ جا پہنچے اور حرہ میں اپنی سواریاں بٹھا دیں۔ حضور ﷺ کو ہمارے آنے کی خبر ملی جس سے آپ بہت خوش ہوئے۔ میں نے اپنے صاف ستھرے کپڑے پہنے اور حضور ﷺ کی جانب چل پڑا۔ راستہ میں میرے بھائی مجھے ملے۔ انہوں نے کہا ”جلدی کرو، حضور ﷺ کو تمہاری خبر مل چکی ہے اور وہ تمہارے آنے سے خوش ہیں اور تم لوگوں کا انتظار کر رہے ہیں“ ہم تیز تیز چلنے لگے۔ جب میں نے آپ کو دور سے دیکھا تو آپ مجھے دیکھ کر مسکراتے رہے۔ یہاں تک کہ میں نے آپ کے قریب آ کر یا نبی اللہ کہہ کر

سلام کیا۔ آپ نے بھلے ہوئے چہرے کے ساتھ سلام کا جواب دیا۔ پھر میں نے کلمہ شہادت پڑھا:

إِنِّي أَشْهَدُ أَنْ لَا إِلَهَ إِلَّا اللَّهُ وَأَنَّكَ رَسُولُ اللَّهِ

میں کو ابھی دیتا ہوں کہ اللہ کے سوا کوئی معبود نہیں اور آپ اللہ کے رسول ہیں۔
 سب نے فرمایا ”آگے آؤ! تمام تعریفیں اس اللہ کے لئے ہیں جس نے تم کو ہدایت دی۔ تمہاری عقل و سمجھ کو دیکھ کر مجھے یہی امید تھی کہ تمہیں خیر ہی کی توفیق ملے گی“
 میں نے عرض کیا ”یا رسول اللہ! میں جن لڑائیوں میں آپ کے مقابلہ میں حق کے خلاف لڑا ہوں مجھے ان کا بہت خیال آ رہا ہے۔ آپ میرے لئے اللہ تعالیٰ سے دعا کریں کہ اللہ تعالیٰ ان سب کو معاف کر دے“

آپ نے فرمایا ”اسلام اپنے سے پہلے تمام گناہ مٹا دیتا ہے“
 میں نے کہا ”آپ اس کے باوجود میرے لئے دعا فرمادیں“
 آپ نے فرمایا ”اے اللہ! اللہ کے راستے سے روکنے کے لئے خالد بن ولید نے جتنی بھی کوشش اور محنت کی ہے اسے معاف فرمادے“

پھر حضرت عثمان اور حضرت عمرو بن العاصؓ آگے بڑھ کر حضور ﷺ سے بیعت ہوئے۔
 ہم لوگ صفر ۸ ہجری کو مدینہ آئے تھے۔ اللہ کی قسم! ضروری اور مشکل امور میں حضور ﷺ اپنے صحابہ میں سے کسی کو میرے برابر قرار نہ دیتے تھے۔ (۱)

﴿ حضرت عمر رضی اللہ عنہ کی باتوں پر حضور ﷺ کا مسکرانا ﴾

حضرت ابن عباس رضی اللہ عنہما فرماتے ہیں میرے دل میں بڑی آرزو تھی کہ میں حضرت عمر رضی اللہ عنہ سے حضور ﷺ کی ازواج مطہرات میں سے ان دو عورتوں کے بارے میں پوچھوں جن کے بارے میں اللہ تعالیٰ نے فرمایا ہے:

(۱) کنز العمال (۷/۳۰)، البدایة و النہایة (۴/۲۳۸)، حیلۃ الصعابة (۱/۲۱۵)۔

﴿إِنْ تَتُوبَا إِلَى اللَّهِ فَقَدْ صَغَتْ قُلُوبُكُمَا﴾ (۱)

”(اے نبی کی بیویو!) اگر تم اللہ کے حضور توبہ کر لو (یہ یہی مناسب ہے)

کیونکہ تم دونوں کے دل مائل ہو گئے ہیں“

لیکن بہت عرصہ تک مجھے پوچھنے کا موقع نہ ملا آخر ایک مرتبہ حضرت عمر رضی اللہ عنہ حج پر تشریف لے گئے میں بھی ان کے ساتھ حج پر گیا ہم لوگ سفر کر رہے تھے کہ حضرت عمر رضی اللہ عنہ ضرورت سے راستے سے ایک طرف کوچلے گئے میں بھی پانی کا برتن لے کر ان کے ساتھ ہولیا آپ ضرورت سے فارغ ہو کر میرے پاس واپس تشریف لانے میں نے آپ کے ہاتھوں پر پانی ڈالا آپ نے وضو کیا۔ میں نے کہا اے امیر المؤمنین! نبی کریم ﷺ کی ازواج مطہرات میں سے دو عورتیں کون ہیں جن کے بارے میں اللہ تعالیٰ نے یہ فرمایا ہے:

﴿إِنْ تَتُوبَا إِلَى اللَّهِ فَقَدْ صَغَتْ قُلُوبُكُمَا﴾ (۲)

”(اے نبی کی بیویو!) اگر تم اللہ کے حضور توبہ کر لو (یہ یہی مناسب ہے)

کیونکہ تم دونوں کے دل مائل ہو گئے ہیں“

حضرت عمر رضی اللہ عنہ نے کہا اے ابن عباس! تم پر تعجب ہے (کہ علم میں اتنے مشہور ہو اور پھر بھی تمہیں معلوم نہیں کہ یہ عورتیں کون ہیں) حضرت عمر رضی اللہ عنہ کو اس سوال پر تعجب تو ہوا لیکن پھر انہوں نے سارا قصہ سنایا کچھ نہیں چھپایا اور فرمایا ”وہ دونوں حفصہ رضی اللہ عنہا اور عائشہ رضی اللہ عنہا ہیں، پھر تفصیل سے سارا قصہ سنانے لگے اور فرمایا:

”ہم قریش قبیلہ والے عورتوں پر غالب تھے جب ہم مدینہ آئے تو دیکھا کہ یہاں کے مردوں پر عورتیں غالب ہیں تو ہماری عورتیں ان کی عورتوں سے سیکھنے لگیں، میرا گھر موالی میں قبیلہ بنو امیہ بن زید میں تھا۔ میں ایک دن اپنی بیوی پر ناراض ہوا تو وہ آگے سے جواب دینے لگی میں اس کے یوں جواب دینے سے بڑا حیران ہوا، کیونکہ یہ میرے لئے بالکل نئی بات تھی وہ کہنے لگی ”آپ میرے جواب دینے سے کیوں حیران ہو رہے ہیں وہ تو اللہ کی قسم! حضور ﷺ کی ازواج مطہرات بھی آپ کو جواب دے دیتی ہیں بلکہ بعض تو ناراض ہو کر

(۱) التحريم: ۴ (۲) التحريم: ۴

حضور ﷺ کو سارا دن رات تک چھوڑے رکھتی ہیں“

میں یہ سن کر گھر سے چلا اور حفصہ رضی اللہ عنہا کے پاس گیا اور میں نے کہا ”کیا تم رسول اللہ ﷺ کو جواب دیتی ہو؟“

اس نے کہا ”جی ہاں“

میں نے کہا ”تم میں سے کچھ عورتیں حضور ﷺ کو سارا دن رات تک چھوڑے رکھتی ہیں“

اس نے کہا ”جی ہاں“

میں نے کہا ”تم میں سے جو بھی ایسا کرے گی وہ تو اپنا بڑا نقصان کرے گی اور اگر اللہ کے رسول ﷺ کے ناراض ہونے کی وجہ سے اللہ ناراض ہو گئے تو پھر تو وہ ہلاک و برباد ہو جائے گی اس لئے آئندہ کبھی حضور ﷺ کو آگے سے جواب نہ دینا اور ان سے کچھ نہ مانگنا اور مجھ سے جو چاہے مانگ لینا اور تم اپنی پڑوسن یعنی حضرت عائشہ رضی اللہ عنہا سے دھوکہ نہ کھاؤ (کہ وہ حضور ﷺ کو آگے سے جواب دے دیتی ہے اور حضور ﷺ سے ناراض ہو جاتی ہے وہ ایسا کر سکتی ہے) کیونکہ وہ تم سے زیادہ خوبصورت ہے اور حضور ﷺ کی اس سے تم سے زیادہ محبت ہے“ (تم ایسا نہ کرو)

حضرت عمر رضی اللہ عنہ نے فرمایا میرا ایک انصاری پڑوسی تھا ہم دونوں باری باری حضور ﷺ کی خدمت میں جایا کرتے تھے، ایک دن وہ جاتا اور سارے دن میں، جو وحی نازل ہوتی یا اور کوئی بات پیش آتی وہ شام کو آ کر مجھے بتا دیتا اور ایک دن میں جاتا اور شام کو واپس آ کر سب کچھ اسے بتا دیتا۔ ان دنوں ہمارے ہاں اس کا بہت چرچا تھا کہ قبیلہ غسان ہم پر چڑھائی کرنے کے لئے تیاری کر رہا ہے۔ چنانچہ ایک دن میرا یہ پڑوسی حضور ﷺ کی خدمت میں گیا اور عشاء میں میرے پاس واپس آیا اس نے میرا دروازہ کھٹکھٹایا اور مجھے آواز دی میں باہر آیا اس نے کہا ”ایک بہت بڑا حادثہ پیش آ گیا ہے“

میں نے کہا ”کیا ہوا؟ کیا غسان نے چڑھائی کر دی ہے؟“

اس نے کہا ”نہیں، بلکہ اس سے بھی بڑا اور زیادہ پریشان کن حادثہ پیش آیا ہے۔“

حضور ﷺ نے اپنی ازواج مطہرات کو طلاق دے دی ہے“
میں نے کہا ”حفصہ تو نامراد ہوگئی اور گھائے میں پڑ گئی اور مجھے تو پہلے ہی خطرہ تھا کہ
ایسا ہو جائے گا“

صبح کی نماز پڑھ کر میں نے کپڑے پہنے اور مدینہ گیا وہاں سیدھا حفصہ کے ہاں گیا وہ
رور ہی تھی۔ میں نے پوچھا ”کیا حضور ﷺ نے تم سب کو طلاق دے دی ہے؟“
انہوں نے کہا ”یہ تو مجھے معلوم نہیں ہے البتہ حضور ﷺ ہم سے الگ ہو کر اس
بالا خانہ میں تشریف فرما ہیں“

پھر میں آپ ﷺ کے سیاہ غلام کے پاس آیا اور اس سے کہا عمر کو اندر آنے کی
اجازت لے دو۔ وہ غلام اندر گیا اور باہر آیا پھر اس نے کہا ”میں نے حضور ﷺ سے آپ کا
ذکر کیا لیکن حضور ﷺ خاموش رہے“

پھر میں (مسجد) چلا گیا جب میں منبر کے پاس پہنچا تو دیکھا کہ بہت سے لوگ بیٹھے
ہوئے ہیں ان میں سے کچھ لوگ رور رہے ہیں۔ کچھ دیر بیٹھا رہا پھر جب میری بے چینی بڑھی تو
میں نے جا کر پھر اس غلام سے کہا عمر کو اجازت لے دو وہ اندر گیا پھر اس نے باہر آ کر کہا میں
نے حضور ﷺ سے آپ کا ذکر کیا لیکن حضور ﷺ خاموش رہے۔

میں لوٹنے لگا تو غلام نے مجھے بلایا اور کہا آپ اندر چلے جائیں حضور ﷺ نے
اجازت دے دی ہے میں نے اندر جا کر حضور ﷺ کو سلام کیا آپ ایک خالی بورے پر ٹیک
لگا کر بیٹھے ہوئے تھے اور بورے کے نشانات آپ کے جسم اطہر پر ابھرے ہوئے تھے میں نے
عرض کیا ”یا رسول اللہ! آپ نے اپنی بیویوں کو طلاق دے دی ہے؟“
حضور ﷺ نے میری طرف سر اٹھا کر فرمایا ”نہیں“

میں نے (خوشی کی وجہ سے) کہا ”اللہ اکبر! یا رسول اللہ! آپ نے ہمیں دیکھا ہوگا کہ
ہم قریشی لوگ اپنی عورتوں پر غالب تھے جب ہم مدینہ آئے تو ہمیں یہاں ایسے لوگ ملے جن
پر ان کی عورتیں غالب تھیں تو ہماری عورتیں ان کی عورتوں سے سیکھنے لگیں ایک دن میں اپنی بیوی
پر ناراض ہوا تو وہ آگے سے مجھے جواب دینے لگی میں اس کے جواب دینے پر بڑا حیران ہوا

اس نے کہا آپ میرے جواب دینے پر کیا حیران ہو رہے ہیں حضور ﷺ کی ازواج مطہرات حضور ﷺ کو جواب دیتی ہیں بلکہ سارا دن رات تک حضور ﷺ کو چھوڑے رکھتی ہیں میں نے کہا ان میں سے جو بھی ایسا کرے گی وہ نامراد ہوگی اور گھانٹے میں رہے گی اگر اللہ کے رسول کے ناراض ہونے کی وجہ سے اللہ ناراض ہو گئے تو وہ تو ہلاک و برباد ہو جائے گی“

میری یہ بات سن کر حضور ﷺ مسکرانے لگے۔ میں نے کہا ”یا رسول اللہ! پھر میں حفصہ کے پاس آیا اور میں نے اسے کہا تم اپنی پڑوسن (حضرت عائشہ رضی اللہ عنہا) سے دھوکہ نہ کھانا وہ تم سے زیادہ خوبصورت ہے اور حضور ﷺ کو اس سے تم سے زیادہ محبت ہے“

حضور ﷺ دوبارہ مسکرائے۔ میں نے کہا ”یا رسول اللہ! جی لگانے کی اور بات کروں؟“

آپ ﷺ نے فرمایا ”کرو“

پھر میں بیٹھ گیا اور سر اٹھا کر حضور ﷺ کے گھر پر نظر ڈالی تو اللہ کی قسم! مجھے صرف تین کھالیں بغیر رنگی ہوئی نظر آئیں۔ میں نے کہا ”یا رسول اللہ! آپ دعا کریں کہ اللہ تعالیٰ آپ کی امت پر وسعت فرمادے اللہ تعالیٰ نے روم اور فارس پر وسعت کر رکھی ہے، حالانکہ وہ اللہ کی عبادت نہیں کرتے ہیں“

اس پر آپ سیدھے ہو کر بیٹھ گئے اور آپ نے فرمایا ”اے ابن خطاب! کیا تم ابھی تک شک میں ہو؟ ان لوگوں کو ان کی نیکیوں کا بدلہ دنیا ہی میں دے دیا گیا ہے“

میں نے کہا ”یا رسول اللہ! میرے لئے استغفار فرمادیں“

چونکہ حضور کو اپنی ازواج مطہرات پر زیادہ غصہ آ گیا تھا اس وجہ سے آپ نے قسم کھالی تھی کہ ایک مہینہ تک ان کے پاس نہیں جائیں گے آخر اللہ تعالیٰ نے حضور ﷺ کو متنبہ فرمایا۔ (۱)

(۱) صحیح البخاری، کتاب النکاح، باب موعظة الرجل بابنته لحال زوجها، رقم: ۴۷۹۲، صحیح مسلم، کتاب الطلاق، باب فی الإیلاء، واعتزال النساء و التخییر، رقم: ۲۷۰۷، سنن الترمذی، کتاب تفسیر القرآن عن رسول اللہ صلی اللہ علیہ وسلم، باب ومن سورة التحريم، رقم: ۳۲۴۰، مسند أحمد، رقم: ۲۱۷

حضور ﷺ کی حضرت ابو ذر رضی اللہ عنہ کو نصیحت

حضرت اسماء بنت یزید رضی اللہ عنہا فرماتی ہیں کہ حضرت ابو ذر غفاری رضی اللہ عنہ حضور اقدس ﷺ کی خدمت کیا کرتے تھے۔ جب حضور ﷺ کی خدمت سے فارغ ہو جاتے تو مسجد میں آ جایا کرتے۔ مسجد ہی میں ان کا گھر تھا اسی میں وہ لیٹ جایا کرتے تھے۔ ایک رات حضور ﷺ مسجد میں تشریف لائے تو دیکھا کہ حضرت ابو ذر رضی اللہ عنہ مسجد میں زمین پر لیٹے ہوئے سو رہے ہیں۔ حضور ﷺ نے ان کو پاؤں سے (اٹھانے کے لئے) ہلکی سی ٹھوکر ماری۔ وہ سیدھے ہو کر بیٹھ گئے۔ حضور ﷺ نے ان سے فرمایا ”کیا میں تمہیں مسجد میں سوتا ہوا نہیں دیکھ رہا ہوں؟“

انہوں نے کہا ”یا رسول اللہ! میں اور کہاں سوؤں؟ اس مسجد کے علاوہ میرا اور کوئی گھر نہیں ہے“

پھر حضور ﷺ ان کے پاس بیٹھ گئے اور فرمایا ”جب لوگ تم کو (کسی اجتماعی ضرورت کی وجہ سے) اس مسجد سے نکالیں گے تو تم کیا کرو گے؟“

انہوں نے کہا ”میں ملک شام چلا جاؤں گا کیونکہ شام (پہلے انبیاء علیہم السلام کی) ہجرت کی جگہ ہے اور وہاں ہی میدان حشر ہوگا اور وہ انبیاء کی سر زمین ہے (وہاں بہت نبی ہوئے) اور میں وہاں والوں میں سے بن جاؤں گا“ (یعنی وہاں رہنے لگ جاؤں گا)

حضور ﷺ نے فرمایا ”جب لوگ تمہیں ملک شام سے بھی نکال دیں گے تو پھر کیا کرو گے؟“

انہوں نے کہا ”میں اس مسجد میں یعنی مدینہ واپس آ جاؤں گا۔ یہی میرا گھر اور میری منزل ہوگی“

آپ ﷺ نے فرمایا ”جب لوگ تمہیں اس مسجد سے یعنی مدینہ سے دوبارہ نکال دیں گے تو تمہارا کیا ہوگا؟“

انہوں نے کہا ”میں تلوار لے کر مرتے دم تک (ان سے) لڑتا ہوں گا“

حضور ﷺ انہیں دیکھ کر مسکرائے اور انہیں ہاتھ سے تھیلی دی اور فرمایا ”کیا میں تمہیں اس سے بہتر بات نہ بتلاؤں؟“

انہوں نے کہا ”یا رسول اللہ ﷺ! ضرور بتادیں، میرے ماں باپ آپ پر قربان ہوں“

حضور ﷺ نے فرمایا ”وہ تمہیں آگے سے پکڑ کر جدھر لے جائیں تم ادھر چلے جانا اور پیچھے سے تمہیں جدھر کو چلائیں تم ادھر کو چلے جانا (یعنی جیسے وہ کہیں ویسے کرتے رہنا) یہاں تک کہ اسی حال میں آ کر مجھ سے مل لینا“

ابن جریر رضی اللہ عنہ نے اس جیسی حدیث خود حضرت ابوذر غفاری رضی اللہ عنہ سے نقل کی ہے۔ اس میں یہ ہے:

حضور ﷺ نے فرمایا ”جب تمہیں (مدینہ سے) دوبارہ نکالا جائے گا تو تم کیا کرو گے؟“

میں نے عرض کیا ”میں تلوار لے کر نکالنے والوں کو ماروں گا“

آپ ﷺ نے اپنا ہاتھ میرے کندھے پر مارا اور فرمایا ”اے ابوذر! تم (ان نکالنے والوں کو) معاف کر دینا اور وہ تمہیں آگے سے پکڑ کر جہاں لے جائیں وہاں چلے جانا اور پیچھے سے تمہیں جدھر کو چلائیں تم ادھر کو چلے جانا (یعنی ان کی بات مانتے رہنا) چاہے تم کو یہ معاملہ ایک کالے غلام کے ساتھ کیوں نہ کرنا پڑے“ (۱)

حضرت زید بن سعنے رضی اللہ عنہ سے حضور ﷺ کا معاملہ

حضرت زید بن سعنے رضی اللہ عنہ کا شمار جید یہودی علما میں ہوتا تھا۔ آپ کا قبول اسلام، اسلام کی حقانیت کی ایک دلیل ہے۔ آپ کے قبول اسلام کا واقعہ حضرت عبداللہ بن سلام رضی اللہ عنہ نے ان الفاظ میں بیان فرمایا ہے۔

حضرت عبداللہ بن سلام رضی اللہ عنہ فرماتے ہیں کہ جب اللہ عزوجل نے حضرت زید بن

(۱) حیاة الصحابة (۲/۹۶)

سعد بن ابی وقاصؓ کو ہدایت سے نوازنے کا ارادہ فرمایا تو حضرت زید بن سعد نے اپنے دل میں کہا کہ حضور ﷺ کے چہرہ پر نگاہ پڑتے ہی میں نے نبوت کی تمام نشانیوں کو حضور ﷺ کے چہرے میں پایا تھا لیکن دو نشانیاں ایسی ہیں جن کو میں نے آپ میں ابھی تک آزمایا نہیں ہے۔ ایک تو یہ کہ نبی کی بردباری اس کے جلد غصہ میں آجانے پر غالب ہوتی ہے دوسرے یہ کہ نبی کے ساتھ جتنا زیادہ نادانی کا معاملہ کیا جائے گا اس کی بردباری اتنی بڑھتی جائے گی۔

چنانچہ ایک دن آپ حجروں سے باہر تشریف لائے۔ آپ کے ساتھ حضرت علی بن ابی طالبؓ بھی تھے۔ آپ کے پاس ایک آدمی اونٹنی پر سوار ہو کر آیا جو بظاہر بدو معلوم ہوتا تھا۔ اس نے کہا ”یا رسول اللہ! فلاں قبیلہ کی بستی میں میرے چند ساتھی مسلمان ہو چکے ہیں۔ میں نے ان سے کہا تھا کہ اگر وہ اسلام قبول کر لیں گے تو ان پر رزق کی بڑی وسعت ہو جائے گی لیکن اب وہاں قحط سالی آگئی اور بارش بالکل نہیں ہو رہی ہے۔ یا رسول اللہ! مجھے اس بات کا خطرہ ہے جیسے وہ لالچ میں آکر اسلام میں داخل ہوئے۔ اسی طرح لالچ میں آکر کہیں وہ اسلام سے نکل نہ جائیں۔ اگر آپ مناسب سمجھیں تو ان کی مدد کے لئے کچھ بھیج دیں“

آپ کے پہلو میں جو آدمی تھا آپ نے اس کی طرف دیکھا۔ میرا خیال یہ ہے کہ وہ حضرت علیؓ تھے، اس آدمی نے کہا یا رسول اللہ! اس مال میں سے تو کچھ نہیں بچا۔ میں نے آپ کے قریب جا کر کہا ”ابے محمد! اگر آپ چاہیں تو میں پیسے آپ کو ابھی دے دیتا ہوں اور اس کے بدلہ میں آپ فلاں قبیلہ کے باغ کی اتنی کھجوریں مجھے فلاں وقت تک دے دیں“

آپ نے فرمایا ”ٹھیک ہے لیکن کسی کے باغ کو معین مت کرو“
میں نے کہا ”چلو ٹھیک ہے چنانچہ آپ نے مجھ سے یہ سودا کر لیا“
میں نے اپنی کمر سے ہمیانی کھولی اور ان کھجوروں کے بدلہ میں آپ کو اسی مثقال سونا دے دیا۔ آپ نے وہ سارا سونا اس آدمی کو دے دیا اور اس سے فرمایا لو یہ ان کی امداد کے لئے لے جاؤ اور ان میں برابر تقسیم کر دینا۔

ابھی مقررہ میعاد میں ابھی دو تین دن باقی تھے کہ حضور ﷺ (کسی دن نماز جنازہ

پڑھانے کے لئے) باہر تشریف لائے اور آپ کے ساتھ حضرت ابو بکر، حضرت عمر اور حضرت عثمان رضی اللہ عنہم اور چند صحابہ بھی تھے۔ جب آپ نماز جنازہ پڑھا چکے اور ایک دیوار کے قریب بیٹھنے کے لئے تشریف لے گئے تو میں نے آگے بڑھ کر آپ کا گریبان پکڑ لیا اور غصہ والے چہرے سے میں نے آپ کی طرف دیکھا اور میں نے آپ سے کہا ”او محمد! آپ میرا حق کیوں ادا نہیں کرتے ہیں؟ اللہ کی قسم! تم اولاد عبدالمطلب نے تو مال مٹول کرنا ہی سیکھا ہے اور اب ساتھ رہ کر بھی یہی نظر آیا ہے“

اتنے میں میری نظر حضرت عمر رضی اللہ عنہ پر پڑی تو غصہ کے مارے ان کی دونوں آنکھیں گول آسمان کی طرح گھوم رہی تھیں۔ انہوں نے مجھے گھور کر دیکھا اور کہا ”اے اللہ کے دشمن! تو اللہ کے رسول ﷺ کو وہ باتیں کہہ رہا ہے جو میں سن رہا ہوں اور ان کے ساتھ وہ سلوک کر رہا ہے جو میں دیکھ رہا ہوں۔ اگر آپ کی مجلس کے ادب کا لحاظ نہ ہوتا تو ابھی اپنی تلوار سے تیری گردن اڑا دیتا“

حضور ﷺ مجھے بڑے سکون اور مسکراہٹ بھرے چہرے سے دیکھ رہے تھے آپ نے فرمایا ”اے عمر! مجھے اور اسے کسی اور چیز کی ضرورت تھی۔ مجھے تم اچھی طرح اور جلدی ادا کرنے کو کہتے اور اس ذرا سلیقہ سے مطالبہ کرنے کو کہتے۔ اے عمر! تم نے بے جاؤ اور جتنا ان کا حق بنتا ہے وہ بھی ان کو دو اور جو تم نے ان کو دھمکایا ہے اس بدلے میں ان کو بیس صاع کھجور اور دو“

حضرت عمر رضی اللہ عنہ مجھے لے گئے اور جتنی میری کھجوریں تھیں وہ بھی مجھے دیں اور بیس صاع کھجوریں مزید بھی دیں۔ میں نے کہا ”یہ زیادہ کھجوریں کیوں دے رہے ہو؟“

حضرت عمر رضی اللہ عنہ نے کہا ”مجھے حضور ﷺ نے فرمایا تھا کہ میں نے جو تم کو دھمکایا ہے اس کے بدلے میں تم کو مزید کھجوریں بھی دوں“

میں نے کہا ”اے عمر! کیا تم مجھ کو جانتے ہو؟“

حضرت عمر رضی اللہ عنہ نے کہا ”نہیں“

میں نے کہا ”میں زید بن سعہ ہوں“

حضرت عمر رضی اللہ عنہ نے کہا (اتنے بڑے عالم ہو کر) ”تم نے اللہ کے رسول ﷺ کے ساتھ ایسا سلوک کیوں کیا؟ اور ان کو ایسی باتیں کیوں کہیں؟“

میں نے کہا ”اے عمر! حضور ﷺ کے چہرے پر نگاہ پڑتے ہی میں نے نبوت کی تمام نشانیوں کو حضور ﷺ کے چہرہ میں پالیا تھا لیکن دو نشانیاں ایسی تھیں جن کو میں نے آپ میں ابھی تک آزمایا نہیں تھا۔ ایک یہ کہ نبی ﷺ کی بردباری اس کے جلد غصہ میں آجانے پر غالب ہوتی ہے دوسری یہ کہ نبی ﷺ کے ساتھ جتنا نادانی کا معاملہ کیا جائے گا اس کی بردباری اتنی بڑھتی جائے گی اور اب میں نے ان دونوں باتوں کو بھی آزمایا ہے۔ اے عمر! میں تمہیں اس بات پر گواہ بناتا ہوں کہ میں اللہ کے رب ہونے پر اور اسلام کے دین ہونے پر اور محمد ﷺ کے نبی ہونے پر دل سے راضی ہوں اور اس بات پر گواہ بناتا ہوں کہ میرا آدھا مال محمد ﷺ کی ساری امت کے لیے وقف ہے اور میں مدینہ میں سب سے زیادہ مالدار ہوں“

وہاں سے حضرت عمر رضی اللہ عنہ اور حضرت زید رضی اللہ عنہ حضور ﷺ کی خدمت میں واپس گئے

اور حضرت زید رضی اللہ عنہ نے پہنچتے ہی کہا:

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ

اور حضور ﷺ پر ایمان لے آئے اور آپ کی تصدیق کی اور آپ کے ہاتھ پر بیعت کی اور حضور ﷺ کے ساتھ بہت سے غزوات میں شریک رہے اور غزوہ تبوک میں واپس آتے ہوئے نہیں بلکہ آگے بڑھتے ہوئے انہوں نے وفات پائی۔ اللہ تعالیٰ حضرت زید رضی اللہ عنہ پر اپنی رحمتیں نازل فرمائے۔ (۱)

﴿ حضرت علی رضی اللہ عنہ کا ایک سوال ﴾

حضرت علی رضی اللہ عنہ فرماتے ہیں کہ مجھے مذی بہت زیادہ آتی تھی، جب میری مذی خارج ہوتی تو میں غسل کرنے لگتا۔ میں نے حضرت مقدم رضی اللہ عنہ سے کہا کہ اس بارے میں حضور ﷺ سے سوال کریں۔ انہوں نے حضور ﷺ سے سوال کیا تو آپ ﷺ مسکرا دیئے اور فرمایا

(۱) حياة الصحابة (۱، ۱۹۷، ۱۹۹)، الاصابة (۱، ۵۶۶)

✽ حضرت عباس رضی اللہ عنہ کو دیکھ کر حضور ﷺ کا مسکرانا ✽

ایک مرتبہ حضرت عباس بن عبدالمطلب رضی اللہ عنہ ایک مرتبہ خوبصورت لباس پہنے عمدہ بال بنائے حضور ﷺ کی خدمت میں حاضر ہوئے تو حضور ﷺ انہیں دیکھ کر مسکرائے تو حضرت عباس رضی اللہ عنہ نے عرض کیا ”یا رسول اللہ! آپ کیوں مسکرائے، اللہ تعالیٰ آپ کو مسکراتا رکھے“ حضور ﷺ نے فرمایا ”مجھے نبی کے چچا کا حسن و جمال اچھا لگا تو میں مسکرانے لگا“ حضرت عباس رضی اللہ عنہ نے فرمایا ”آدمیوں کا جمال کہاں ہوتا ہے؟“ آپ ﷺ نے فرمایا ”زبان میں“ (۲)

✽ ہر مشکل کے ساتھ آسانی ہے ✽

حضرت حسن رضی اللہ عنہ فرماتے ہیں کہ جب قرآن مجید کی درج ذیل آیت نازل ہوئی:

﴿فَبَانَ مَعَ الْعُسْرِ يُسْرًا ۝ إِنَّ مَعَ الْعُسْرِ يُسْرًا ۝﴾ (۳)

”بے شک ہر مشکل کے ساتھ آسانی ہے، بے شک ہر مشکل کے ساتھ آسانی ہے“

تو حضور ﷺ انتہائی شاداں و فرحاں باہر تشریف لائے، آپ کے چہرہ انور پر مسکراہٹ طاری تھی اور آپ فرما رہے تھے ”ایک مشکل دو آسانیوں پر غالب نہیں آسکتی، بے شک مشکل کے ساتھ آسانی ہے، بے شک مشکل کے ساتھ آسانی ہے“ (۴)

(۱) مسند أحمد، رقم: ۸۶۸ (۲/۳۷۴)

(۲) المستدرک للحاکم، رقم: ۵۴۳۳ (۱۲/۳۵۴)

(۳) الانشراح: ۶۰

(۴) شعب الإيمان للبيهقي، رقم: ۹۶۵۷ (۲۰/۴۷۵)، المستدرک للحاکم، رقم: ۳۹۱۰

(۹/۱۷۳)

﴿ حضرت ابوذر غفاری رضی اللہ عنہ کا ایک واقعہ ﴾

حضرت ابوذر غفاری رضی اللہ عنہ فرماتے ہیں کہ رسول اللہ ﷺ نے مجھے اونٹوں کا نگران مقرر کیا جس کی وجہ سے مجھے پانی سے دور رہنا تھا، میری بیوی میرے ساتھ تھی، جس کی وجہ سے مجھے جنابت لاحق ہوئی تو میرے دل میں خیال آیا کہ میں تو اس طرح ہلاک ہو جاؤں گا۔ پس میں اونٹ پر بیٹھا اور نصف نہار کے وقت رسول اللہ ﷺ کی خدمت میں پہنچا۔ آپ اپنے کچھ صحابہ کے ساتھ مسجد کے سائے میں تشریف فرما تھے۔ میں اونٹ سے اتر اور میں نے عرض کیا ”یا رسول اللہ! میں ہلاک ہو گیا!“

آپ ﷺ نے پوچھا ”تم کیسے ہلاک ہو گئے؟“

میں نے ساری بات عرض کی تو حضور ﷺ مسکرا دیئے۔ پس آپ نے پانی کا ایک برتن منگوا لیا اور میں نے اونٹ کا پردہ کر کے غسل کیا۔ میں غسل کرنے کے بعد حاضر خدمت ہوا تو حضور ﷺ نے فرمایا کہ جب تک تمہیں پانی نہ ملے پاک مٹی پاک کرنے والی ہے، خواہ اس میں دس سال ہی کیوں نہ گذر جائیں۔ اور جب تمہیں پانی مل جائے تو پانی استعمال کرو۔ (۱)

﴿ حضرت عمرو بن عاص رضی اللہ عنہ کی امامت ﴾

حضرت عمرو بن عاص رضی اللہ عنہ فرماتے ہیں کہ غزوة ذات السلاسل کے دوران ایک سرد رات میں مجھے احتلام ہو گیا۔ مجھے اس بات کا ڈر تھا کہ اگر میں نے وضو کیا تو میں ہلاک ہو جاؤں گا، چنانچہ میں نے تیمم کیا اور اپنے ساتھیوں کو صبح کی نماز پڑھا دی۔ لوگوں نے اس سارے ماجرے کا نبی پاک ﷺ سے ذکر کیا تو آپ ﷺ نے مجھ سے فرمایا ”اے عمرو! تم نے اپنے ساتھیوں کو جنبی حالت میں نماز پڑھا دی!“ میں نے آپ ﷺ کو اپنا عذر بتایا اور پھر عرض کیا کہ میں نے اللہ تعالیٰ کا یہ ارشاد سن رکھا ہے:

(۱) مسند أحمد، رقم: ۱۹۳۹۵ (۱/۹۵)

(۲) النساء: ۲۹

﴿إِنَّ اللَّهَ كَانَ بِكُمْ رَحِيمًا﴾ (۲)

”بے شک اللہ تعالیٰ تمہارے ساتھ مہربانی کا معاملہ کرنے والا ہے“
یہ سن کر آپ ﷺ مسکرا دیئے اور آپ نے کوئی بات نہ فرمائی۔ (۳)

☆☆☆

(۳) سنن أبی داؤد، کتاب الطہارۃ، باب إذا خاف الحنب البرد أیتیم، رقم:

۲۰۸۳، مسند أحمد، رقم: ۱۷۱۴۴

باب دوم

غزوات میں

نبی پاک ﷺ کی مسکراہٹیں

غزوات میں

نبی پاک ﷺ کی مسکراہٹیں

﴿میرے ماں باپ تم پر قربان!﴾

حضرت عامر بن سعد رضی اللہ عنہما کہتے ہیں کہ (میرے والد) حضرت سعد رضی اللہ عنہ نے فرمایا کہ حضور اقدس ﷺ غزوہ خندق کے دن اتنا ہنسے کہ آپ کے دندان مبارک ظاہر ہو گئے۔ حضرت عامر کہتے ہیں کہ میں نے پوچھا کہ کس بات پر ہنستے تھے؟ حضرت سعد رضی اللہ عنہ نے کہا کہ ایک کافر ڈھال لئے ہوئے تھا اور میں بڑا ماہر تیر انداز تھا لیکن وہ اپنی ڈھال کو ادھر ادھر کر لیتا تھا جس کی وجہ سے اپنی پیشانی کا بچاؤ کر لیتا تھا۔ (گویا مقابلہ میں حضرت سعد کا تیر لگنے نہ دیتا تھا حالانکہ یہ مشہور تیر انداز تھے) میں نے ایک مرتبہ تیر نکالا (اور اس کو کمان میں کھینچ کر انتظار میں رہا) جس وقت اس نے ڈھال سے سر اٹھایا فوراً ایسا لگایا کہ پیشانی سے چوکانہیں اور وہ فوراً گر گیا۔ اس کی ٹانگ بھی اوپر کواٹھ گئی اس پر حضور ﷺ اتنا ہنسے کہ آپ ﷺ کے دندان مبارک ظاہر ہو گئے۔ (۱)

﴿حضرت سلمہ بن اکوع رضی اللہ عنہ کی بیعت﴾

حضرت سلمہ بن اکوع رضی اللہ عنہ فرماتے ہیں کہ ہم نبی کریم ﷺ کے ساتھ حدیبیہ آئے،

(۱) صحیح مسلم، کتاب فضائل الصحابة، باب فی فضل سعد بن ابی وقاص، رقم:

اس وقت ہم چودہ سو آدمی تھے اور ہمارے پاس صرف پچاس بکریاں تھیں جو اس کثیر تعداد کو سیراب کرنے کے لئے کافی نہ تھیں، لہذا نبی پاک ﷺ ایک خشک کنویں کے کنارے بیٹھے اور وہاں آپ نے دعا فرمائی یا اپنا لعاب دہن اس کنویں ڈالنا تو کنویں سے پانی ابلنے لگا اور لشکر کی سیرابی کا انتظام ہو گیا۔

اس کے بعد آپ ﷺ نے درخت کے نیچے بیٹھ کر لوگوں کو بیعت کرنا شروع کیا تو سب سے پہلے میں آپ ﷺ کے ہاتھ پر بیعت ہوا۔ پھر دوسرے لوگ بیعت ہونے لگے۔ جب آدھے لوگ بیعت ہو گئے تو آپ ﷺ نے فرمایا ”اے سلمہ! آؤ تم بھی بیعت ہو جاؤ“ میں نے کہا کہ میں تو سب سے پہلے بیعت ہو چکا ہوں“

آپ ﷺ نے فرمایا ”پھر آ جاؤ“ چنانچہ میں نے دوسری مرتبہ آپ ﷺ کے ہاتھ پر بیعت کی۔ آپ ﷺ نے مجھے دیکھا کہ میرے پاس کوئی اسلحہ وغیرہ نہیں ہے تو آپ نے ایک کمان مجھے عطا فرمادی۔ پھر لوگ حضور ﷺ کے ہاتھ پر بیعت ہونے لگے، جب آخر میں کچھ لوگ رہ گئے تو آپ ﷺ نے مجھ سے فرمایا ”اے سلمہ! آؤ تم بھی بیعت ہو جاؤ“ میں نے عرض کیا ”یا رسول اللہ! میں سب لوگوں سے پہلے اور درمیان میں دو مرتبہ آپ کے ہاتھ پر بیعت کر چکا ہوں“

آپ ﷺ نے فرمایا ”پھر آ جاؤ“

چنانچہ میں تیسری مرتبہ آپ ﷺ کے ہاتھ پر بیعت ہوا تو آپ ﷺ نے مجھ سے پوچھا ”تمہاری وہ کمان کہاں ہے جو میں نے تمہیں ابھی دی تھی؟“ میں نے عرض کیا ”یا رسول اللہ! وہ کمان تو میں نے اپنے چچا عامر کو دے دی ہے کیونکہ ان کے پاس کوئی ہتھیار وغیرہ نہیں تھا“

یہ سن کر نبی پاک ﷺ مسکرا دیئے اور فرمایا ”تم بھی اس شخص کی طرح ہو جس نے یہ دعا کی تھی کہ یا اللہ! مجھے ایسا محبوب عطا فرما جو مجھے میری اپنی جان سے بھی زیادہ محبوب ہو“ (۱)

(۱) صحیح مسلم، کتاب الجہاد والسیر، باب غزوة ذی قرد وغیرہا، رقم: ۳۳۷۲

ہم کل کوچ کر جائیں گے!

حضرت عبد اللہ بن عمر رضی اللہ عنہما فرماتے ہیں کہ نبی پاک ﷺ نے کچھ دن طائف کا محاصرہ کیا، ابھی قتال کی نوبت نہ آئی تھی کہ آپ ﷺ نے یہ اعلان فرمادیا کہ ہم کل یہاں سے کوچ کر جائیں گے۔

آپ ﷺ کا یہ فیصلہ آپ کے جان نثار ساتھیوں پر شاق گذرا کہ ابھی تک ہم نے یہ علاقہ فتح نہیں کیا تو واپس کیسے چلے جائیں۔ ان حضرات کی یہ خواہش دیکھ کر آپ ﷺ نے انہیں قتال کی اجازت دے دی۔ لیکن اہل اسلام کو طائف کے جنگجو لوگوں کی طرف سے سخت مزاحمت کا سامنا کرنا پڑا جس کے نتیجے میں بہت سے مسلمان مجاہدین زخمی ہو گئے۔

پھر دوبارہ آپ ﷺ نے اعلان فرمایا کہ ہم کل یہاں سے کوچ کر جائیں گے۔ یہ اعلان سن کر لشکر کے دل میں انسانی تقاضے کے تحت خوشی کی لہر دوڑ گئی۔ لشکر کی یہ صورت حال دیکھ کر آپ ﷺ مسکرا دیئے۔ (۱)

رسول اللہ ﷺ کی برکت

حضرت ابو عمرہ انصاری رضی اللہ عنہ فرماتے ہیں ہم ایک غزوے میں حضور ﷺ کے ساتھ تھے لوگوں کو سخت بھوک لگی تو لوگوں نے حضور ﷺ سے کچھ اونٹ ذبح کرنے کی اجازت لی اور عرض کیا یہ گوشت کھانے سے اللہ ہمیں اتنی طاقت دے دیں گے جس سے ہم منزل تک پہنچ جائیں گے۔

حضرت عمر بن خطاب رضی اللہ عنہ نے دیکھا کہ حضور ﷺ نے کچھ اونٹ ذبح کرنے کی اجازت دینے کا ارادہ کر لیا ہے تو عرض کیا ”یا رسول اللہ! کل جب ہم بھوکے اور پیدل دشمن کا

(۱) صحیح البخاری، کتاب المغازی، باب غزوة الطائف فی شوال سنة ثمان، رقم:

۳۹۸۱، صحیح مسلم، کتاب الجهاد والسير، باب غزوة الطائف، رقم: ۳۳۲۹،

مسند أحمد بن حنبل، رقم: ۴۳۶۰

مقابلہ کریں گے تو ہمارا کیا حال ہوگا؟ اس لئے میری رائے یہ ہے کہ اگر آپ مناسب سمجھیں تو لوگوں کے پاس جو توشے بچے ہوئے ہیں وہ منگوا کر جمع کر لیں اور پھر اللہ سے اس میں برکت کی دعا کریں اللہ آپ کی دعا کی برکت سے کھانے میں برکت بھی دے دیں گے اور منزل تک بھی پہنچا دیں گے“

حضور ﷺ نے اس تجویز کو پسند فرمایا اور لوگوں سے ان کے بچے ہوئے توشے منگوائے تو لوگ لانے لگے، کوئی مٹھی بھر کھانے کی چیز لایا کوئی اس سے زیادہ، سب سے زیادہ ایک آدمی ساڑھے تین سیر کھجور لایا۔

حضور ﷺ نے ان تمام چیزوں کو جمع کیا پھر کھڑے ہو کر پچھ دیر دعا کی پھر لشکر والوں سے فرمایا ”اپنے اپنے برتن لے آؤ اور اس میں سے لپیں بھر کر برتنوں میں ڈال لو“۔ آپ کے اس حکم دینے پر لشکر والوں نے اپنے تمام برتن بھر لئے اور کھانے کا جتنا سامان پہلے تھا اتنا پھرنج گیا۔ اسے دیکھ کر حضور ﷺ اتنا ہنسے کہ دندان مبارک نظر آنے لگے۔ آپ ﷺ نے فرمایا ”میں اس بات کی گواہی دیتا ہوں کہ اللہ کے سوا کوئی معبود نہیں اور میں اس بات کی گواہی دیتا ہوں کہ میں اللہ کا رسول ہوں۔ جو بندہ ان دونوں گواہیوں پر ایمان رکھتا ہوگا وہ قیامت کے دن اللہ سے اس حال میں ملے گا کہ جہنم کے اس سے دُور رہنے کا فیصلہ ہو چکا ہوگا۔ (۱)

حضرت ابو ایوب رضی اللہ عنہ، نبی پاک ﷺ کے پہرے دار

حضرت ابو ہریرہ رضی اللہ عنہ فرماتے ہیں کہ جب نبی پاک ﷺ نے حضرت صفیہ رضی اللہ عنہا کے ساتھ پہلی مرتبہ خلوت اختیار فرمائی تو حضرت ابو ایوب انصاری رضی اللہ عنہ اپنے تلوار ہاتھ میں لے کر نبی پاک ﷺ کے دروازے پر پہرہ دینے لگے۔ جب صبح ہوئی اور نبی پاک ﷺ نے انہیں اس حال میں دیکھا تو حیرانگی کا اظہار فرمایا۔ حضرت ابو ایوب انصاری رضی اللہ عنہ نے عرض کیا

(۱) مسند أحمد بن حنبل، مسند المکین، رقم: ۱۴۹۰۲، المسند رک للحاکم (۲/۱۴۲)

البدایة والنهاية (۶/۱۱۴)، طبقات ابن سعد (۱/۱۸۰)، دلائل النبوة، ص: ۱۴۸

”یا رسول اللہ! صفیہ چونکہ ایک نئی زویلی دلہن تھیں اور میں نے ان کے والد، بھائی اور خاوند کو قتل کیا ہے اس لئے مجھے خطرہ تھا کہ کہیں ان کی وجہ سے آپ کو کوئی نقصان نہ پہنچے اس لئے میں پہرے داری کے لئے یہاں کھڑا ہو گیا“

حضور ﷺ ان کی یہ بات سن کر مسکرا دیئے اور انہیں برکت کی دعا دی۔ (۱)

﴿میکائیل علیہ السلام اور حضور ﷺ﴾

حضرت جابر بن عبد اللہ رضی اللہ عنہ فرماتے ہیں کہ ایک غزوہ کے موقع پر نبی پاک ﷺ نماز پڑھ رہے تھے کہ دوران نماز آپ مسکرا دیئے۔ جب آپ نے نماز مکمل فرمائی تو ہم نے عرض کیا ”یا رسول اللہ! ہم نے آپ کو نماز میں مسکراتے دیکھا تھا، اس کی کیا وجہ ہوئی؟“ آپ ﷺ نے فرمایا ”ابھی میکائیل علیہ السلام میرے پاس آئے تھے، ان کے پروں پر غبار کے اثرات تھے، وہ مجھے دیکھ کر مسکرائے تو میں بھی انہیں دیکھ کر مسکرا دیا“ (۲)

﴿مشرق کے کچھ لوگوں کا تذکرہ﴾

حضرت سہل رضی اللہ عنہ فرماتے ہیں کہ غزوہ خندق میں، میں نبی پاک ﷺ کے ساتھ تھا۔ آپ ﷺ نے کدال پکڑی اور اس سے خندق کھودنے لگے۔ اتنے میں ایک پتھر آ گیا تو نبی پاک ﷺ مسکرا دیئے۔ آپ سے مسکراہٹ کی وجہ پوچھی گئی تو آپ نے فرمایا ”مجھے ان لوگوں کی وجہ سے ہنسی آئی جو تمہارے پاس بیڑیوں میں قید کر کے مشرق کی طرف سے لائے جائیں گے، انہیں جنت کی طرف بلایا جائے گا لیکن وہ اسے ناپسند سمجھتے ہوں گے“ (۳)

یعنی انہیں اسلام قبول کر کے جنت کا حق دار بننے کی دعوت دی جائے گی لیکن وہ اس

(۱) المستدرک علی الصحیحین (۴/۳۰)

(۲) سنن البیہقی الکبریٰ (۲/۲۵۲)

(۳) المعجم الکبیر، رقم: ۵۶۰۱، (۶/۱۲۸)، مجمع الزوائد ومنبع الفوائد، باب فیمن

یسلم من الأسری (۲/۴۳۴)، کنز العمال، رقم: ۳۰۰۹۰ (۱۰/۴۵۰)

دعوت کو قبول نہ کریں گے۔

﴿یہ سب کل مسلمانوں کی غنیمت ہوگا﴾

حضرت سہل بن حنظلہ رضی اللہ عنہ فرماتے ہیں کہ ہم لوگ غزوہ حنین میں نبی پاک ﷺ کے ساتھ تھے۔ شام کے وقت جب نماز کا وقت ہوا تو ایک گھڑسوار آیا اور اس نے کہا ”یا رسول اللہ! میں لشکر کے آگے آگے جا رہا تھا، میں فلاں پہاڑ پر چڑھا تو میں نے دیکھا کہ ہوازن سارے کے سارے اپنی عورتوں، جانوروں اور بکریوں کو لے کر حنین کے میدان میں آئے ہوئے ہیں اور ان میں سے کوئی بھی باقی نہیں رہا۔ یہ سن کر نبی پاک ﷺ مسکوائے اور ارشاد فرمایا:

((تلك غنيمۃ المسلمین غدا إن شاء اللہ))

”اگر اللہ نے چاہا تو یہ سب چیزیں کل مسلمانوں کا مالِ غنیمت ہوں گی“

اس کے بعد نبی پاک ﷺ نے لشکر کو مخاطب کرتے ہوئے فرمایا ”آج رات ہمارا پہرہ کون دے گا؟“

حضرت انس بن ابی مرثد غنوی رضی اللہ عنہ بولے ”یا رسول اللہ! میں پہرہ دوں گا“

آپ ﷺ نے انہیں سوار ہونے کا حکم دیا تو وہ سوار ہو کر نبی پاک ﷺ کی خدمت میں حاضر ہوئے۔ آپ ﷺ نے ان سے فرمایا ”اس گھائی کی طرف چلو اور اس کے بالکل اوپر پہنچ جاؤ اور خیال رکھنا کہ ہماری غفلت میں دشمن ہم پر حملہ نہ کرنے پائے“

صبح کے وقت نبی پاک ﷺ نماز کی جگہ تشریف لائے اور آپ نے دو زکعت نماز پڑھی۔ پھر آپ نے پوچھا ”گھڑسوار پہرے دار کی کوئی خبر ہے؟“ ہم نے کہا ”اب تک تو ان کی کوئی خبر نہیں“

پھر آپ ﷺ نے نماز پڑھائی اور گھائی کی طرف رخ کر کے فرمایا ”مبارک ہو، تمہارا گھڑسوار واپس لوٹ آیا ہے“ پھر وہ ہمیں بھی گھائی کی طرف سے آتے ہوئے دکھائی دیئے اور آ کر نبی پاک ﷺ کے پاس کھڑے ہو گئے اور عرض کیا ”جس گھائی پر آپ نے مجھے پہرہ

دینے کا حکم دیا تھا میں ساری رات وہیں پہرہ دیتا رہا۔ جب صبح ہوئی تو میں نے دونوں گھاٹیوں کا چکر لگایا لیکن مجھے کوئی نظر نہ آیا“

آپ ﷺ نے ان سے پوچھا ”کیا تم اپنے گھوڑے سے نیچے اترے تھے؟“ انہوں نے عرض کیا ”صرف نماز اور قضائے حاجت کے لئے اتر تھا“ آپ ﷺ نے ان سے فرمایا:

((قد أوجبت فلاك عليك أن لا تعمل بعده))

”تم پر جنت واجب ہوگئی، آج کے بعد تم کوئی عمل نہ بھی کرو پھر بھی تمہیں کوئی نقصان نہیں پہنچے گا“ (۱)

﴿ حضرت سلمہ بن اکوع رضی اللہ عنہ کی بہادری ﴾

حضرت سلمہ بن اکوع رضی اللہ عنہ فرماتے ہیں کہ ہم صلح حدیبیہ کے زمانے میں حضور ﷺ کے ساتھ مدینہ آئے، پھر میں حضور ﷺ کے غلام حضرت رباح رضی اللہ عنہ دونوں حضور ﷺ کے اونٹوں کو لے کر باہر نکلے اور میں حضرت طلحہ بن عبید اللہ رضی اللہ عنہ کا گھوڑا لے کر نکلتا تھا کہ اس کو بھی اونٹوں کے ساتھ چرا لاؤں اور پانی پلا لاؤں۔ ابھی صبح ہو چکی تھی لیکن کچھ اندھیرا باقی تھا کہ عبدالرحمن بن عیینہ نے حضور ﷺ کے اونٹوں کو کافروں کے مجمع کے ساتھ لوٹ لیا اور اونٹوں کے چرواہے کو قتل کر دیا۔ اور اپنے گھوڑے سوار ساتھیوں سمیت ان اونٹوں کو ہانک کر لے گیا۔ میں نے کہا ”اے رباح! تم اس گھوڑے پر بیٹھ جاؤ اور حضرت طلحہ بن عبید اللہ کو یہ گھوڑا جا کر دے دو اور حضور ﷺ کو بتادو کہ ان کے اونٹوں کو لوٹ کر لے گئے ہیں۔ میں نے ایک پہاڑی پر چڑھ کر مدینہ کی طرف منہ کیا اور تین مرتبہ زور سے یہ آواز لگائی ”یا صباحا“ (اے لوگو! دشمن نے لوٹ لیا ہے، مدد کے لئے آؤ) پھر میں اپنی تلوار اور تیر لے کر ان کافروں کا پیچھا

(۱) سنن أبی داؤد، کتاب الجہاد، باب فی فضل الحرس فی سبیل اللہ تعالیٰ، رقم:

۲۱۴۰، المعجم الکبیر، رقم: ۵۴۸۹ (۵/۳۵۴)، جامع الأصول من أحادیث

الرسول، رقم: ۶۱۵۸، دلائل النبوة للبیہقی، رقم: ۱۸۸۳ (۵/۱۹۰)

کرنے لگا۔ اور تیر چلا کر ان کے سواری کے جانوروں کو مارنے لگا اور مجھے ان پر تیر چلانے کا موقع اس وقت ملتا جب گھنے درخت آجاتے۔ جب کوئی سوار میری طرف واپس ہوتا تو میں کسی درخت کی آڑ میں بیٹھ جاتا اور تیر چلاتا۔ چنانچہ جو سوار بھی میری طرف واپس آیا میں نے اس کے جانور کو ضرور زخمی کیا۔ میں ان کو تیر مارتا جاتا تھا اور یہ شعر پڑھتا جاتا ہے:

أنا ابن الأكوع

والیوم یوم الرضع

”میں اکوع کا بیٹا سلمہ ہوں آج کا دن کمینوں کی ہلاکت کا دن ہے“

پھر میں ان میں سے کسی ایک کے قریب ہو جاتا اور وہ سواری پر ہو جاتا تو میں اسے تیر مارتا۔ وہ تیر اس آدمی کو لگ جاتا اور میں اس کے کندھے کو تیر سے چھید دیتا اور میں اس سے کہتا:

خذھا وأنا ابن الأكوع

والیوم یوم الرضع

”اس تیر کو لے، میں اکوع کا بیٹا ہوں، آج کا دن کمینوں اور کنجوسوں کی ہلاکت کا دن ہے“

پھر میں درختوں کی اوٹ میں ہوتا تو میں تیروں سے ان کو بھون ڈالتا۔ جب کہیں تنگ گھاٹیاں آتیں تو میں پہاڑ پر چڑھ کر ان پر پتھر برساتا۔ میرا ان کے ساتھ یہی رویہ رہا۔ میں ان کا پیچھا کرتا رہا اور رجزیہ اشعار پڑھتا رہا۔ یہاں تک کہ حضور ﷺ کے تمام اونٹ میں نے ان سے چھڑا لئے اور وہ اونٹ میرے پیچھے رہ گئے۔ پھر میں ان پر تیر چلاتا رہا یہاں تک کہ وہ تمیں سے زیادہ پرچھے اور تمیں سے زیادہ چادریں چھوڑ گئے۔ اس طرح وہ اپنا بوجھ ہلکا کرنا چاہتے تھے، مجھے ان سے جو چیز ملتی میں نشانی کے طور پر اس پر کوئی نہ کوئی پتھر رکھ دیتا۔ اور حضور ﷺ کے راستہ پر ان کو جمع کرتا جاتا۔ یہاں تک کہ جب دھوپ پھیل گئی یا چاشت کا وقت ہو گیا تو کافر اس وقت تنگ گھاٹی میں تھے کہ عیینہ بن بدر فزاری ان کافروں کی مدد کے لئے آدمی لے کر آیا۔ پھر میں ایک پہاڑ پر چڑھ گیا اور ان سے اونچا ہو گیا تو عیینہ نے کہا ”یہ

آدمی کون دکھائی دے رہا ہے“

انہوں نے کہا ”ہمیں ساری تکلیف اس نوعمر بچے کے ہاتھوں اٹھانی پڑی ہے، اس نے صبح سے اب تک ہمارا پیچھا نہیں چھوڑا، اس نے ہماری ہر چیز لے لی ہے اور ہماری ہر چیز اپنے پیچھے رکھ آیا ہے“

عمینہ نے کہا ”اگر اس کا یہ خیال نہ ہوتا کہ اس کے پیچھے مکہ آرہی ہے تو تمہارا پیچھا چھوڑ جاتا تم میں سے کچھ آدمی اس کے پاس جائیں“

چنانچہ چار آدمی کھڑے ہوئے اور پہاڑ پر چڑھنے لگے، جب وہ اتنے قریب آگئے کہ میری آواز ان تک پہنچ سکتی تھی تو میں نے ان سے کہا ”کیا تم مجھے جانتے ہو؟“

انہوں نے کہا ”تم کون ہو؟“

میں نے کہا ”میں ابن الاکوع ہوں، اس ذات کی قسم جس نے حضرت محمد ﷺ کو عزت عطا فرمائی! تم میں سے کوئی بھی مجھے بھاگ کر نہیں پکڑ سکتا اور میں بھاگوں تو تم میں سے کوئی بھی بچ نہیں سکتا“

ان میں سے ایک آدمی نے کہا کہ میرا یہی گمان ہے۔

میں اپنی جگہ یونہی بیٹھا رہا یہاں تک کہ میں نے دیکھا کہ حضور ﷺ کے سوار درختوں کے بیچ میں سے چلے آ رہے ہیں اور ان میں سب سے آگے حضرت اخرم بنی شیبہ تھے، ان کے پیچھے حضور ﷺ کے شہسوار حضرت ابو قتادہ بنی شیبہ اور ان کے پیچھے حضرت مقداد بن اسود کنذی بنی شیبہ تھے۔ وہ چاروں مشرک پشت پھیر کر بھاگ گئے اور میں نے پہاڑ سے نیچے اتر کر حضرت اخرم بنی شیبہ کے گھوڑے کی لگام پکڑ لی اور میں نے ان سے کہا ”ان لوگوں سے بچ کر رہو، مجھے خطرہ ہے کہ یہ تمہارے ٹکڑے کر دیں گے۔ اس لئے ذرا انتظار کر لو، یہاں تک کہ حضور ﷺ اور آپ کے صحابہ آجائیں“

حضرت اخرم بنی شیبہ نے کہا ”اے سلمہ! اگر تم اللہ اور آخرت کے دن پر ایمان رکھتے ہو اور تمہیں یقین ہے کہ جنت حق ہے اور دوزخ کی آگ حق ہے تو میرے اور شہادت کے درمیان رکاوٹ نہ بنو“

میں نے ان کے گھوڑے کی لگام چھوڑ دی اور وہ عبد الرحمن بن عیینہ پر حملہ آور ہوئے۔ عبد الرحمن نے مڑ کر حملہ کیا، دونوں نے ایک دوسرے کو نیڑے مارے، حضرت اہرم رضی اللہ عنہ نے عبد الرحمن کے گھوڑے کی ٹانگیں کاٹ ڈالیں تو عبد الرحمن نے گھوڑے سے گرتے ہوئے حضرت اہرم رضی اللہ عنہ کو نیزہ مار کر شہید کر دیا اور حضرت اہرم رضی اللہ عنہ کے گھوڑے پر جا بیٹھا۔ اتنے میں حضرت ابو قتادہ رضی اللہ عنہ عبد الرحمن کے پاس پہنچ گئے۔ دونوں نے ایک دوسرے کے ساتھ نیزے کے دو دو ہاتھ کئے، عبد الرحمن نے حضرت ابو قتادہ رضی اللہ عنہ کے گھوڑے کے پاؤں کاٹ ڈالے۔ حضرت ابو قتادہ رضی اللہ عنہ نے عبد الرحمن کو قتل کر دیا اور حضرت اہرم رضی اللہ عنہ کا گھوڑا اس سے لے کر خود اس پر بیٹھ گئے۔ پھر میں ان مشرکوں کے پیچھے دوڑنے لگا، دوڑتے دوڑتے اتنا آگے نکل گیا کہ حضور ﷺ کے صحابہ رضی اللہ عنہم کے چلنے سے اڑنے والا گرد و غبار مجھے نظر نہیں آ رہا تھا اور وہ لوگ سورج ڈوبنے سے پہلے ایک گھاٹی میں داخل ہوئے جس میں پانی تھا۔ اس پانی کو ”ذوقرد“ کہا جاتا تھا۔ ان مشرکوں نے اس چشمے سے پانی پینا چاہا کہ اتنے میں انہوں نے مجھے اپنے پیچھے دوڑتے ہوئے دیکھ لیا۔ اس لئے وہ پانی کو چھوڑ کر ”ذویر“ نامی گھاٹی پر چڑھ گئے اور سورج ڈوب گیا۔ میں ایک آدمی کے قریب پہنچ گیا اور اس کو میں نے تیرا مارا اور ساتھ یہ رجز یہ شعر پڑھا:

خذھا وأنا ابن الأكوع

والیوم یوم البرضع

”اس تیر کو لے، میں اکوع کا بیٹا ہوں، آج کا دن کینوں اور کنجوسوں کی ہلاکت کا دن ہے“

اس پر اس آدمی نے کہا ”ہائے، اکوع کی ماں اپنے بچے کو گم کرے“

میں نے کہا ”ہاں اور اپنی جان کے دشمن!“ یہ وہی آدمی تھا جسے میں نے صبح تیرا مارا تھا

اور اب اسے ہی دوسرا مارا تھا اور دونوں تیرا اس میں پیوست ہو گئے تھے۔ اسی دوران ان مشرکوں

نے دو گھوڑے پیچھے چھوڑ دیئے۔ میں ان دونوں کو ہانکتا ہوا حضور ﷺ کی خدمت میں لے

آیا۔ آپ اس وقت ”ذوقرد“ چشمے پر تشریف فرما تھے، جہاں سے میں نے ان مشرکوں کو بھگایا

تھا۔ اور حضور ﷺ کے ساتھ پانچ سو صحابہ رضی اللہ عنہم تھے اور جو اونٹ میں چھوڑ گیا تھا۔ حضرت بلال رضی اللہ عنہ ان میں سے ایک کو ذبح کر کے اس کی کلیجی اور کوہان حضور ﷺ کے لئے بھون رہے تھے۔ میں نے حضور ﷺ کی خدمت میں حاضر ہو کر عرض کیا ”یا رسول اللہ! آپ مجھے اجازت دیں تو میں آپ کے صحابہ رضی اللہ عنہم میں سے سو آدمی چن کر لے جاؤں اور جا کر رات کے اندھیرے میں ان کافروں پر حملہ کر دوں، اس طرح وہ سب ختم ہو جائیں گے اور ان کی خبر دینے والا بھی کوئی باقی نہ رہے گا۔ حضور ﷺ نے فرمایا ”اے سلمہ! کیا تم ایسا کر گزر گے؟“

میں نے کہا ”جی ہاں، حضور ﷺ! اس ذات کی قسم! جس نے آپ کو عزت عطا فرمائی ہے“

اس پر آپ اتنے زور سے ہنسے کہ آگ کی روشنی میں آپ کے دانت مبارک مجھے نظر آنے لگے۔ پھر آپ نے فرمایا ”اس وقت تو کافروں کی قبیلہ بنو عطفان کے علاقے میں مہمانی تیار کی جا رہی ہے۔ چنانچہ عطفان کے آدمی نے آ کر بتایا کہ ان کا فلاں عطفانی آدمی پر گذر ہوا۔ اس نے ان کے لئے اونٹ ذبح کیا لیکن جب وہ لوگ اس کی کھال اتار رہے تھے تو انہوں نے غبار اڑتے ہوئے دیکھا۔ وہ اس اونٹ کو اسی حال میں چھوڑ کر وہاں سے بھاگ گئے۔ اگلے دن صبح کو حضور ﷺ نے فرمایا:

”ہمارے سواروں میں سب سے بہترین ابو قتادہ اور ہمارے پیادوں میں

سب سے بہترین حضرت سلمہ ہیں“

چنانچہ حضور ﷺ نے مجھے مال غنیمت میں سے سوار کا حصہ بھی دیا اور پیدل چلنے والے کا بھی اور مدینہ واپس جاتے ہوئے حضور ﷺ نے مجھے عضباء اونٹنی پر اپنے پیچھے بٹھا لیا۔ جب ہمارے اور مدینہ کے درمیان اتنا فاصلہ رہ گیا، جو سورج نکلنے سے لے کر چاشت تک وقت میں طے ہو سکے۔ تو انصار کے ایک تیز دوڑنے والے ساتھ جن سے کوئی آگے نہیں نکل سکتا تھا۔ انہوں نے دوڑنے کے مقابلہ کی دعوت دی اور بلند آواز سے کہا ”ہے کوئی دوڑ میں مقابلہ کرنے والا؟ ہے کوئی جو مدینہ تک میرے ساتھ دوڑ لگائے؟“

اور یہ اعلان انہوں نے کئی بار کیا، میں حضور ﷺ کے پیچھے بیٹھا ہوا تھا۔ میں نے اس

آدمی سے کہا ”کیا تم کسی کریم آدمی کا اکرام نہیں کرتے ہو؟ کیا تم کسی شریف آدمی سے نہیں ڈرتے ہو“

اس آدمی نے کہا ”رسول اللہ ﷺ کے علاوہ نہ میں کسی کا اکرام کرتا ہوں اور نہ میں کسی سے ڈرتا ہوں“ میں نے عرض کیا ”یا رسول اللہ! میرے ماں باپ آپ پر قربان ہوں، آپ مجھے اجازت دیں، میں اس آدمی سے دوڑ میں مقابل کرتا ہوں“

آپ نے فرمایا ”اگر تم چاہتے ہو تو ٹھیک ہے“

میں نے اس آدمی سے کہا ”میں تمہارے مقابلہ کے لئے آ رہا ہوں“

وہ آدمی کود کر اپنی سوار سے نیچے آ گیا۔ میں نے بھی پاؤں موڑ کر اونٹنی سے نیچے چھلانگ لگا دی۔ اور ہم دونوں نے دوڑنا شروع کر دیا، شروع میں ایک دو دوڑوں تک میں نے اپنے آپ کو روکے رکھا یعنی زیادہ تیز نہیں دوڑا، جس سے وہ مجھ سے آگے نکلتا جا رہا تھا، پھر میں تیزی سے دوڑا اور اس تک جا پہنچا اور اس کے دونوں کندھوں کے درمیان میں نے اپنے دونوں ہاتھ مارے اور میں نے اس سے کہا ”اللہ کی قسم! میں تم سے آگے نکل گیا ہوں“ اس پر وہ ہنس پڑا اور کہنے لگا اب میرا یہی خیال ہے۔ پھر ہم دونوں دوڑتے رہے یہاں تک کہ مدینہ پہنچ گئے۔ (۱)

غزوة خندق میں حضور ﷺ کی مسکراہٹ

حضرت حذیفہ بن یمان رضی اللہ عنہ فرماتے ہیں کہ غزوة خندق کے موقع پر نبی پاک ﷺ نے مجھے حکم دیا کہ جا کر قریش کی خبر لاؤں۔ میں نے عرض کیا ”مجھے ڈر ہے کہ کہیں میں پکڑا نہ جاؤں“

آپ ﷺ نے مجھے حوصلہ دیتے ہوئے فرمایا:

((إنك لن تؤسر))

(۱) صحیح مسلم، کتاب الجہاد والسیر، باب غزوة ذی قرد وغیرہا، رقم: ۳۳۷۲، مسند

أحمد، أول مسند المدینین أجمعین، رقم: ۱۵۹۴۲، البداية والنهاية (۴/ ۱۵۲)

”تم ہرگز گرفتار نہیں کئے جاؤ گے“

پھر میں نے بھوک کی شکایت کی تو آپ ﷺ اس پر مسکرا دیئے، پھر آپ ﷺ نے میرے لئے یہ دعا فرمائی:

((اللهم احفظه من بين يديه ومن خلفه وعن يمينه وعن شماله

ومن فوقه ومن تحته))

”اے اللہ! حذیفہ کے آگے اور پیچھے، دائیں اور بائیں، آگے اور پیچھے سے

اس کی حفاظت فرما“

آپ ﷺ کی دعا کی وجہ سے میرا تمام خوف دور ہو گیا اور نہایت شاداں اور فرحان روانہ ہوا۔ جب میں رخصت ہونے لگا تو آپ ﷺ نے فرمایا ”اے حذیفہ! کوئی نئی بات نہ کرنا“

میں کفار کے لشکر میں پہنچا تو ہوا اس قدر تیز تھی کہ کوئی چیز نہ ٹھہرتی تھی اور تاریکی ایسی چھائی ہوئی تھی کہ کوئی چیز دکھلائی نہیں دیتی تھی۔ اتنے میں حذیفہ رضی اللہ عنہ نے ابوسفیان کو یہ کہتے ہوئے سنا ”اے گروہ قریش! یہ ٹھہرنے کا مقام نہیں، ہمارے جانور ہلاک ہو گئے، بنو قریظہ نے ہمارا ساتھ چھوڑ دیا اور اس ہوانے ہم کو سرا سیمہ اور پریشان بنا دیا، چلنا پھرنا اور بیٹھنا مشکل ہو گیا۔ بہتر یہ ہے کہ فوراً لوٹ چلو“ یہ کہہ کر ابوسفیان اونٹ پر سوار ہو گیا۔

حضرت حذیفہ رضی اللہ عنہ فرماتے ہیں کہ اس وقت میرے دل میں یہ خیال آیا کہ اس کو تیر سے مار ڈالوں لیکن آپ کا ارشاد یاد آ گیا کہ اے حذیفہ! کوئی نئی بات نہ کرنا۔ اس لئے میں واپس آ گیا۔ (۱)

﴿ حضرت زید بن ارقم رضی اللہ عنہ کو دیکھ کر حضور ﷺ کا مسکرانا ﴾

حضرت زید بن ارقم رضی اللہ عنہ فرماتے ہیں کہ ایک غزوہ کے موقع پر ایک مسلمان دیہاتی اور ایک انصاری آدمی کی لڑائی ہو گئی اور اس میں دیہاتی نے اس انصاری آدمی کا سر پھاڑ دیا۔ اس

(۱) دلائل النبوة للبيهقي، رقم: ۱۲۹۲ (۳/۴۸۲)، سيرة المصطفى (۲/۳۲۲)

انصاری آدمی کا منافقین کے سرغنہ عبد اللہ بن ابی سے تعلق تھا۔ اس واقعہ کے بعد عبد اللہ بن ابی نے لوگوں سے کہنا شروع کر دیا کہ جب تک یہ دیہاتی لوگ حضور ﷺ کے پاس موجود ہیں ہم میں سے کوئی ان کے پاس نہ جائے۔

میں نے یہ بات سن لی اور جا کر اپنے چچا کو بتائی، میرے چچا نے یہ بات حضور ﷺ کو بتادی۔ حضور ﷺ نے عبد اللہ بن ابی کو بلا کر اس سے پوچھا تو وہ صاف انکار کر گیا اور قسم کھالی کہ میں نے تو ایسی کوئی بات نہیں کی۔ حضور ﷺ نے عبد اللہ بن ابی کو سچا قرار دے دیا اور مجھے جھوٹا سمجھا۔ میرے چچا نے مجھے آکر بتایا کہ حضور ﷺ اور مسلمانوں نے تمہیں جھوٹا سمجھ لیا ہے۔ اس بات کا مجھے اتنا دکھ ہوا کہ اس سے پہلے کبھی کسی بات کا اتنا دکھ نہیں ہوا تھا۔

ایک سفر میں، میں پریشانی کے عالم میں سر جھکائے جا رہا تھا، اس دوران نبی پاک ﷺ میرے پاس تشریف لائے، میرے کان کو پکڑا اور میرے سامنے مسکرا دیئے۔ حضور ﷺ کی یہ مسکراہٹ میرے لئے اتنی محبوب تھی کہ جتنی خوشی مجھے اس سے ہوئی اگر ساری جنت بھی مل جاتی تو اتنی خوشی نہ ہوتی۔

کچھ دیر بعد حضرت ابو بکر رضی اللہ عنہ میری طرف آئے اور میرا کان پکڑا اور مجھ سے پوچھا ”حضور ﷺ نے تمہیں کیا کہا تھا؟“ میں نے کہا کہ حضور ﷺ نے مجھے کہا تو کچھ نہیں البتہ میرا کان پکڑ کر کھینچا اور میرے چہرے کے سامنے آپ مسکرائے ہیں۔ یہ من کر حضرت ابو بکر رضی اللہ عنہ نے فرمایا ”تمہیں مبارک ہو“

پھر کچھ دیر بعد حضرت عمر رضی اللہ عنہ میرے طرف آئے اور مجھ سے وہی بات فرمائی اور جو حضرت ابو بکر رضی اللہ عنہ نے فرمائی تھی۔ (۱)

درحقیقت اس موقع پر اللہ تعالیٰ نے سورہ منافقین کو نازل فرمایا جس نے حضرت زید بن ارقم رضی اللہ عنہ کی تصدیق کی اور منافقین کی حقیقت واضح فرمائی۔ سورہ منافقین کی مندرجہ ذیل آیات میں منافقین کی اس بات کو آشکارا کیا گیا جس کی خبر حضرت زید بن ارقم رضی اللہ عنہ نے دی تھی:

(۱) سنن الترمذی، کتاب تفسیر القرآن عن رسول اللہ صلی اللہ علیہ وسلم، باب

ومن سورۃ المنافقین، رقم: ۳۶۳۵

﴿هُمْ الَّذِينَ يَقُولُونَ لَا تُنْفِقُوا عَلٰی مَنْ عِنْدَ رَسُولِ اللَّهِ حَتَّىٰ يَنْفَضُوا
وَلِلَّهِ خَزَائِنُ السَّمٰوٰتِ وَالْاَرْضِ وَلٰكِنَّ الْمُنٰفِقِيْنَ لَا يَفْقَهُوْنَ ۝ يَقُولُوْنَ
لَئِنْ رَجَعْنَا اِلَى الْمَدِيْنَةِ لَيُخْرِجَنَّ اِلَاعِزُّ مِنْهَا الْاَذَلَّ وَلِلَّهِ الْعِزَّةُ وَلِرَسُولِهِ
وَلِلْمُؤْمِنِيْنَ وَلٰكِنَّ الْمُنٰفِقِيْنَ لَا يَعْلَمُوْنَ﴾ (۱)

”یہی تو ہیں جو کہتے ہیں کہ جو لوگ رسول اللہ کے پاس ہیں ان پر خرچ نہ کرو، یہاں تک کہ یہ خود ہی منتشر ہو جائیں گے، حالانکہ آسمانوں اور زمین کے تمام خزانے اللہ ہی کے ہیں، لیکن منافقین لوگ سمجھتے نہیں ہیں۔ کہتے ہیں کہ: ”اگر ہم مدینہ کو لوٹ کر جائیں گے تو جو عزت والا ہے، وہ وہاں سے ذلت والے کو نکال باہر کرے گا“ حالانکہ عزت تو اللہ ہی کو حاصل ہے، اور اس کے رسول کو، اور ایمان والوں کو، لیکن منافق لوگ نہیں جانتے“

﴿چربی کا مشکیزہ﴾

حضرت عبداللہ بن مغفل رضی اللہ عنہ فرماتے ہیں کہ ایک غزوہ خیبر میں مجھے چربی کا ایک مشکیزہ ملا، میں اسے چمٹ گیا اور میں نے کہا ”میں یہ کسی کو نہیں دوں گا“ یہ کہہ کر میں نبی پاک ﷺ کی طرف متوجہ ہوا تو آپ مسکرا رہے تھے۔ (۲)

﴿غزوہ بدر میں فتح کی بشارت﴾

غزوہ بدر میں فتح کے بعد نبی پاک ﷺ نے اس فتح مبین کی بشارت اور خوشخبری سنانے کے لئے مدینہ منورہ کا صدر روانہ فرمائے۔ اہل عالیہ کی طرف سے حضرت عبداللہ بن رواحہ رضی اللہ عنہ کو اہل سافلہ کی طرف حضرت زید بن ثابت رضی اللہ عنہ کو روانہ فرمایا۔

(۱) المنافقون: ۸.۷

(۲) صحیح مسلم، کتاب الجہاد والسير، باب جواز الأكل من طعام الغنيمه في دار

الحرب، رقم: ۳۳۲۰

حضرت اسامہ بن زید رضی اللہ عنہ فرماتے ہیں کہ یہ بشارت اس وقت ہمارے کانوں میں پہنچی جس وقت کہ ہم رسول اللہ ﷺ کی صاحب زادی اور حضرت عثمان غنی رضی اللہ عنہ کی زوجہ محترمہ حضرت رقیہ رضی اللہ عنہا کو مٹی دے رہے تھے۔ ان کی تیمارداری کے لئے حضور ﷺ حضرت عثمان غنی رضی اللہ عنہ مدینہ چھوڑ آئے تھے۔ اس لئے حضرت عثمان حکمی طور پر اصحاب بدر میں شمار کئے گئے۔ میں نے دیکھا کہ زید بن حارثہ کو لوگ گھیرے ہوئے ہیں اور زید مصلیٰ پر کھڑے ہوئے کہہ رہے ہیں ”مارا گیا عتبہ بن ربیعہ، شیبہ بن ربیعہ، ابو جہل بن ہشام، زمعہ بن الاسود، ابوالنختری بن ہشام، امیہ بن خلف، نبیہ بن حجاج اور منبہ بن حجاج“

میں نے کہا ”اے ابا جان! کیا یہ خبر سچ ہے؟“

انہوں نے فرمایا ”ہاں خدا کی قسم! بالکل سچ ہے“

زید بن حارثہ اور عبد اللہ بن رواحہ کو مدینہ منورہ روانہ فرمانے کے بعد آپ روانہ ہوئے اور اسیران بدر کا قافلہ آپ کے ہمراہ تھا۔ مال غنیمت سے عبد اللہ بن کعب انصاری کے سپرد فرمایا۔ جب آپ مقام رحاء میں پہنچے تو آپ کو کچھ مسلمان ملے جنہوں نے آپ کو آپ کے اصحاب کو اس فتح مبین کی مبارک باد دی۔ اس پر سلمہ بن سلامہ رضی اللہ عنہ نے کہا ”کس چیز کی مبارک باد دیتے ہو، خدا کی قسم! بڑھیوں سے پالا پڑا، رتی میں بندھے ہوئے اونٹوں کی طرح ان کو ذبح کر کے ڈال دیا“ یعنی ہم نے کوئی بڑا کام کیا ہی نہیں، جس پر ہم مبارک باد کے مستحق ہوں“ رسول اللہ ﷺ یہ سن کر مسکرائے اور فرمایا ”یہی تو مکہ کے سادات اور اشراف تھے“ (۱)

حضرت ام سلیم رضی اللہ عنہا کا خنجر

حضرت انس بن مالک رضی اللہ عنہ فرماتے ہیں کہ حضرت ام سلیم رضی اللہ عنہا نے ایک خنجر بنایا جو

(۱) السیرة النبویة لابن کثیر (۲/ ۴۷۲)، سبل الہدی والرشاد فی سیرة خیر العباد (۴/ ۶۴)، الروض الأنف (۳/ ۹۲)، الرحیق المختوم (۱/ ۱۹۲)، تاریخ الطبری (۲/ ۱۵۷)، سیرة المصطفیٰ للکاندھلوی (۲/ ۱۰۴-۱۰۵)

غزوہ حنین میں ان کے پاس تھا۔ حضرت ابو طلحہ رضی اللہ عنہ نے نبی پاک ﷺ نے عرض کیا ”یا رسول اللہ! یہ دیکھیں، ام سلیم کے پاس خنجر ہے“

نبی پاک ﷺ نے ان سے پوچھا ”اے ام سلیم! یہ خنجر کیسا ہے؟“
 انہوں نے عرض کیا ”یا رسول اللہ! میں نے یہ خنجر بنایا ہے کہ اگر کوئی مشرک میرے پاس آیا تو میں اس کا پیٹ پھاڑ دوں گی“ ان کی یہ بات سن نبی پاک ﷺ مسکرا دیئے۔ (۱)



(۱) صحیح مسلم، کتاب الجہاد والسير، باب غزوة الغساء مع الرجال، رقم: ۳۳۸۴، سنن أبی داؤد، کتاب الجہاد، باب فی السلب يعطى القاتل، رقم: ۲۳۴۳، مسند أحمد بن حنبل، مسند أنس بن مالك، رقم: ۱۱۶۶۵

باب سوم

صحابیات اور ازواج مطہرات رضی اللہ عنہن کے ساتھ
نبی پاک ﷺ کی مسکراہٹیں

صحابیات، ازواج مطہرات رضی اللہ عنہن اور بچوں کی باتوں پر

نبی پاک ﷺ کی مسکراہٹیں

﴿ حضرت عائشہ رضی اللہ عنہا سے دوڑ کا مقابلہ ﴾

حضرت عائشہ رضی اللہ عنہا فرماتی ہیں ”میں ایک سفر میں نبی ﷺ کے ساتھ تھی ابھی میں نوعمر تھی، بدن بھاری نہیں ہوا تھا اور موٹا پاٹاری نہیں ہوا تھا۔ آپ ﷺ نے لوگوں سے فرمایا، آگے بڑھ جاؤ، لوگ آگے بڑھ گئے۔ پھر مجھ سے فرمایا آؤ دوڑ کا مقابلہ کریں۔ میں آپ کے ساتھ دوڑی اور آپ سے آگے نکل گئی۔ آپ خاموش ہو گئے۔ یہاں تک کہ جب میں فربہ ہو گئی۔ بدن بھاری ہو گیا اور میں اس واقعہ کو بھول گئی تو ایک مرتبہ پھر آپ کے ساتھ سفر میں نکلی۔ آپ نے لوگوں سے فرمایا: آگے بڑھ جاؤ۔ لوگ آگے بڑھ گئے تو مجھ سے فرمایا: آؤ دوڑ کا مقابلہ کرتے ہیں۔ میں نے دوڑ کا مقابلہ کیا تو آپ مجھ سے آگے بڑھ گئے۔ آپ ہنسنے لگے اور کہنے لگے یہ پہلی جیت کا بدلہ ہے“ (اب معاملہ برابر ہو گیا) (۱)

﴿ شیشے کے آگینے ﴾

حضرت انس بن مالک رضی اللہ عنہ فرماتے ہیں ایک مرتبہ نبی کریم ﷺ سفر میں چل رہے تھے۔ ایک حدی خواں (حدی ان اشعار کو کہا جاتا ہے جنہیں پڑھنے سے اونٹ اور تیز چلنے لگتے ہیں) حضور ﷺ کی ازواج مطہرات کے اونٹوں کو حدی پڑھ کر آگے سے چلا رہا تھا اور یہ ازواج مطہرات حضور ﷺ سے آگے جا رہی تھیں حضور ﷺ نے (حدی خواں کو) فرمایا

(۱) مسند أحمد بن حنبل (۶/۲۶۴)

اے انجشہ! تیرا بھلا ہو۔ ان کانچ کی شیشیوں کے ساتھ نرمی کرو (اونٹوں کو زیادہ تیز نہ چلاؤ) حضرت انس رضی اللہ عنہ فرماتے ہیں کہ نبی کریم ﷺ اپنی بعض بیویوں کے پاس آئے ان ازواج مطہرات کے ساتھ حضرت ام سلیم رضی اللہ عنہا بھی تھیں حضور ﷺ نے فرمایا اے انجشہ! ان شیشیوں کو آہستہ لے کر چلو (اونٹ زیادہ حدی سن کر مستی میں آگے تو یہ عورتیں گر جائیں گی یا حدی کے اشعار سے ان کے دل چکنا چور ہو جائیں گے) حضرت ابو قلابہ کہتے ہیں حضور ﷺ نے ایسی بات ارشاد فرمائی ہے اگر تم میں سے کوئی یہ بات کہتا تو تم اسے عیب کی بات سمجھتے اور وہ بات یہ ہے کہ حضور ﷺ نے فرمایا ان شیشیوں کو آہستہ لے کر چلو۔ (۱)

﴿دنیا کی بوڑھی، جنت کی جوان﴾

ایک بڑھیا نبی ﷺ کی خدمت میں حاضر ہوئی اور عرض کیا اے اللہ کے رسول اللہ سے دعا کر دیجئے کہ وہ مجھے جنت نصیب کرے۔ آپ ﷺ نے خوش طبعی کرتے ہوئے فرمایا: ”اے ام فلاں، جنت میں بڑھیا نہیں جاتی“ وہ بڑھیا روتی پیٹتی واپس ہوئی۔ آپ ﷺ نے فرمایا: اسے بتلا دو کہ وہ بڑھاپے کی حالت میں جنت میں نہیں جائے گی (یعنی جوان ہو کر جنت میں جائے گی) اللہ تعالیٰ فرماتا ہے:

﴿إِنَّا أَنشَأْنَاهُنَّ إِنشَاءً ۖ فَجَعَلْنَاهُنَّ أَبْكَارًا﴾ (۲)

”ان کی بیویوں کو ہم خاص طور پر نئے سرے سے پیدا کریں گے اور انہیں باکرہ بنا دیں گے“ (۳)

﴿”میں اللہ اور اس کے رسول کو چاہتی ہوں“﴾

حضرت عائشہ رضی اللہ عنہا فرماتی ہیں کہ جب آیتِ تخمیر نازل ہوئی تو رسول اللہ ﷺ

(۱) مسند أحمد بن حنبل بن حنبل (۳/۱۷۲)

(۲) الواقعة: ۳۵-۳۶

(۳) الشمائل للترمذی، ص: ۲۴۱

تمام ازواج مطہرات نبی ﷺ میں سب سے پہلے میرے پاس تشریف لائے اور ارشاد فرمایا ”اے عائشہ! میں تمہارے سامنے ایک معاملہ پیش کرنے لگے ہوا تم اپنے والدین حضرت ابو بکر اور حضرت ام رومان سے مشورہ کئے بغیر اس بارے میں کوئی فیصلہ نہ کرنا“

میں نے عرض کیا ”یا رسول اللہ! کیا بات پیش آئی ہے؟“

آپ نے فرمایا ”اللہ رب العزت نے یہ آیت نازل فرمائی ہے:

﴿يَا أَيُّهَا النَّبِيُّ قُلْ لِّأَزْوَاجِكَ إِن كُنْتُنَّ تُرِدْنَ الْحَيَاةَ الدُّنْيَا وَزِينَتَهَا فَتَعَالَيْنَ أُمَتِّعْكُنَّ وَأُسَرِّحْكُنَّ سَرَاحًا جَمِيلًا ۝ وَإِن كُنْتُنَّ تُرِدْنَ اللَّهَ وَرَسُولَهُ وَالذَّارَ الْآخِرَةَ فَإِنَّ اللَّهَ أَعَدَّ لِلْمُحْسِنَاتِ مِنكُنَّ أَجْرًا عَظِيمًا﴾ (۱)

”اے نبی! اپنی بیویوں سے کہو کہ: ”اگر تم دنیوی زندگی اور اس کی زینت چاہتی ہو تو آؤ، میں تمہیں کچھ تحفے دے کر خوبصورتی کے ساتھ رخصت کر دوں۔ اور اگر تم اللہ اور اس کے رسول اور عالم آخرت کی طلب گار ہو تو یقین جانو اللہ نے تم میں سے نیک خواتین کے لئے شاندار انعام تیار کر رکھا ہے“

حضرت عائشہ رضی اللہ عنہا فرماتی ہیں کہ یہ آیت سن کر میں نے عرض کیا ”یا رسول اللہ! میں اللہ تعالیٰ کو، اللہ کے رسول ﷺ کو اور آخرت کے گھر کو ترجیح دیتی ہوں اور اس بارے میں، میں اپنے والدین حضرت ابو بکر اور حضرت ام رومان سے مشورہ بھی نہیں کروں گی“

میرا یہ فیصلہ سن کر نبی پاک ﷺ مسکرا دیئے اور پھر باقی حجروں میں موجود ازواج مطہرات نبی ﷺ کے پاس تشریف لے گئے۔ آپ ان سے یہ فرماتے کہ عائشہ نے یوں یوں کہا ہے تمہاری کیا رائے ہے، ان سب نے کہا کہ جو عائشہ نے کہا ہے ہماری بھی وہی رائے ہے۔ (۲)

(۱) الأحزاب: ۲۸-۲۹

(۲) سنن القرمذی، کتاب تفسیر القرآن عن رسول اللہ، باب ومن سورۃ

الأحزاب، رقم: ۳۱۲۸، مسند أحمد بن حنبل، رقم: ۲۳۳۴۷

﴿یہ مجھ سے خرچہ مانگتی ہیں﴾

حضرت جابر رضی اللہ عنہ فرماتے ہیں کہ ایک مرتبہ لوگ نبی پاک ﷺ کے دروازے پر موجود تھے اور نبی پاک ﷺ گھر میں تشریف فرما تھے، اتنے میں حضرت ابو بکر رضی اللہ عنہ حاضر ہوئے اور اندر آنے کی اجازت چاہی، لیکن اجازت نہ ملی، پھر کچھ دیر بعد حضرت عمر رضی اللہ عنہ حاضر ہوئے اور اندر آنے کی اجازت چاہی لیکن انہیں بھی اجازت نہ ملی۔ کچھ دیر بعد صرف ان دونوں حضرات کو اجازت مل گئی تو وہ اندر چلے گئے۔ انہوں نے دیکھا کہ نبی پاک ﷺ تشریف فرما ہیں اور آپ کے ارد گرد آپ کی ازواج مطہرات رضی اللہ عنہن بیٹھی ہیں۔ آپ ﷺ کچھ ناراضگی کے عالم میں خاموش بیٹھے تھے۔ حضرت عمر رضی اللہ عنہ نے نبی پاک ﷺ کا دل بہلانے کے لئے بات شروع کی اور عرض کیا کہ میری بیوی جب مجھ سے خرچہ مانگتی ہے تو میرا دل چاہتا ہے کہ اسے مار ڈالوں۔ یہ سن کر نبی پاک ﷺ اتنا ہنسے کہ آپ کے دندان مبارک نظر آنے لگے۔ پھر آپ ﷺ نے فرمایا کہ یہ جو میرے ارد گرد بیٹھی ہیں یہ بھی مجھ سے خرچہ مانگتی ہیں۔ یہ سن کر حضرت ابو بکر رضی اللہ عنہ اپنی بیٹی حضرت عائشہ رضی اللہ عنہا اور حضرت عمر فاروق رضی اللہ عنہ اپنی بیٹی حضرت حفصہ رضی اللہ عنہا کی طرف بڑھے تاکہ انہیں اس بات پر تنبیہ کریں کہ وہ رسول اللہ ﷺ سے وہ چیز کیوں مانگتی ہیں جو آپ کے پاس موجود نہیں۔ لیکن رسول اللہ ﷺ نے ان دونوں حضرات کو روک دیا۔ پھر اس کے بعد تمام ازواج مطہرات رضی اللہ عنہن نے کہا کہ آج کے بعد ہم کبھی حضور ﷺ سے خرچہ کا سوال نہیں کریں گی۔ (۱)

﴿دوپروں والا گھوڑا﴾

حضرت عائشہ رضی اللہ عنہا فرماتی ہیں کہ جب نبی پاک ﷺ غزوہ تبوک یا غزوہ خیبر سے واپس تشریف لائے تو ہوا سے میرے گھر کا پردہ اڑا، اندر مہری سہیلیاں تھیں جو میرے ساتھ

(۱) صحیح مسلم، کتاب الطلاق، باب أن تخیر امرأته لا یكون طلاق، رقم: ۲۷۰۳،

مسند أحمد بن حنبل، رقم: ۱۳۹۹۱

کھیل رہی تھیں۔ حضور ﷺ نے مجھ سے پوچھا ”یہ کون ہیں؟“

میں نے کہا ”میری سہیلیاں ہیں“

آپ ﷺ نے ان کے درمیان ایک چھوٹا سا گھوڑا دیکھا جس پر چمڑے کے دو پر

تھے۔ آپ نے پوچھا ”یہ ان کے درمیان کیا ہے؟“

میں نے کہا ”یہ گھوڑا ہے“

حضور ﷺ نے فرمایا ”اس کے اوپر یہ کیا چیز ہے؟“

میں نے کہا ”یہ اس کے پر ہیں“

حضور ﷺ نے فرمایا ”گھوڑے کے پر بھی ہوتے ہیں کیا!!!“

میں نے عرض کیا ”کیا آپ نے نہیں بنا کہ حضرت سلیمان علیہ السلام کے پاس پروں

والے گھوڑے ہوا کرتے تھے!!!“

میرا یہ جواب سن کر نبی پاک ﷺ اتنا ہنسے کہ آپ کے دندان مبارک ظاہر ہونے

لگے۔ (۱)

تمہیں دیکھ کر شیطان بھی اپنا راستہ بدل لیتا ہے

حضرت سعد بن ابی وقاص رضی اللہ عنہ فرماتے ہیں کہ کچھ قریشی عورتیں نبی پاک ﷺ کی خدمت میں حاضر تھیں اور رسول اللہ ﷺ کے سامنے اونچی آواز میں باتیں کرتی ہی چلی جا رہی تھیں۔ اتنے میں حضرت عمر بن خطاب رضی اللہ عنہ در دولت پر حاضر ہوئے اور باریابی کی اجازت چاہی۔ وہ عورتیں حضرت عمر رضی اللہ عنہ کی آواز سن کر جلدی سے انھیں اور پردے میں چلے گئیں۔ حضرت عمر رضی اللہ عنہ کو حاضری کی اجازت ملی جب وہ آپ ﷺ کی خدمت میں حاضر ہوئے تو آپ ﷺ مسکرا رہے تھے، حضرت عمر رضی اللہ عنہ نے عرض کیا ”یا رسول اللہ! اللہ تعالیٰ آپ کی ہنسی کو سلامت رکھے“

حضور ﷺ نے فرمایا ”مجھے ان عورتوں پر تعجب گذرا، یہ میرے پاس بیٹھی تھیں جو نبی

(۱) سنن ابی داؤد، کتاب الأدب، باب فی اللعب بالبنات، رقم: ۴۲۸۴

انہوں نے تمہاری آواز سنی تو پردے کے پیچھے دوڑ گئیں“

حضرت عمر رضی اللہ عنہ نے فرمایا ”یا رسول اللہ! آپ اس بات کے زیادہ حق دار ہیں کہ یہ آپ سے ڈریں“

پھر حضرت عمر رضی اللہ عنہ نے عورتوں کو مخاطب کرتے ہوئے فرمایا ”اے اپنی جان کی دشمنو! تم مجھ سے ڈرتی ہو اور اللہ کے رسول ﷺ سے نہیں ڈرتیں؟“

وہ عورتیں بولیں ”ہاں، کیونکہ تم سخت مزاج اور غصے والے ہو جبکہ نبی پاک ﷺ ایسے نہیں“

پھر نبی پاک ﷺ نے حضرت عمر بن خطاب رضی اللہ عنہ سے فرمایا ”اے عمر بن خطاب! قسم ہے اس ذات کی جس کے قبضہ میں میری جان ہے! تمہیں دیکھ کر تو شیطان بھی اپنا راستہ بدل لیتا ہے“ (۱)

حضرت رفاعہ رضی اللہ عنہا کی بیوی کا واقعہ

حضرت عائشہ رضی اللہ عنہا فرماتی ہیں کہ ایک مرتبہ رفاعہ رضی اللہ عنہا کی بیوی نبی پاک ﷺ کی خدمت اقدس میں حاضر ہوئیں اور عرض کیا ”رفاعہ نے مجھے تین طلاقیں دے دی تھیں، پھر میں نے عبدالرحمن بن زبیر سے شادی کی لیکن ان کے پاس کپڑے کی جھال کے سوا کچھ نہیں“ اس سے ان کے نامرد ہونے کی طرف اشارہ تھا۔

ان کی یہ بات سن کر نبی پاک ﷺ مسکرا دیئے اور فرمایا ”شاید تم دوبارہ رفاعہ کے نکاح میں جانا چاہتی ہو، لیکن یہ اس وقت تک درست نہیں جب تک وہ تمہارا شہد نہ چکھ لے اور جب تک تم اس کا شہد نہ چکھ لو“

یعنی جب تک حضرت عبدالرحمن بن زبیر تمہارے ساتھ ہم بستری نہ کر لیں اس وقت

(۱) صحیح البخاری، کتاب المناقب، باب مناقب عمر بن الخطاب ابی حفص القرشی

العدوی، رقم: ۳۴۰۷، مسند أحمد بن حنبل، رقم: ۱۴۹۶، صحیح ابن حبان

(۳۱۶/۱۵)

تک تم پہلے خاوند حضرت رفاعہ کے لئے حلال نہیں ہو سکتیں۔ (۱)

﴿رسول اللہ ﷺ کا پسینہ﴾

حضرت انس بن مالک رضی اللہ عنہ فرماتے ہیں کہ ایک مرتبہ نبی پاک ﷺ پہلو کے بل لیٹے استراحت فرما رہے تھے کہ حضرت ام سلیم رضی اللہ عنہا اٹھیں اور نبی پاک ﷺ کے پسینہ کو روئی کے ذریعے نچوڑ کر شیشی میں بھرنے لگی۔ نبی پاک ﷺ بیدار ہوئے اور پوچھا ”اے ام سلیم! یہ کیا کر رہی ہو؟“

انہوں نے عرض کیا ”میں آپ کے پسینہ کو اپنی خوشبو میں ڈالوں گی“

ان کی یہ بات سن کر نبی پاک ﷺ مسکرا دیئے۔ (۲)

مسند احمد بن حنبل کی روایت میں یہ اضافہ ہے کہ حضرت ام سلیم رضی اللہ عنہا نے عرض کیا:

”وہو من أطیب الطیب“

”آپ کے پسینہ کی خوشبو تمام خوشبوؤں سے بڑھ کر ہے“ (۳)

﴿وہ قوم کیسے کامیاب ہو سکتی ہے!﴾

جب حضرت جعفر بن ابی طالب رضی اللہ عنہ حبشہ سے واپس تشریف لائے تو نبی پاک ﷺ

(۱) سنن النسائی، کتاب النکاح، باب النکاح الذی تحل به المطلقۃ ثلاثا لمطلقها، رقم:

۳۲۳۱، صحیح البخاری، کتاب الشهادات، باب شهادة المختبی، رقم: ۲۴۴۵،

صحیح مسلم، کتاب النکاح، باب لا تحل المطلقۃ ثلاثا لمطلقها حتی تنکح روجا

غیرہ، رقم: ۲۵۸۷، سنن الترمذی، کتاب النکاح عن رسول اللہ صلی اللہ علیہ

وسلم، باب ماجاء فیمن یطلق امرأته ثلاثا فیتزوجها آخر، رقم: ۱۰۳۷

(۲) سنن النسائی، کتاب الزینة، باب ماجاء الأنطاع، رقم: ۵۲۷۶، صحیح مسلم،

کتاب الفضائل، باب طیب عرق النبی والتبرک به، رقم: ۴۳۰۲، مسند احمد بن

حنبل، رقم: ۱۱۹۴۷

(۳) مسند احمد بن حنبل، رقم: ۱۱۹۴۷

نے ان سے فرمایا کہ سرزمین حبشہ کی کوئی عجیب ترین بات جو وہاں پیش آئی ہو وہ مجھے بتاؤ۔
حضرت جعفر رضی اللہ عنہ نے عرض کیا:

”ایک مرتبہ میں نے ایک عورت کو دیکھا جو اپنے سر پر کھانے کی ٹوکری اٹھائے جا رہی تھی، اتنے میں ایک گھر سوار آیا اور تیر مار کر اس کی ٹوکری کو گرا دیا۔ وہ عورت بیٹھ کر اپنا کھانا ٹوکری میں ڈالنے لگی اور ساتھ ساتھ یہ کہتی جاتی تھی کہ اس دن سے ڈر جب بادشاہ اپنی کرسی رکھے گا اور مظلوم کو ظالم سے اس کا حق دلوائے گا“

یہ سن کر نبی پاک ﷺ اتنا مسکرائے کہ آپ کے دندان مبارک ظاہر ہو گئے۔ پھر آپ نے فرمایا:

”وہ قوم کیسے کامیاب ہو سکتی ہے جو اپنے طاقتور کے خلاف اپنے کمزور کی مدد نہ کر سکے“ (۱)

﴿واقعة افك﴾

جب رسول اللہ ﷺ غزوہ بنی المصطلق میں جس کو غزوہ مریسیع بھی کہا جاتا ہے سن ۲ ہجری میں تشریف لے گئے تو امہات المؤمنین میں سے حضرت صدیقہ عائشہ رضی اللہ عنہا ساتھ تھیں، حضرت عائشہ رضی اللہ عنہا کا اونٹ جس پر ان کا ہودج (پردہ دار شغدف) ہوتا تھا اور چونکہ اس وقت پردہ کے احکام نازل ہو چکے تھے تو معمول یہ تھا کہ صدیقہ عائشہ رضی اللہ عنہا اپنے ہودج میں سوار ہو جاتیں پھر لوگ اس ہودج کو اٹھا کر اونٹ پر رکھ دیتے تھے۔ غزوہ سے فراغت اور مدینہ طیبہ کی طرف واپسی میں ایک روز یہ قصہ پیش آیا کہ ایک منزل میں قافلہ ٹھہرا آخر شب میں کوچ سے پہلے اعلان کیا گیا کہ قافلہ روانہ ہونے والا ہے تاکہ لوگ اپنی اپنی ضرورتوں سے فارغ ہو کر تیار ہو جائیں۔

حضرت صدیقہ عائشہ رضی اللہ عنہا کو قضاء حاجت کی ضرورت تھی اس سے فراغت کے لئے

(۱) السنن الكبرى للبيهقي (۶/۹۵)، شعب الإيمان، رقم: ۷۵۴۸ (۶/۸۱)

جنگل کی طرف چلی گئیں وہاں اتفاق سے ان کا ہارٹوٹ کر گر گیا اس کی تلاش میں ان کو دیر لگ گئی۔

جب واپس اپنی جگہ پہنچیں تو دیکھا کہ قافلہ روانہ ہو چکا ہے ان کے اونٹ کا قصہ یہ ہوا کہ جب کوچ ہونے لگا تو عادت کے مطابق حضرت صدیقہ عائشہ رضی اللہ عنہا کا ہودج یہ سمجھ کر اونٹ پر سوار کر دیا گیا کہ حضرت صدیقہ رضی اللہ عنہا اس میں موجود ہیں اٹھاتے وقت بھی کچھ شبہ اس لئے نہ ہوا کہ اس وقت حضرت صدیقہ عائشہ رضی اللہ عنہا کی عمر کم اور بدن نحیف تھا کسی کو یہ اندازہ ہی نہ ہوا کہ ہودج خالی ہے چنانچہ اونٹ کو ہانک دیا گیا۔

حضرت صدیقہ رضی اللہ عنہا نے اپنی جگہ واپس آ کر قافلہ کو نہ پایا تو بڑی دانشمندی اور وقار و استقلال سے کام لیا کہ قافلہ کے پیچھے دوڑنے یا ادھر ادھر تلاش کرنے کے بجائے اپنی جگہ چادر اوڑھ کر بیٹھ گئیں اور خیال کیا کہ جب آنحضرت ﷺ اور رفقاء کو یہ معلوم ہوگا کہ میں ہودج میں نہیں ہوں تو مجھے تلاش کرنے کے لئے یہاں پہنچیں گے، اگر میں ادھر ادھر کہیں اور گئی تو ان کو تلاش میں مشکل ہوگی اس لئے اپنی جگہ پر چادر میں لپٹ کر بیٹھی رہیں۔ آخر رات کا وقت تھا نیند کا غلبہ ہوا وہیں لیٹ کر آنکھ لگ گئی۔

دوسری طرف قدرت نے یہ سامان کیا کہ حضرت صفوان بن معطل صحابی رضی اللہ عنہ جن کو آنحضرت ﷺ نے اسی خدمت کے لئے مقرر کیا ہوا تھا کہ وہ قافلہ کے پیچھے رہیں اور قافلہ روانہ ہونے کے بعد گری پڑی کوئی چیز رہ گئی ہو تو اس کو اٹھا کر محفوظ کر لیں۔ وہ صبح کے وقت اس جگہ پہنچے، ابھی روشنی پوری نہ تھی اتنا دیکھا کہ کوئی آدمی پڑا سو رہا ہے۔ قریب آئے تو حضرت صدیقہ عائشہ رضی اللہ عنہا کو پہچان لیا کیونکہ انہوں نے پردہ کے احکام نازل ہونے سے پہلے ان کو دیکھا تھا۔ پہچاننے کے بعد انتہائی افسوس کے ساتھ ان کی زبان سے انا للہ وانا الیہ راجعون نکلا، یہ کلمہ صدیقہ رضی اللہ عنہا کے کان میں پڑا تو آنکھ کھل گئی اور چہرہ ڈھانپ لیا۔

حضرت صفوان رضی اللہ عنہ نے اپنا اونٹ قریب لا کر بٹھا دیا۔ حضرت صدیقہ رضی اللہ عنہا اس پر سوار ہو گئیں اور خود اونٹ کی نکیل پکڑ کر پیادہ چلنے لگے یہاں تک کہ قافلہ میں مل گئے۔

عبداللہ بن ابی بڑا خبیث منافق اور رسول اللہ ﷺ کا دشمن تھا اس کو ایک بات بات

لگ گئی اور کم بخت نے واہی تباہی بکنا شروع کیا اور بغض بھولے بھالے مسلمان بھی سنی سنائی اس کا تذکرہ کرنے لگے۔ جیسے حضرت حسان و حضرت مسطح رضی اللہ عنہم مردوں میں ہے اور حضرت خنمہ رضی اللہ عنہا عورتوں میں سے۔

جب اس منافق کے بہتان کا چرچا ہوا تو خود رسول اللہ ﷺ کو اس سے سخت صدمہ پہنچا۔ صدیقہ عائشہ رضی اللہ عنہا کو انتہائی صدمہ پہنچنا ظاہری ہے عام مسلمانوں کو بھی اس سے سخت رنج و افسوس ہوا۔ ایک مہینہ تک یہی قصہ چلتا رہا۔

آخر اللہ تعالیٰ نے حضرت عائشہ صدیقہ رضی اللہ عنہا کی برأت اور بہتان باندھنے یا اس میں شریک ہونے والوں کی مذمت میں قرآن مجید کی آیات نازل فرمائیں۔

جب حضرت عائشہ رضی اللہ عنہا کی پاکدامنی کی آیات نازل ہوئیں تو رسول اللہ ﷺ نے حضرت ابو بکر رضی اللہ عنہ سے فرمایا ”اے ابو بکر! تمہیں مبارک ہو، اللہ تعالیٰ نے تمہاری بیٹی کی براءت کا فیصلہ نازل فرمایا دیا ہے“ پھر حضرت عائشہ رضی اللہ عنہا کے بارے میں نازل ہونے والی آیات بھی انہیں سنائیں۔

پھر حضرت ابو بکر رضی اللہ عنہ جلدی سے یہ خبر سنانے کے لئے حضرت عائشہ رضی اللہ عنہا کے پاس تشریف لے گئے۔ جب انہیں یہ خوشخبری سنائی تو حضرت عائشہ رضی اللہ عنہا نے کہا ”اس پر میں اللہ کا شکر ادا کرتی ہوں لیکن آپ کے حضرت کا شکر یہ ادا نہیں کرتی جن کے پاس سے آپ آرہے ہیں“

حضرت عائشہ رضی اللہ عنہا فرماتی ہیں کہ پھر حضور ﷺ بھی میرے پاس تشریف لائے اور میرے سر کے پاس تشریف فرما ہوئے۔ آپ نے میرا ہاتھ پکڑا تو میں نے اپنا ہاتھ چھڑوا لیا۔ حضرت ابو بکر رضی اللہ عنہ نے مجھے مارا کہ تو اپنا ہاتھ رسول اللہ ﷺ کے ہاتھ سے چھڑواتی ہے۔ اس پر نبی پاک ﷺ مسکرا دیئے۔ (۱)

واقعہ افک کے بعد حضرت حسان رضی اللہ عنہ نے حضرت عائشہ رضی اللہ عنہا کے بارے میں درج ذیل اشعار کہے، جن میں ان سے معذرت کی اور اپنی غلطی کو تسلیم کیا ہے:

(۱) المعجم الكبير (۲۳/۱۱۸)

حَصَانٌ رَزَانٌ مَا تَزُنُّ بِرِيْبَةٍ
 حَلِيْلَةٌ خَيْرِ النَّاسِ دِيْنًا وَمَنْصِبًا
 عَقْلِيَّةٌ حَيٌّ مِنْ لُؤَيِّ بْنِ غَالِبٍ
 مُهْدَبَةٌ قَدْ طَيَّبَ اللَّهُ خِيْمَهَا
 فَان كُنْتُ قَدْ قَلْتُ الَّذِي قَدْ زَعَمْتُ
 وَانَّ الَّذِي قَدْ قِيلَ لَيْسَ بِبَلَائِطٍ
 فَكَيْفَ وَوَدَى مَا حَيَّيْتُ وَنُصْرَتِي
 لَهُ رَتَبٌ عَالٍ عَلَى النَّاسِ كُلِّهِمْ
 رَأَيْتُكَ وَلِيْغْفِرُ لَكَ اللَّهُ حُرَّةً
 وَتُصْبِحُ غَرْثِي مِنْ لَحْوِمِ الْغَوَافِلِ
 نَبِيُّ الْهُدَى وَالْمَكْرُمَاتِ الْفَوَاضِلِ
 كِرَامِ الْمَسَاعِي مَجْدُهَا غَيْرُ زَائِلِ
 وَطَهَّرَهَا مِنْ كُلِّ سُوءٍ وَبَاطِلِ
 فَلَا رَفَعْتُ سَوْطِي إِلَى أَنْ مَلِي
 بِهَا الدَّهْرُ بَلْ قَوْلُ امْرِئٍ بِي مَاحِلِ
 لَأَلِ نَبِيِّ اللَّهِ زَيْنِ الْمَحَافِلِ
 تَقَاصِرُ عَنْهُ سُورَةُ الْمُتَطَوَّلِ
 مِنَ الْمُحَصَّنَاتِ غَيْرِ ذَاتِ غَوَائِلِ

”وہ پاکدامن ہیں، سنجیدہ اور باوقار ہیں، مشتبہ نہیں ہیں، پاکدامن لوگوں کی عزتیں ان سے محفوظ ہیں، دین و منصب کے اعتبار سے لوگوں میں سے بہترین ہستی کی زوجہ محترمہ ہیں، ہدایت اور بہترین مراتب والے نبی کی اہلیہ ہیں۔ لؤی بن غالب کے ایک قبیلہ کی معزز خاتون ہیں، بزرگی و برتری والے افعال سرانجام دیتی ہیں اور ان کی رفعت شان کبھی ختم نہ ہوگی۔ اعلیٰ اخلاق ان کی فطرت میں داخل ہیں، اللہ تعالیٰ نے ان کی طبیعت کو پاکیزہ بنایا ہے اور انہیں ہر بری اور نامناسب بات سے پاک کیا ہے۔ اگر میں آئندہ وہ بات کہوں جس کا لوگ میرے بارے میں گمان کرتے ہیں تو میرے ہاتھ شل ہو جائیں یا میں ہلاک ہو جاؤں۔ جو بات کہی گئی ہے وہ ایک بے بنیاد اور جھوٹی بات ہے، بلکہ ایک ایسے شخص کی بات ہے جو چنگل خوریاں کرتا ہے اور فساد مچاتا ہے۔ میں اس بات کا عقیدہ کیسے رکھ سکتا ہوں حالانکہ میں یہ فیصلہ کیا ہے کہ جب تک زندہ ہوں میری محبت اور نصرت مجلسوں کو زینت بخشنے والے حضرت محمد ﷺ کی آل کے لئے خاص رہے گی۔ آپ ﷺ تمام لوگوں سے اعلیٰ مرتبے والے ہیں اور ان درجات کو حاصل کر چکے ہیں کہ بھرپور

کوشش کرنے والا بھی انہیں پا نہیں سکتا۔ اے عائشہ صدیقہ! اللہ آپ کے مغفرت فرمائے! میں آپ کو شریف اور پاکدامن عورت سمجھتا ہوں، آپ کا بری عورتوں سے ہرگز کوئی تعلق اور واسطہ نہیں ہے“ (۱)

﴿ حضرت ام سلیم رضی اللہ عنہا کی بہادری ﴾

حضرت انس بن مالک رضی اللہ عنہ فرماتے ہیں کہ حضرت ام سلیم رضی اللہ عنہا نے ایک خنجر بنایا جو غزوہ حنین میں ان کے پاس تھا۔ حضرت ابو طلحہ رضی اللہ عنہ نے نبی پاک ﷺ نے عرض کیا ”یا رسول اللہ! یہ دیکھیں، ام سلیم کے پاس خنجر ہے“

نبی پاک ﷺ نے ان سے پوچھا ”اے ام سلیم! یہ خنجر کیسا ہے؟“ انہوں نے عرض کیا ”یا رسول اللہ! میں نے یہ خنجر بنایا ہے کہ اگر کوئی مشرک میرے پاس آیا تو میں اس کا پیٹ پھاڑ دوں گی“ ان کی یہ بات سن نبی پاک ﷺ مسکرا دیئے۔ (۲)

﴿ حضرت عائشہ رضی اللہ عنہا اور حضرت سودہ رضی اللہ عنہا کی بے تکلفی ﴾

حضرت عائشہ رضی اللہ عنہا فرماتی ہیں کہ ایک مرتبہ میں نے ایک خاص قسم کا حلوہ تیار کیا اور اسے لے کر نبی پاک ﷺ کی خدمت میں حاضر ہوئی۔ اس وقت آپ ﷺ اپنی زوجہ حضرت سودہ رضی اللہ عنہا کے ہاں تھے۔ میں نے حضرت سودہ رضی اللہ عنہا سے کہا ”تم بھی کھاؤ“ انہوں نے کھانے سے انکار کر دیا۔ میں نے کہا ”اگر تم نہیں کھاؤ گی تو میں اسے تمہارے چہرے پر مل دوں گی“ ان کا انکار بدستور جاری رہا تو میں نے وہ حلوہ ان کے چہرے پر مل دیا۔ ہماری اس بے تکلفی کو دیکھ کر نبی پاک ﷺ مسکرا دیئے۔ پھر آپ نے اس میں سے کچھ حلوہ حضرت سودہ رضی اللہ عنہا کو دیا اور فرمایا ”اب تم بھی ان کے چہرے پر اسے مل دو“ یہ فرما کر نبی پاک ﷺ

(۱) دیوان حسان بن ثابت رضی اللہ عنہ، ص: ۴۰۸

(۲) صحیح مسلم، کتاب الجہاد والسير، باب غزوۃ النساء مع الرجال، رقم: ۳۳۸۴،

سنن أبی داؤد، کتاب الجہاد، باب فی السلب يعطى القاتل، رقم: ۲۳۴۳، مسند

أحمد بن حنبل، مسند أنس بن مالك، رقم: ۱۱۶۶۵

﴿ حضرت عائشہ رضی اللہ عنہا سے حضور ﷺ کی بے تکلفی ﴾

حضرت عائشہ رضی اللہ عنہا فرماتی ہیں کہ ایک مرتبہ نبی پاک ﷺ میرے پاس تشریف لائے، اس وقت آپ کے سر میں درد ہو رہا تھا اور میں بھی سر کے درد کا شکار تھی۔ میں نے کہا ”ہائے میرا سر تو پھٹا جا رہا ہے“

آپ ﷺ نے فرمایا ”نہیں، واللہ! اے عائشہ! میرے سر میں شدید درد ہے“ پھر آپ ﷺ نے فرمایا ”اگر تمہارا انتقال مجھ سے پہلے ہو گیا تو میں تمہارے سارے معاملات نمٹاؤں گا، تمہاری نمازِ جنازہ پڑھاؤں گا اور تمہیں دفن کر دوں گا“ آپ ﷺ کی یہ بات سن کر میں نے عرض کیا ”میرا تو خیال ہے کہ آپ میرے کمرے میں اپنی کسی دوسری زوجہ کے ساتھ مشغول ہو جائیں گے“

یہ سن کر آپ ﷺ مسکرا دیئے۔ (۲)

﴿ ”انجشہ! ان آبگینوں سے نرمی برتو“ ﴾

حضرت انس بن مالک رضی اللہ عنہ فرماتے ہیں کہ ایک مرتبہ نبی پاک ﷺ ایک سفر پر تھے، اس موقع پر آپ ﷺ کی ازواجِ مطہرات رضی اللہ عنہن بھی آپ کے ساتھ تھیں (اس سفر میں حضرت ام سلیم رضی اللہ عنہا بھی آپ ﷺ کے ساتھ تھیں) خواتین کی سواری کو آپ ﷺ کے ایک حبشی غلام حضرت انجشہ رضی اللہ عنہ ہانک رہے تھے۔ اس دوران حضرت انجشہ رضی اللہ عنہ زور سے حدی پڑھ رہے تھے، جس کی وجہ سے اونٹ بہت تیز تیز بھاگنے لگے۔ یہ دیکھ کر نبی پاک ﷺ مسکرائے اور فرمایا ”اے انجشہ! ان آبگینوں سے نرمی برتو“ (۳)

(۱) مسند أبی یعلیٰ (۷/۴۴۹)

(۲) البداية والنهاية (۵/۲۲۵)

(۳) مسند أحمد، مسند أنس بن مالك، رقم: ۱۲۳۰۰

﴿ برا آدمی ﴾

حضرت عائشہ رضی اللہ عنہا فرماتی ہیں کہ ایک مرتبہ نبی پاک ﷺ میرے ہاں تشریف فرما تھے کہ اتنے میں ایک آدمی آیا اور اس نے اندر آنے کی اجازت چاہی۔ آپ ﷺ نے اس کی آواز سن کر فرمایا ”یہ اپنے قبیلے کا برا آدمی ہے“

جب وہ اندر آ گیا تو آپ ﷺ نے اس سے مسکرا کر اور خندہ پیشانی سے گفتگو فرمائی۔ جب وہ آدمی چلا گیا تو میں نے عرض کیا ”یا رسول اللہ! آپ نے تو اس آدمی کے بارے میں فلاں فلاں بات فرمائی تھی، پھر آپ اس کے ساتھ مسکرا کر باتیں بھی فرماتے رہے!!!“

آپ ﷺ نے فرمایا:

”بدترین شخص وہ ہے جس کے شر کی وجہ سے لوگ اس سے ڈریں اور اس کا اکرام کریں“ (۱)

﴿ ایک ماں کی اپنے بیٹے سے عجیب محبت ﴾

حضرت ام قیس رضی اللہ عنہا فرماتی ہیں ”میرے ایک بیٹے کا انتقال ہو گیا، میرا دل اس کے وصال کی وجہ سے انتہائی دکھ کا شکار تھا، میں نے اپنے بیٹے غسل دینے والا شخص سے کہا کہ میرے بیٹے کو ٹھنڈے پانی سے غسل مت دینا کیونکہ اس سے تو یہ مر جائے گا“

حضرت عکاشہ بن محسن رضی اللہ عنہ نبی پاک ﷺ کی خدمت میں حاضر ہوئے اور حضرت ام قیس رضی اللہ عنہا کی بات آپ ﷺ سے عرض کیا۔ آپ ﷺ نے یہ بات سن کر مسکرائے اور ان کی خواہش کے مطابق پانی کو گرم کر کے غسل دینے کا حکم فرمایا۔ (۲)

(۱) صحیح البخاری، کتاب الأدب، باب لم یکن النبی فاحشا ولا متفحشا، رقم: ۵۵۷۲،

صحیح مسلم، کتاب البر والصلۃ والآداب، باب مدارۃ من یتقی فحشہ، رقم: ۴۶۹۳

(۲) سنن النسائی، کتاب الجنائز، باب غسل المیت بالحمیم، رقم: ۱۸۵۹، مسند

أحمد، رقم: ۲۵۷۵۹

﴿تم دونوں اس کے بدلہ ایک روزہ رکھو﴾

حضرت عائشہ رضی اللہ عنہا فرماتی ہیں کہ ایک دن میرا اور حضرت حفصہ رضی اللہ عنہما کا نقلی روزہ تھا۔ اس دن کہیں سے کچھ کھانا آیا، ہمیں شدید بھوک لگی تھی، جو کھانا دیکھ کر ہماری برداشت سے باہر ہو گئی، لہذا ہم نے وہ کھانا کھا لیا۔

جب نبی پاک ﷺ تشریف لائے تو حضرت حفصہ رضی اللہ عنہا نے سارا واقعہ نبی پاک ﷺ سے عرض کیا۔ یہ سن کر نبی پاک ﷺ مسکرا دیئے اور فرمایا ”تم دونوں اس کے بدلہ ایک روزہ رکھو“ (۱)

﴿سمندری جہاد کا ذکر﴾

حضرت انس بن مالک رضی اللہ عنہ فرماتے ہیں کہ ایک مرتبہ نبی پاک ﷺ حضرت ام حرام بنت ملحان رضی اللہ عنہا کے گھر تشریف لائے، آپ ﷺ ٹیک لگا کر تشریف فرما ہوئے اور پھر مسکرا دیئے۔ ام حرام رضی اللہ عنہا نے مسکرانے کی وجہ پوچھی تو آپ ﷺ نے فرمایا ”میری امت کے کچھ لوگ سبز سمندر میں جہاد کا سفر کریں گے، وہ لوگ ان بادشاہوں کی طرح ہوں گے جو اپنے تختوں پر براجمان ہوں“

حضرت ام حرام رضی اللہ عنہا نے عرض کیا ”یا رسول اللہ! میرے لئے بھی دعا فرما دیجئے کہ اللہ تعالیٰ مجھے بھی ان لوگوں میں شامل فرمائے“

نبی پاک ﷺ نے دعا فرمائی ”اے اللہ! ام حرام کو بھی ان لوگوں میں شامل فرما جو سمندر میں جہاد کریں گے“

کچھ دیر پھر نبی پاک ﷺ مسکرائے، انہوں نے پھر مسکرانے کی وجہ پوچھی، نبی پاک ﷺ نے پھر وہی وجہ ارشاد فرمائی، انہوں نے پھر دعا کے لئے کہا تو آپ ﷺ نے فرمایا ”تم اس لشکر کے اولین میں تو ہوگی لیکن آخرین میں نہیں ہوگی“ یعنی جانے والوں میں

(۱) السنن الكبرى للبيهقي (۴ / ۲۸۰)

ہوگی لیکن واپس آنے والوں میں نہیں ہوگی۔

بعد ازاں حضرت معاویہ رضی اللہ عنہ کے زمانے میں حضرت ام حرام رضی اللہ عنہا نے بحری جہاد میں حصہ لیا، واپسی میں وہ اپنی سواری سے نیچے گر گئیں اور وہیں شہید ہو گئیں۔ (۱)

حضور ﷺ کا نیند میں مسکرانا

حضرت عائشہ رضی اللہ عنہا فرماتی ہیں کہ ایک مرتبہ نبی پاک ﷺ آرام فرما رہے تھے، آپ نیند میں مسکرائے اور پھر بیدار ہو گئے۔ میں نے عرض کیا ”یا رسول اللہ! آپ کیوں مسکرائے تھے؟“

آپ ﷺ نے فرمایا ”میری امت کے کچھ لوگ اس شخص کا پیچھا کرتے ہوئے خانہ کعبہ کی طرف روانہ ہوں گے جس نے حرم میں پناہ لے رکھی ہوگی۔ لیکن جب ان کا لشکر مقام بیداء تک پہنچے گا تو اللہ تعالیٰ اسے زمین میں دھنسا دیں گے، ان لوگوں کے مقاصد اور منزلوں کے مختلف ہونے کے باوجود اس وقت تو ان سب لوگوں کو دھنسا دیا جائے گا لیکن قیامت کے دن انہیں ان کی نیتوں کے مطابق اٹھایا جائے گا“

میں نے عرض کیا ”یا رسول اللہ! اگر ان کے مقاصد مختلف ہوں گے تو انہیں قیامت کے دن ان کی نیتوں کے مطابق کیسے اٹھایا جائے گا؟“

آپ ﷺ نے فرمایا ”اس لشکر میں کچھ لوگ تو ایسے ہوں گے جو باقاعدہ طور پر حرم کی طرف چڑھائی کا مستحکم ارادہ رکھتے ہوں گے، کچھ ایسے ہوں گے جنہیں زبردستی اس لشکر میں شامل کیا گیا ہوگا اور کچھ مسافر ہوں گے جو راستہ میں اس لشکر کا حصہ بن جائیں گے، ان سب کی ہلاکت تو یکساں ہوگی لیکن قیامت کے دن ان سے ان کی نیت کے مطابق معاملہ کیا جائے گا“ (۲)

(۱) صحیح البخاری، کتاب الجہاد والسیر، باب غزوة المرأة فی البحر، رقم:

۲۶۶۵، صحیح مسلم، کتاب الإمارة، باب فضل الغزو فی البحر، رقم: ۳۵۳۵،

سنن النسائی، کتاب الجہاد، باب فضل الجہاد فی البحر، رقم: ۳۱۲۰

(۲) صحیح مسلم، کتاب الفتن وأشراط الساعة، باب الخسف بالجیش الذی یؤم

البيت، رقم: ۵۱۳۴، مسند أحمد، رقم: ۲۳۵۹۵

سنن ابی داؤد کی روایت سے معلوم ہوتا ہے کہ حرم میں پناہ لئے ہوئے شخص سے مراد حضرت مہدی علیہ السلام ہیں۔ (۱)

امام نووی حریضاً اس حدیث کی شرح میں فرماتے ہیں:
 ”اس حدیث سے معلوم ہوا کہ ظالموں اور سرکشوں سے دور رہنا چاہئے اور ان کی ہم نشینی سے اجتناب برتنا چاہئے، تاکہ ان کو پہنچنے والے عذاب الہی سے محفوظ رہا جاسکے“ (۲)

﴿ اسم اعظم ﴾

حضرت عائشہ رضی اللہ عنہا فرماتی ہیں کہ ایک مرتبہ نبی پاک ﷺ یہ دعا پڑھ رہے تھے:
 ((اللَّهُمَّ إِنِّي أَسْأَلُكَ بِاسْمِكَ الطَّاهِرِ الطَّيِّبِ الْمُبَارَكِ الْأَحَبِّ إِلَيْكَ الَّذِي إِذَا دُعِيَ بِهِ أَجِبْتَ وَإِذَا سُئِلَ بِهِ أُعْطِيَ وَإِذَا اسْتُرِحِمْتَ بِهِ رَحِمْتَ وَإِذَا اسْتَفْرِحْتَ بِهِ فَرَّجْتَ))

”اے اللہ! میں تجھ سے تیرے اس پاک، طیب اور بابرکت نام سے واسطے سے سوال کرتا ہوں جو تجھے سب سے زیادہ محبوب ہے، اس نام کے ذریعے جب تجھ سے دعا مانگی جائے تو تو دعا قبول کرتا ہے۔ جب اس کے ذریعے تجھ سے مانگا جائے تو تو عطا کرتا ہے۔ جب اس نام کے ذریعے تجھ سے رحم طلب کیا جائے تو، تو رحم فرماتا ہے اور جب اس کے ذریعے تجھ سے کشادگی طلب کی جائے تو تو کشادگی عطا فرماتا ہے“

پھر ایک دن نبی پاک ﷺ نے مجھ سے فرمایا ”اے عائشہ! کیا تم جانتی ہو کہ اللہ تعالیٰ نے مجھے اپنا ایک ایسا نام بتایا ہے کہ جس کے واسطے سے اگر اللہ تعالیٰ سے دعا کی جائے تو اللہ

(۱) سنن ابی داؤد، کتاب المہدی، باب، رقم: ۳۷۳۸

(۲) شرح مسلم للنووی، کتاب الفتن وأشراف الساعة، باب الخسف بالجيش الذی

یوم البیت، رقم: ۵۱۳۴

تعالیٰ اس دعا کو قبول فرماتے ہیں؟“

میں نے عرض کیا ”یا رسول اللہ! میرے ماں باپ آپ پر قربان! اللہ تعالیٰ کا وہ نام مجھے بھی سکھا دیجئے“

آپ ﷺ نے فرمایا ”اے عائشہ! تمہارے لئے وہ نام سیکھنا مناسب نہیں ہے“
 آپ ﷺ کا یہ فرمان سن کر میں پیچھے ہٹ کر بیٹھ گئی، پھر تھوڑی دیر بعد اٹھی اور میں نے آپ ﷺ کے سر مبارک کا بوسہ لیا، پھر میں نے عرض کیا ”یا رسول اللہ! مجھے اللہ تعالیٰ کا وہ نام سکھا دیجئے“

آپ ﷺ نے فرمایا ”تمہارے لئے اسے سیکھنا مناسب نہیں ہے، اس لئے کہ اس نام کے ذریعے دنیا کی کوئی چیز مانگنا درست نہیں“

پھر میں اٹھی اور جا کر وضو کیا، پھر میں نے دو رکعت نماز پڑھی اور یہ دعا کی:
 ((اللَّهُمَّ إِنِّي أَدْعُوكَ اللَّهُ وَأَدْعُوكَ الرَّحْمَنَ وَأَدْعُوكَ الْبَرَّ الرَّحِيمَ
 وَأَدْعُوكَ بِأَسْمَائِكَ الْحُسْنَى كُلِّهَا مَا عَلِمْتُ مِنْهَا وَمَا لَمْ أَعْلَمْ أَنَّ
 تَغْفِرَ لِي وَتَرْحَمَنِي))

”اے اللہ! میں تجھے اللہ کے نام سے پکارتی ہوں، میں تجھے رحمن کے نام سے پکارتی ہوں، میں تجھے بر اور رحیم کے نام سے پکارتی ہوں، میں تجھے تیرے ان سب اچھے ناموں سے پکارتی ہوں جو میرے علم میں ہیں یا میرے علم میں نہیں کہ تو مجھے معاف فرما اور مجھ پر رحم فرما“

میری یہ دعا سن کر نبی پاک ﷺ خوب ہنسے اور فرمایا ”اللہ تعالیٰ کا وہ بابرکت نام اس دعا میں موجود ہے جو تم نے ابھی مانگی ہے“ (۱)

﴿سمندری جہاد کا تذکرہ﴾

حضرت عبد اللہ بن عباس رضی اللہ عنہما فرماتے ہیں کہ ایک مرتبہ نبی پاک ﷺ اپنی ایک

(۱) سنن ابن ماجہ، کتاب الدعاء، باب اسم اللہ الأعظم، رقم: ۳۸۴۹

زوجہ مطہرہ کے گھر تشریف فرما تھے، اس دوران آپ ﷺ سو گئے اور سوتے ہوئے آپ ﷺ مسکرانے لگے۔ جب آپ بیدار ہوئے تو آپ کی زوجہ مطہرہ نے نیند میں آپ کے مسکرانے کی وجہ پوچھی۔ آپ ﷺ نے فرمایا ”مجھے اپنی امت کے ان لوگوں پر مسرت ہوئی جو دشمن کے خلاف سمندر میں برسرِ پیکار ہوں گے اور اللہ کے راستہ میں جہاد کریں گے“ پھر آپ ﷺ نے ان لوگوں کے لئے خیر کثیر کا ذکر فرمایا۔ (۱)

﴿ حضرت ابورافع رضی اللہ عنہ کا قصہ ﴾

حضرت عائشہ نبی اللہ صلی اللہ علیہ وسلم فرماتی ہیں کہ ایک مرتبہ ابورافع رضی اللہ عنہ کی بیوی حضرت سلمیٰ رضی اللہ عنہا نبی پاک ﷺ کی خدمت میں حاضر ہوئیں اور شکایت کی کہ ابورافع نے مجھے مارا ہے۔ نبی پاک ﷺ نے ابورافع رضی اللہ عنہ کو بلا کر پوچھا کہ تم نے اپنی بیوی کو کیوں مارا ہے؟ انہوں نے عرض کیا ”یا رسول اللہ! اس نے مجھے تکلیف دی اس لئے میں نے اسے مارا“

حضور ﷺ نے ان کی بیوی سے پوچھا ”تم نے اپنے شوہر کو کیا تکلیف دی ہے؟“ وہ بولیں ”نماز میں ان کا وضو ٹوٹ گیا تھا، میں نے ان سے کہا ”اے ابورافع! رسول اللہ ﷺ نے مسلمانوں کو حکم دیا ہے کہ جب کسی کی ہوا خارج ہو جائے تو وہ وضو کیا کرے، میری اس بات کی وجہ سے انہوں نے مجھے مارا“ یہ سن کر نبی پاک ﷺ مسکرائے اور فرمایا ”اے ابورافع! انہوں نے تمہیں اچھی بات ہی تو بتائی ہے، اس پر مارنے کی کیا ضرورت تھی“ (۲)

﴿ لڑائی اور صلح کے شریک ﴾

حضرت نعمان بن بشیر رضی اللہ عنہ فرماتے ہیں کہ ایک مرتبہ حضرت ابو بکر رضی اللہ عنہ نے

(۱) مسند أحمد بن حنبل، بدایہ مسند عبد اللہ بن العباس، رقم: ۲۵۸۷

(۲) مسند أحمد، باقی مسند الإنصار، رقم: ۲۵۱۳۴

حضور ﷺ سے اندر آنے کی اجازت مانگی حضرت ابو بکر رضی اللہ عنہ نے سنا کہ حضرت عائشہ رضی اللہ عنہا کی آواز حضور ﷺ سے اونچی ہو رہی ہے انہوں نے اندر جا کر تھپڑ مارنے کے لئے حضرت عائشہ رضی اللہ عنہا کو پکڑا اور فرمایا تم اپنی آواز اللہ کے رسول سے اونچی کر رہی ہو؟ حضور ﷺ ابو بکر رضی اللہ عنہ کو روکنے لگے حضرت ابو بکر رضی اللہ عنہ اسی غصہ میں واپس چلے گئے۔

جب حضرت ابو بکر رضی اللہ عنہ چلے گئے تو حضور ﷺ نے فرمایا دیکھا میں نے تمہیں کیسے اس آدمی سے چھڑا لیا۔

چند دن کے بعد پھر ابو بکر رضی اللہ عنہ نے حضور ﷺ سے اندر آنے کی اجازت مانگی (اجازت ملنے پر اندر گئے) تو دیکھا کہ دونوں میں یعنی حضور ﷺ اور عائشہ رضی اللہ عنہا میں صلح ہو چکی ہے۔ اس پر حضرت ابو بکر رضی اللہ عنہ نے عرض کیا ”جیسے آپ دونوں نے اپنی لڑائی میں شریک کیا تھا ایسے ہی اپنی صلح میں بھی مجھے شریک کر لیں“

حضور ﷺ نے فرمایا ”ہم نے تمہیں شریک کر لیا تمہیں شریک کر لیا“ (۱)

﴿ حضرت ہند رضی اللہ عنہا کا قبول اسلام ﴾

عتبہ، ابوسفیان اور ہند تینوں کو اسلام سے سخت عداوت تھی اور وہ اسلام کی غیر معمولی ترقی کو نہایت رشک سے دیکھتے تھے اور حتی الامکان اس کی راہ میں رکاوٹ پیدا کرتے تھے۔ ابو جہل ان کا سردار تھا لیکن جب بدر کے معرکہ میں جو اسلام اور کفر کا پہلا معرکہ تھا۔ قریش کے بڑے بڑے سردار مارے گئے اور ابو جہل اور عتبہ وغیرہ بھی قتل ہو گئے تو ابوسفیان بن حرب نے جو عتبہ کے داماد تھے اس کی جگہ لی اور ابو جہل کی طرح مکہ میں ان کی سیادت مسلم ہو گئی، چنانچہ بدر کے بعد جس قدر معرکہ پیش آئے، ابوسفیان سب میں پیش پیش تھے، غزوہ احد ان ہی کے جوش انتقام کا نتیجہ تھا۔ اس موقع پر ان کے ساتھ ان کی بیوی ہند بھی آئی تھیں جنہوں نے اپنے باپ کے انتقام میں سنگ دلی اور خونخواری کا ایسا خوفناک منظر پیش کیا۔ جس کے تخیل سے بھی

(۱) سنن أبی داؤد، کتاب الأدب، باب ماجاء فی المزاح رقم: ۴۳۴۷، مسند

أحمد، رقم: ۱۷۶۹۴

جسم لرز اٹھتا ہے۔

حضرت حمزہ رضی اللہ عنہ آ حضرت ﷺ کے چچا تھے۔ انہوں نے عتبہ کو قتل کیا تھا، ہند ان کی فکر میں تھیں، چنانچہ انہوں نے وحشی جو جیسیر بن مطعم کے غلام اور حربہ اندازی میں کمال رکھتے تھے حضرت حمزہ رضی اللہ عنہ کے قتل پر آمادہ کیا تھا (یہ حضرت وحشی رضی اللہ عنہ کے قبل از اسلام کا واقعہ ہے) اور یہ اقرار ہوا کہ اس کارگذاری کے صلہ میں وہ آزاد کر دیئے جائیں گے۔ چنانچہ حضرت حمزہ رضی اللہ عنہ جب ان کے برابر آئے تو وحشی نے نیزہ پھینک کر مارا جو ناف میں لگا اور پار ہو گیا، حضرت حمزہ رضی اللہ عنہ نے ان پر حملہ کرنا چاہا لیکن لڑکھڑا کر گر پڑے اور روح پرواز کر گئی۔ خاتونان قریش نے انتقام بدر کے جوش میں مسلمانوں کی لاشوں سے بھی بدلہ لیا تھا۔ ان کے ناک کان کاٹ لئے۔ ہند نے ان پھولوں کا ہار بنایا اور اپنے گلے میں ڈالا حضرت حمزہ رضی اللہ عنہ کی لاش پر گئیں اور ان کا پیٹ چاک کر کے کلیجہ نکالا اور چبا گئیں۔ لیکن گلے سے اتر نہ سکا، اس لئے اگل دینا پڑا (حضرت ابوسفیان رضی اللہ عنہ اور ہند کے یہ سب واقعات اسلام قبول کرنے سے پہلے کے ہیں)

آ حضرت ﷺ کو اس فعل سے جس قدر صدمہ ہوا تھا اس کا کون اندازہ کر سکتا ہے؟ لیکن ایک اور چیز تھی جو ایسے نازک موقعوں پر بھی جبین رحمت کو شکن آو نہیں ہونے دیتی تھی۔ چنانچہ جب مکہ فتح ہوا اور آ حضرت ﷺ لوگوں سے بیعت لینے کے لئے بیٹھے تو مستورات میں ہند بھی آئیں، شریف عورتیں عموماً نقاب پہنچتی تھیں، ہند بھی نقاب پہن کر آئیں جس سے اس وقت یہ غرض بھی تھی کہ کوئی ان کو پہچانے نہ پائے، بیعت کے وقت انہوں نے نہایت دلیری سے باتیں کیں، نبی پاک ﷺ نے عورتوں سے بیعت لیتے ہوئے کہا ”تم اللہ کے ساتھ کسی کو شریک نہ ٹھہرانا“

یہ سن کر حضرت ہند رضی اللہ عنہا کہنے لگیں ”یہ اقرار آپ نے ہردوں سے تو نہیں لیا، لیکن بہر حال ہم کو منظور ہے“

پھر رسول اللہ ﷺ نے فرمایا ”چوری نہ کرنا“

یہ سن کر حضرت ہند رضی اللہ عنہا کہنے لگیں ”میں اپنے شوہر کے مال میں سے کبھی کچھ لے لیا

کرتی ہوں معلوم نہیں یہ بھی جائز ہے یا نہیں؟“

ان کی یہ بات سن کر نبی پاک ﷺ مسکرا دیئے اور انہیں پہچان لیا۔ آپ نے انہیں بلا کر پوچھا ”کیا آپ ہند ہیں؟“ وہ کہنے لگیں ”اللہ تعالیٰ نے ہمارے گذشتہ گناہوں کو معاف فرما دیا ہے“ پھر آپ ﷺ نے عورتوں کو بیعت کرتے ہوئے فرمایا ”زنا نہ کرنا“

یہ سن کر حضرت ہند ضیٰ اللہ عنہا کہنے لگیں ”کیا کوئی شریف عورت بھی زنا کر سکتی ہے؟“ پھر رسول اللہ ﷺ نے فرمایا ”اولاد کو قتل نہ کرنا“

حضرت ہند ضیٰ اللہ عنہا کہنے لگیں ”ہم نے اپنے بچوں کو پالا تھا بڑے ہوئے تو جنگ بدر میں آپ نے ان کو مار ڈالا اب آپ اور وہ باہم سمجھ لیں“

(اس دیدہ دلیری کے باوجود) آنحضرت ﷺ نے ہند ضیٰ اللہ عنہا سے درگزر فرمایا (ہند کے قلب پر اس کا بہت اثر ہوا) اور ان کے دل نے اندر سے گواہی دی کہ آپ سچے پیغمبر ہیں انہوں نے کہا یا رسول اللہ! اس سے پہلے آپ کے خیمہ سے زیادہ میرے نزدیک کوئی مبغوض خیمہ نہ تھا، لیکن اب آپ کے خیمہ سے زیادہ کوئی محبوب خیمہ میرے نزدیک نہیں ہے۔

حضرت ہند ضیٰ اللہ عنہا مسلمان ہو کر گھر گئیں تو اب وہ ہند ضیٰ اللہ عنہا نہ تھیں، ابن سعد نے لکھا ہے کہ انہوں نے گھر جا کر بت توڑ ڈالا اور کہا کہ ہم تیری طرف سے دھوکے میں تھے۔ (۱)

حضور ﷺ کی بددعا کی حقیقت

حضرت انس بن مالک رضی اللہ عنہ فرماتے ہیں کہ میری والدہ حضرت ام سلیم رضی اللہ عنہا کے پاس ایک یتیم بچی تھی، ایک مرتبہ نبی پاک ﷺ نے اس بچی کو دیکھا تو اس سے فرمایا ”تو بڑی نہ ہو اور تیری عمر نہ بڑے!“

وہ بچی یہ سن کر روتی ہوئی ام سلیم رضی اللہ عنہا کے پاس آئی۔ حضرت ام سلیم رضی اللہ عنہا نے اس سے رونے کی وجہ پوچھی تو اس نے کہا ”اللہ کے نبی ﷺ نے مجھے بددعا دی ہے کہ میری عمر نہ بڑھے، اب تو میرے عمر کبھی نہیں بڑھے گی“

(۱) تفسیر ابن کثیر (۴/۳۵۴) سیر الصحابة (۸/۱۸۰-۱۸۲)

حضرت ام سلیم نبی ﷺ نے جلدی سے اپنی اوڑھنی لی اور حضور ﷺ کی خدمت میں حاضر ہوئیں۔ انہوں نے عرض کیا ”یا رسول اللہ! کیا آپ نے اس بچی کو بددعا دی ہے؟“
حضور ﷺ نے فرمایا ”کیوں کیا ہوا؟“
انہوں نے عرض کیا ”اس کا کہنا ہے کہ آپ نے اس کو بددعا دی ہے کہ اس کی عمر نہ بڑھے“

یہ سن کر نبی پاک ﷺ مسکرا دیئے اور فرمایا ”اے ام سلیم! کیا تم نہیں جانتیں کہ میں نے اللہ تعالیٰ سے یہ دعا کی ہے کہ چونکہ میں ایک بشر ہوں اور انسانوں کی طرح مجھے لوگوں سے خوشی بھی ہوتی ہے اور لوگوں پر غصہ بھی آتا ہے۔ پس اگر غصہ کی حالت میں اپنی امت میں سے کسی کو کوئی بددعا دوں اور وہ اس کا اہل نہ ہو تو میرے بددعا کو اس کے لئے پاکی، طہارت اور قیامت کے دن ثواب کا ذریعہ بنا دے“ (۱)

﴿رمضان میں عمرے کی فضیلت﴾

حضرت عبد اللہ بن عباس رضی اللہ عنہما فرماتے ہیں کہ ایک مرتبہ نبی کریم ﷺ نے حج کا ارادہ فرمایا تو ایک عورت نے اپنے خاوند سے کہا ”مجھے بھی رسول اللہ ﷺ کے ساتھ حج کروادو“
اس کے خاوند نے جواب دیا ”میرے پاس ایسی کوئی سواری نہیں جس پر میں تمہیں حج کروادو“

وہ عورت کہنے لگی ”مجھے اپنے فلاں اونٹ پر حج کراؤ“

اس کا شوہر بولا ”وہ تو میں نے اللہ کے راستہ میں جہاد کے لئے رکھا ہے“

وہ کہنے لگی ”مجھے اپنے آب پاشی والے اونٹ کو بیچ کر حج کراؤ“

آدمی نے جواب دیا ”اس بیچ دیا تو تمہیں اور مجھے بہت پریشانی ہوگی“

(۱) صحیح مسلم، کتاب البر والصلۃ والآداب، باب من لعنہ النبی أو سبہ أو دعا

علیہ ولیس هو أهلا، رقم: ۵۷۱۲

وہ عورت کہنے لگی ”تم اپنا پھل بیچ کر مجھے حج کرا دو“

اس کا شوہر بولا ”تمہاری اور میری زندگی کا دار و مدار اسی پھل پر ہے، اگر اسے بیچ کر حج کر لیں گے تو زندگی کیسے گزاریں گے“

جب کوئی صورت نظر نہ آئی تو اس عورت نے اپنے خاوند کو حضرت محمد ﷺ کے پاس بھیجا کہ آپ ﷺ کو میری طرف سے سلام کہو اور انہیں میری طرف سے رحمت کی دعا دو، اور آپ ﷺ کو یہ بھی بتاؤ کہ میں آپ کے ساتھ حج کرنا چاہتی ہوں۔

وہ نبی پاک ﷺ کی خدمت میں حاضر ہوئے اور عرض کیا:

”یا رسول اللہ! میری بیوی نے آپ کو سلام کہا ہے اور اس نے مجھ سے فرمائش کی کہ وہ آپ کے ساتھ حج کرنا چاہتی ہے۔ میں نے اس سے کہا کہ میرے پاس کوئی ایسی سواری نہیں جس پر بٹھا کر تمہیں حج کرا سکوں۔ وہ کہنے لگی کہ مجھے اپنے فلاں اونٹ پر حج کرا دو۔ میں نے اسے بتایا کہ وہ تو میں نے اللہ کے راستہ میں جہاد کے لئے رکھا ہے۔ وہ کہنے لگی کہ اپنا آب پاشی والا اونٹ بیچ کر مجھے حج کرا دو۔ میں نے اسے کہا کہ اسے بیچ دیا تو تمہیں اور مجھے بہت پریشانی ہوگی۔ پھر وہ کہنے لگی کہ اپنا پھل بیچ دو۔ میں نے کہا وہ تو میری اور تمہاری زندگی کے گزر و بسر کا ذریعہ ہے“

اس عورت کا شوق حج دیکھ کر آپ ﷺ مسکرا دیئے۔ پھر وہ صاحب کہنے لگے کہ میری بیوی نے مجھ سے کہا تھا کہ میں رسول اللہ ﷺ سے سوال کروں کہ ایسا کون سا عمل ہے جس کے ذریعہ آپ کے ساتھ حج کرنے کا ثواب مل سکتا ہے؟

حضور ﷺ نے فرمایا ”انہیں میری طرف سے سلام کہنا اور رحمت کی دعا دینا اور انہیں بتا دینا کہ رمضان میں عمرہ کرنے کا ثواب میرے ساتھ حج کرنے کے برابر ہے“ (۱)

(۱) المعجم الكبير للطبرانی، رقم: ۱۲۷۳۸ (۱۰ / ۳۵۰)، الترغیب والترہیب، رقم:

۱۷۲۴ (۲ / ۱۱۴)، اتحاف الخیرة المہرۃ بزوائد السانید العشرۃ (۳ / ۴۷)

﴿ تم زیادہ خوبصورت ہو یا تمہاری بیوی؟ ﴾

زبیر بن بکار نے ایک واقعہ نقل کیا ہے کہ ضحاک بن سفیان کلابی ایک پست قد اور انتہائی معمولی شکل و صورت کے حامل تھے۔ جب وہ نبی پاک ﷺ کے ہاتھ پر بیعت ہونے کے لئے حاضر ہوئے تو انہوں نے عرض کیا ”یا رسول اللہ! میری دو بیویاں ہیں جو ان حمیراء (حضرت عائشہ رضی اللہ عنہا) سے زیادہ خوبصورت ہیں (یہ واقعہ نزول حکم حجاب سے پہلے کا ہے) میں ان میں سے ایک کو طلاق دے دیتا ہوں، آپ اس سے نکاح فرمائیے“

حضرت عائشہ رضی اللہ عنہا بیٹھی ہوئیں ان کی باتیں سن رہی تھیں، آپ نے ضحاک کلابی سے کہا ”تمہاری بیویاں زیادہ خوبصورت ہیں یا تم؟“ وہ کہنے لگے ”میں ان سے بہت زیادہ خوبصورت اور سلیقہ مند ہوں“ ان کی یہ بات سن کر نبی پاک ﷺ مسکرا دیئے۔ (۱)

﴿ ابوعمیر! نغیر کو کیا ہوا؟ ﴾

رسول اللہ ﷺ ایک صحابی کے بچے (جس کی کنیت ابوعمیر تھی) سے ہنسی مذاق کیا کرتے تھے۔ وہ ایک پرندہ پالے ہوئے تھا جس سے کھیلتا تھا۔ ایک دن آپ ﷺ نے اس کو رنجیدہ اور غمگین دیکھا تو فرمایا: کیا بات ہے ابوعمیر کچھ غمگین نظر آ رہا ہے؟ لوگوں نے بتلایا کہ اے اللہ کے رسول ﷺ اس کا نغز (پرندہ) جس سے وہ کھیلتا تھا مر گیا ہے۔ تو رسول اللہ ﷺ اس بچے سے مذاق کرتے ہوئے کہنے لگے:

((یا ابا عمیر! ما فعل النغیر؟))

”ابوعمیر، نغیر کو کیا ہوا؟“ (۲)

(۱) سبل الہدی والرشاد فی سیرۃ خیر العباد (۱۱/۳۹۹)، احیاء علوم الدین (۳/۹۱)

(۲) صحیح البخاری، کتاب الأدب، باب الکنية للصبی وقبل أن یولد للرجل،

رقم: ۶۲۰۳، صحیح مسلم، کتاب الآداب باب جواز تکنیة من لم یولد له، رقم: ۲۱۶۰

﴿ حضرت انس رضی اللہ عنہ کو دیکھ کر حضور ﷺ کا مسکرانا ﴾

حضرت انس رضی اللہ عنہ فرماتے ہیں کہ حضور ﷺ تمام لوگوں میں سب سے اچھے اخلاق کے مالک تھے۔ ایک مرتبہ آپ ﷺ نے مجھے کسی کام کے لئے بھیجا۔ میں نے دل میں کہا خدا کی قسم! میں نہیں جاؤں گا۔ اگرچہ مجھے یہ خیال بھی تھا کہ چونکہ حضور ﷺ کا حکم ہے لہذا مجھے چلے جانا چاہئے۔ بہر حال میں بچوں کے ساتھ کھیلنے میں مصروف ہو گیا۔

اتنے میں حضور ﷺ بھی وہاں تشریف لائے اور مجھے میری گردن سے پکڑ لیا۔ میں نے حضور ﷺ کو دیکھا تو آپ مسکرارہے تھے۔ آپ نے فرمایا:

”اے انیس! (حضور ﷺ) کبھی حضرت انس رضی اللہ عنہ کو پیار سے انیس کہہ

کر پکارا کرتے تھے (جہاں کام میں نے تجھے کہا تھا کیا تو وہاں گیا“

میں نے کہا ”جی ہاں! اے اللہ کے رسول! میں اب جا رہا ہوں“

میں نے نو سال حضور ﷺ کی خدمت میں ہی آپ نے مجھے کبھی ڈانٹ کر نہ کہا

کہ آپ نے یہ کیوں کیا یا یہ کیوں نہ کیا“ (۱)

اک بار ان آنکھوں نے بھی دیکھی وہ بہاریں

گلرنگ رہے قلب و نظر جن سے خزاں تک

﴿ حضور ﷺ کی حضرت حسین رضی اللہ عنہ سے محبت ﴾

حضور ﷺ کو اپنے نواسوں حضرت حسن اور حضرت حسین رضی اللہ عنہما سے بے پناہ محبت تھی، جس کا اظہار آپ ان حضرات کے لئے اپنی بے پناہ محبت سے فرمایا کرتے تھے۔ سیرت طیبہ میں ایسے بہت سے واقعات موجود ہیں جن سے حضور ﷺ کی حضرات حسین رضی اللہ عنہما سے محبت چھلکتی ہے۔ ایک واقعہ ملاحظہ فرمائیے:

(۱) صحیح مسلم، کتاب الفضائل باب کان رسول اللہ صلی اللہ علیہ وسلم أحسن

الناس خلقاً، رقم: ۴۲۷۲

ایک مرتبہ کچھ صحابہ کرام رضی اللہ عنہم اور حضور ﷺ ایک دعوت کے لئے جا رہے تھے۔ اس دوران حضرت حسین رضی اللہ عنہ ایک گلی میں کھلتے ہوئے نظر آئے۔ انہیں دیکھ کر حضور اقدس ﷺ لوگوں سے آگے بڑھ گئے اور اپنی بانہوں کو پھیلا لیا، حضرت حسین رضی اللہ عنہ بچپن کی مستی میں آ کر ادھر ادھر بھاگنے لگے، حضور ﷺ انہیں بنانے اور بہلانے لگے اور بالآخر انہیں پکڑ لیا۔ پھر اپنا ایک دست مبارک ان کی ٹھوڈی کے نیچے رکھا اور دوسرا ان کے سر پر رکھا، پھر ان کا بوسہ لیا اور فرمایا:

”حسین مجھ سے ہے اور میں حسین سے ہوں، جو اس سے محبت کرے

اللہ اس سے محبت کرے، حسین امتوں میں سے ایک امت ہے“ (۱)

”حسین امتوں میں سے ایک امت ہے“ اس جملہ کا ایک معنی تو یہ ہے کہ حضرت

حسین رضی اللہ عنہ کی اولاد کبھی ختم نہ ہوگی۔ (۲)

نیز بعض محدثین نے اس کا یہ معنی کیا ہے کہ حضرت حسین رضی اللہ عنہ اپنے فضائل و مناقب اور

خیر کے اعتبار سے پوری ایک جماعت کے برابر ہیں، جیسا کہ قرآن مجید میں حضرت

ابراہیم علیہ السلام کو پوری ایک امت قرار دیا گیا ہے۔ (۳)

دو ننھے صحابہ کی بیعت

حضرت عروہ رضی اللہ عنہ فرماتے ہیں کہ حضرت عبداللہ بن زبیر رضی اللہ عنہ اور حضرت عبداللہ بن

(۱) سنن ابن ماجہ، المقدمة، باب فضل الحسن والحسین ابنی علی بن ابی

طالب، رقم: ۱۴۱، سنن الترمذی، کتاب المناقب عن رسول اللہ صلی اللہ علیہ

وسلم، مناقب الحسن والحسین، رقم: ۳۷۰۸، مسند أحمد، رقم: ۱۶۹۰۳

(۲) تحفة الأحوذی بشرح جامع الترمذی، کتاب المناقب عن رسول اللہ صلی اللہ

علیہ وسلم، مناقب الحسن والحسین، رقم: ۳۷۰۸

(۳) شرح سنن ابن ماجہ للسندی، المقدمة، باب فضل الحسن والحسین ابنی علی

بن ابی طالب، رقم: ۱۴۱

جعفر رضی اللہ عنہ دونوں نے سات سال کی عمر میں رسول پاک ﷺ کے ہاتھ پر بیعت کی۔ جب رسول اللہ ﷺ نے انہیں دیکھا تو آپ مسکرا دیئے اور ان کے لئے اپنا ہاتھ مبارک پھیلا دیا اور آپ ﷺ نے انہیں بیعت فرمایا۔ (۱)

☆☆☆

باب چہارم

دیہاتیوں کی باتوں پر
نبی پاک ﷺ کی مسکرائیں

دیہاتیوں کی باتوں پر نبی پاک ﷺ کی مسکراہٹیں

﴿ اونٹ یا اونٹ کا بچہ؟ ﴾

ایک شخص نبی ﷺ کی خدمت میں حاضر ہوا اور آپ سے ایک سواری مانگی۔ نبی ﷺ نے مذاق کرتے ہوئے فرمایا: ”ہم تمہیں اونٹنی کا بچہ دیں گے“ اس شخص نے عرض کیا اے اللہ کے رسول میں اونٹنی کا بچہ لے کر کیا کروں گا؟“ رسول اللہ ﷺ نے فرمایا: ”کیا اونٹ کسی اور کا بچہ ہوتا ہے؟“ (۱)

﴿ انہیں دیکھے کوئی میری نظر سے ﴾

امام احمد نے حضرت انس رضی اللہ عنہ سے ایک روایت نقل کی ہے کہ ایک دیہاتی تھے جن کا نام زاہر تھا۔ وہ نبی ﷺ کو دیہات سے ہدیہ بھیجا کرتے تھے اور نبی ﷺ بھی انہیں تحفہ تحائف سے نوازا کرتے تھے۔ ان کے بارے میں رسول اللہ ﷺ نے فرمایا ”زاہر ہمارے دیہاتی ہیں اور ہم ان کے شہری ہیں“

رسول اللہ ﷺ ان سے محبت کرتے تھے۔ وہ بہت بد شکل تھے۔ ایک مرتبہ وہ اپنا کوئی سامان فروخت کر رہے تھے۔ رسول اللہ ﷺ تشریف لائے اور پیچھے سے گود میں لے لیا۔

(۱) مسند أحمد بن حنبل (۳/۲۶۷) سنن أبي داؤد، کتاب الأدب، باب ماجاء فی

المزاح، رقم: ۴۹۹۸، سنن الترمذی، کتاب البر والصلۃ والآداب، باب ماجاء فی

المزاح، رقم: ۱۹۹۱

انہوں نے رسول اللہ ﷺ کو دیکھا نہیں کہنے لگے ”مجھے چھوڑو، کون ہے؟“ پھر مڑے تو دیکھا کہ نبی ﷺ ہیں۔ پس انہوں نے اپنی پیٹھ نبی ﷺ کے سینہ مبارک سے لگادی اور مسلسل لگائے رہے اور رسول اللہ ﷺ اعلان کرنے لگے ”اس غلام کو کون خریدے گا؟“ انہوں نے کہا ”اے اللہ کے رسول تب تو خدا کی قسم آپ مجھے بہت ارزاں اور کم قیمت پائیں گے“ رسول اللہ ﷺ نے فرمایا ”لیکن اللہ کے نزدیک تم ارزاں نہیں ہو“ یا فرمایا ”لیکن اللہ کے نزدیک تم قیمتی ہو“ (۱)

﴿شیطان کی قے﴾

حضرت امیہ بن محشی بنی النعمان فرماتے ہیں کہ ایک مرتبہ حضور اقدس ﷺ تشریف فرما تھے۔ آپ کے سامنے ایک شخص کھانا کھا رہا تھا، اس نے بسم اللہ بڑھے بغیر کھانا شروع کر دیا تھا یہاں تک کہ سارا کھانا کھا لیا۔ صرف ایک لقمہ باقی رہ گیا، جب وہ شخص اس آخری لقمے کو منہ کی طرف لے جانے لگا تو اس وقت یاد آیا کہ میں نے کھانا شروع کرنے سے پہلے بسم اللہ نہیں پڑھی تھی۔ اور حضور اقدس ﷺ کی تعلیم یہ ہے کہ جب آدمی کھانا کھاتے وقت بسم اللہ پڑھنا بھول جائے تو کھانے کے دوران جب اس کو بسم اللہ پڑھنا یاد آ جائے اس وقت وہ ”بسم اللہ اولہ و آخرہ“ پڑھ لے، جب اس شخص نے یہ دعا پڑھی تو حضور اقدس ﷺ اس کو دیکھ کر ہنسنے لگے۔ پھر آپ نے فرمایا کہ جس وقت یہ کھانا کھا رہا تھا تو شیطان بھی اس کے ساتھ کھانا کھا رہا تھا۔ لیکن جب اس نے اللہ کا نام لیا اور ”بسم اللہ اولہ و آخرہ“ پڑھ لیا تو شیطان نے جو کچھ کھایا تھا۔ اس کی قے کر دی۔ اور اس کھانے میں اس کا جو حصہ تھا اس ایک چھوٹے سے جملے کی وجہ سے وہ ختم ہو گیا۔ اور آنحضرت ﷺ نے اس منظر کو اپنی آنکھوں سے دیکھ کر تبسم فرمایا، اور آپ نے اس بات کی طرف اشارہ فرما دیا کہ اگر آدمی کھانا شروع کرنے سے پہلے بسم اللہ پڑھنا بھول گیا تو جب یاد آ جائے۔ اس وقت بسم اللہ اولہ و آخرہ پڑھ لے، اس کی وجہ سے اس

(۱) مسند أحمد بن حنبل (۳/۱۶۱)، الشمائل للترمذی، رقم: ۲۴۰، مصنف عبد الرزاق،

کھانے کی بے برکتی زائل ہو جائے گی۔ (۲)

﴿ابن الذبیحین ﷺ﴾

حضرت ضناجی رضی اللہ عنہ کہتے ہیں کہ ایک مرتبہ ہم حضرت معاویہ بن ابی سفیان رضی اللہ عنہ کی خدمت میں حاضر تھے۔ لوگوں نے ان سے سوال کیا کہ ذبیح اللہ حضرت اسماعیل علیہ السلام ہیں یا حضرت اسحاق علیہ السلام؟

حضرت معاویہ رضی اللہ عنہ نے فرمایا کہ تم نے ایک جاننے والے سے ہی سوال کیا ہے! ایک مرتبہ ہم نبی پاک ﷺ کی خدمت میں حاضر تھے کہ ایک شخص حاضر ہوا اور کہنے لگا ”اے ابن الذبیحین! جو کچھ اللہ نے تمہیں عطا کیا ہے اس میں سے مجھے بھی کچھ دو“ اس کی یہ بات سن کر نبی پاک ﷺ مسکرا دیئے۔ لوگوں نے یہ واقعہ سن کر حضرت معاویہ رضی اللہ عنہ سے پوچھا ”اے امیر المؤمنین! ذبیحان (دو ذبح کئے ہوئے) سے کون دو شخص مراد ہیں؟“

حضرت معاویہ رضی اللہ عنہ نے فرمایا کہ ایک تو حضور ﷺ کے والد ہیں کیونکہ جب عبدالمطلب نے زمزم کا کنواں تلاش کرنے کا عزم کیا تو انہوں نے منت مانی تھی کہ اگر اللہ تعالیٰ نے ان کے لئے اس معاملہ میں آسانی اور سہولت کا راستہ نکالا تو وہ اپنا ایک بیٹا اللہ کی راہ میں قربان کریں گے، جب کنواں مل گیا تو انہوں نے اپنے بیٹوں کے درمیان قرعہ اندازی کی، قرعہ فال حضور ﷺ کے والد حضرت عبد اللہ کے نام نکلا لیکن ان کے ماموؤں نے انہیں بیٹے کو ذبح کرنے سے منع کر دیا اور کہا کہ ان کی جگہ ایک ۱۰۰ ذبح قربان کر دو، چنانچہ عبدالمطلب نے ایک سوانٹ راہ خدا میں صدقہ کئے۔ اور دوسرے ذبیح حضرت اسماعیل علیہ السلام ہیں۔ (۲)

﴿”میں اللہ پر ایمان لائی اور نگاہوں کو جھوٹا جانا“﴾

حضرت عکرمہ رضی اللہ عنہ فرماتے ہیں کہ ایک مرتبہ حضرت ابن رواحہ رضی اللہ عنہ اپنی بیوی کے

(۱) سنن ابی داؤد، کتاب الاطعمہ، باب التسمیة علی الطعام، رقم: ۳۲۷۶

(۲) تاریخ الطبری (۱/۱۸۵)، تفسیر ابن کثیر (۴/۱۹)

ساتھ لیٹے ہوئے تھے، وہ ان کے پاس سے اٹھے اور جا کر اپنی باندی سے مباشرت کرنے لگے۔ اتنے میں ان کی بیوی کی آنکھ کھل گئی اور انہوں نے اپنے شوہر کو بستر پر نہ پایا۔ وہ ان کی تلاش میں نکلیں تو انہیں باندی میں مشغول دیکھا، وہ واپس اپنے کمرے میں آئیں، چھری اٹھائی اور ان کے پیچھے چل پڑی۔ ان کے وہاں پہنچنے تک ابن رواحہ کی مشغولیت ختم ہو چکی تھی۔ وہ کمرے سے باہر آئے تو آگے کی بیوی چھری لئے کھڑی تھیں۔ ابن رواحہ نے ان سے پوچھا ”کیا ہوا؟ یہ چھری لئے کہاں جا رہی ہو؟“

وہ کہنے لگیں ”اچھا! کیا ہوا! اگر میں تمہیں وہیں پالیتی جہاں میں نے تمہیں دیکھا تھا تو یہ چھری تمہارے دل میں پیوست کر دیتی“

وہ بولے ”تم نے مجھے کہاں دیکھ لیا ہے؟“

وہ کہنے لگیں ”میں نے تمہیں باندی کے ساتھ مشغول دیکھا تھا“

وہ کہنے لگے ”میں نے تو ایسا کچھ نہیں کیا!!! دیکھو نبی پاک ﷺ نے حالت جنابت

میں قرآن مجید پڑھنے سے منع کیا ہے، میں ابھی قرآن پڑھتا ہوں“

وہ بولیں ”پڑھو“

حضرت ابن رواحہ کی بیوی چونکہ قرآن نہیں جانتی تھیں اور قرآن پڑھی ہوئی نہ تھیں، اس لئے ابن رواحہ نے درج ذیل کلام پڑھا اور اپنی بیوی کو یہ تاثر دیا کہ یہ قرآن مجید کی آیات ہیں:

((أتانا رسول الله يتلو كتابه كما لاح مشهور من الفجر ساطع

أتى بالهدى بعد العمى فقلوبنا به موقنات إن ما قال واقع يبيت

يجافى جنبه عن فراشه إذا استثقلت بالمشر كين المضاجع))

”ہمارے پاس اللہ کے رسول ﷺ آئے، آپ کتاب اللہ کی تلاوت کرتے

ہیں تو ایسے محسوس ہوتا ہے جیسے صبح طلوع ہو رہی ہو۔ آپ گمراہ لوگوں کے لئے

ہدایت کا پیام لائے ہیں۔ ہمارے دل ان پر ایمان رکھتے ہیں، جو بات وہ

فرماتے ہیں وہ پوری ہوتی ہے، جس وقت مشرکین کے بستر ان سے بوجھل

ہو رہے ہوتے ہیں اس وقت نبی کریم ﷺ بستر سے دور اپنے رب کی بارگاہ

میں رات گزارتے ہیں“
یہ سن کر ان کی اہلیہ بولیں ”میں اللہ تعالیٰ پر ایمان لاتی ہوں اور اپنی نگاہوں کو جھوٹا جانتی ہو“

اگلے دن ابن رواحہ رضی اللہ عنہ نے یہ واقعہ نبی پاک ﷺ کو سنایا تو آپ اتنا ہنسے کہ آپ کے دندان مبارک ظاہر ہونے لگے۔ (۱)

﴿پنڈلی کی سفیدی﴾

حضرت عبد اللہ بن عباس رضی اللہ عنہما فرماتے ہیں کہ ایک مرتبہ ایک آدمی نے اپنی بیوی سے ظہار کیا اور کفارہ دینے سے پہلے اس سے ازدواجی تعلق قائم کر بیٹھا۔ پھر نبی پاک ﷺ کی خدمت اقدس میں حاضر ہوا تو آپ ﷺ نے اس سے پوچھا ”تم نے ایسا کیوں کیا؟“ وہ کہنے لگا ”میں نے چاند کی روشنی میں اس کی پنڈلی کی سفیدی دیکھ لی تھی، پھر میں اپنے نفس پر قابو نہ پاسکا“

یہ سن کر نبی پاک ﷺ مسکرائے اور اس سے فرمایا کہ جب تک کفارہ ادا نہ کر لو اس سے ازدواجی تعلق قائم مت کرنا۔ (۲)

﴿یا رسول اللہ! میں ہلاک ہو گیا﴾

حضرت ابو ہریرہ رضی اللہ عنہ فرماتے ہیں کہ ایک صاحب نے حضور ﷺ کی خدمت میں حاضر ہو کر عرض کیا یا رسول اللہ! میں تو ہلاک ہو گیا (کیونکہ میں نے اللہ کا حکم توڑ دیا) میں

(۱) سنن الدار قطنی، رقم: ۴۴۲ (۱/۴۸۹)، تفسیر القرطبی (۵/۲۰۹)

(۲) سنن الترمذی، کتاب الطلاق واللعان عن رسول اللہ صلی اللہ علیہ وسلم، باب

ما جاء فی المظاہر یواقع قبل أن یکفر، رقم: ۱۱۲۰، سنن النسائی، کتاب

الطلاق، باب الظہار، رقم: ۳۴۰۳، سنن ابن ماجہ، کتاب الطلاق، باب المظاہر

یجامع قبل أن یکفر، رقم: ۲۰۵۵

رمضان میں اپنی بیوی سے صحبت کر بیٹھا۔ حضور نے فرمایا کفارے میں ایک غلام آزاد کرو انہوں نے عرض کیا میرے پاس تو غلام نہیں ہے۔ حضور ﷺ نے فرمایا دو مہینے مسلسل روزے رکھو انہوں نے عرض کیا یہ میرے بس میں نہیں۔ حضور ﷺ نے فرمایا ساٹھ مسکینوں کو کھانا کھلاؤ۔ انہوں نے عرض کیا میرے پاس کھلانے کے لئے کچھ نہیں۔ تھوڑی دیر کے بعد حضور ﷺ کی خدمت میں کھجور کے پتوں سے بنے ہوئے ٹوکڑے میں کھجوریں آئیں حضور ﷺ نے فرمایا مسئلہ پوچھنے والے کہاں ہیں؟ (وہ آئے تو) حضور ﷺ نے فرمایا لو یہ کھجوریں صدقہ کر دو انہوں نے عرض کیا اپنے سے بھی زیادہ فقیر پر صدقہ کروں؟ اللہ کی قسم! مدینہ کے دونوں طرف جو کنکریلے میدان ہیں ان کے درمیان کوئی گھرانہ ہم سے زیادہ فقیر نہیں ہے اس پر حضور ﷺ اتنا ہنسے کہ آپ کے دندان مبارک ظاہر ہو گئے اور آپ ﷺ نے فرمایا اچھا (جب تم اتنے ہی ضرورت مند ہو تو) پھر تم ہی اسے اپنے گھر والوں پر خرچ کر لو (بعد میں کفارہ دے دینا)۔ (۱)

ہم تو زراعت والے نہیں!

حضرت ابو ہریرہ رضی اللہ عنہ فرماتے ہیں کہ ایک مرتبہ نبی کریم ﷺ جنت کے بارے میں بیان فرما رہے تھے، اس دوران ایک دیہاتی شخص بھی آپ ﷺ کی خدمت میں حاضر تھے۔ آپ ﷺ نے فرمایا:

”ایک جنتی اپنے رب سے زراعت کی اجازت مانگے گا، اللہ تعالیٰ اس سے فرمائیں گے کہ کیا تمہیں تمہاری مرضی کی ہر چیز مل نہیں رہی۔ وہ کہے گا مجھے اپنی مرضی کی ہر چیز مل تو رہی ہے لیکن مجھے کھیتی باڑی کرنا پسند ہے۔ چنانچہ

(۱) صحیح البخاری، کتاب الصوم، باب إذا جامع فی رمضان ولم یکن له شیء فتصدق علیہ، رقم: ۱۸۰۰، صحیح مسلم، کتاب الصیام، باب تغلیظ تحریم الجماع فی نہار رمضان علی الصائم، رقم: ۱۸۷۰ سنن الترمذی، کتاب الصوم عن رسول اللہ صلی اللہ علیہ وسلم، باب ماجاء فی کفارة الفطر فی رمضان، رقم: ۶۵۶

اسے اجازت مل جائے گی اور وہ زمین میں بیج ڈالے گا تو وہ بیج دیکھتے ہی دیکھتے اگیں گے، پودے بنیں گے اور کھیت تیار ہو کر کٹائی کے قابل ہو جائے گا اور پودے اتنے بڑے ہوں گے کہ پہاڑ دکھائی دیں گے۔ اللہ تعالیٰ فرمائیں گے کہ یہ لے! اے ابن آدم! تیرا پیٹ کوئی چیز نہیں بھر سکتی۔“

یہ حدیث سن کر وہ دیہاتی کہنے لگے ”کھیتی باڑی کی فرمائش کرنے والا کوئی قریشی یا انصاری ہوگا کیونکہ یہی لوگ کھیتی باڑی کرتے ہیں ہم تو زمیندار نہیں۔“

اس کی یہ بات سن کر نبی پاک ﷺ مسکرا دیئے۔ (۱)

﴿نبی پاک ﷺ کا حلم و بردباری﴾

حضرت انس بن مالک رضی اللہ عنہ فرماتے ہیں کہ ایک مرتبہ میں نبی پاک ﷺ کے ساتھ چل رہا تھا، اس وقت آپ نے موٹے کناروں والی ایک نجرانی چادر زیب تن فرما رکھی تھی۔ اتنے میں ایک دیہاتی آیا اور اس نے آپ کی چادر کو اس زور سے کھینچا کہ آپ ﷺ کی گردن مبارک پر اس کے نشان پڑ گئے۔ پھر وہ دیہاتی کہنے لگا ”جو مال اللہ تعالیٰ نے تمہیں عطا کیا ہے اس میں سے مجھے بھی کچھ دو“ اس کی اس حرکت پر آپ ﷺ مسکرا دیئے اور اسے اس کی ضرورت کے مطابق مال عطا فرمایا۔ (۲)

﴿بارش کی دعا﴾

حضرت انس بن مالک رضی اللہ عنہ فرماتے ہیں کہ ایک مرتبہ جمعہ کے دن نبی پاک ﷺ مدینہ منورہ میں خطبہ ارشاد فرما رہے تھے کہ ایک آدمی آیا اور اس نے کہا ”لوگ قحط سالی کا شکار

(۱) صحیح البخاری، کتاب المزارعة، باب کراء الأرض بالذهب والفضة، رقم:

۲۱۷۷، مسند أحمد بن حنبل، رقم: ۱۰۲۳۱

(۲) صحیح البخاری، کتاب فرض الخمس، باب ما کان النبی يعطى المؤلفه قلوبهم،

رقم: ۲۹۱۶، صحیح مسلم، کتاب الزکاة، باب إعطاء من سأل بفحش وغلظة،

رقم: ۱۷۴۹، مسند أحمد بن حنبل، رقم: ۱۲۰۹۰

ہو گئے ہیں اپنے رب سے بارش کی دعا فرمادیجئے“

اس وقت بارش کے بالکل کوئی اثرات نہ تھے، نبی پاک ﷺ نے آسمان کی طرف نگاہ اٹھائی اور بارش کی دعا مانگی:

((اللهم اسقنا، اللهم اسقنا، اللهم اسقنا)) -

”اے اللہ! بارش عطا فرما، اے اللہ! بارش عطا فرما، اے اللہ! بارش عطا فرما“

دیکھتے ہی دیکھتے پہاڑوں کی طرح گھنے اور بڑے بادل چھا گئے اور نبی پاک ﷺ ابھی منبر مبارک سے نیچے تشریف نہ لائے تھے کہ تیز اور موسلا دھار بارش شروع ہو گئی، اور ایسی بارش ہوئی کہ مدینہ منورہ کے راستوں سے پانی بہنے لگا، یہ بارش اگلے جمعہ تک بغیر تھمے جاری رہی اور چھ دن تک مدینہ منورہ میں سورج نظر نہ آیا۔

اگلے جمعہ کو آپ ﷺ پھر خطبہ کے لئے کھڑے ہوئے تو وہی آدمی آیا اور کہنے لگا کہ ہم تو اس پانی میں ڈوب جائیں گے، اپنے رب سے دعا کیجئے کہ وہ اب اس بارش کو بند کر دے۔ اس کی یہ بات سن کر نبی پاک ﷺ مسکرا دیئے، پھر آپ نے دو یا تین مرتبہ یہ دعا فرمائی:

((اللهم حوالینا ولا علینا))

”اے اللہ! اس بارش کو ہمارے ارد گرد برسا ہمارے اوپر نہ برسا“

اس دعا کے بعد بادل مدینہ منورہ کی فضا سے چھٹ کر دائیں بائیں ہو گئے اور مدینہ منورہ کی اطراف میں برسنے لگے اور مدینہ منورہ میں بارش بند ہو گئی۔ اس طرح اللہ تعالیٰ نے لوگوں کو اپنے نبی ﷺ کا معجزہ دکھایا اور آپ ﷺ کی دعا کو قبول فرمایا۔ (۱)

﴿ایک دیہاتی کا خواب﴾

حضرت جابر رضی اللہ عنہ فرماتے ہیں کہ ایک مرتبہ ایک آدمی نبی پاک ﷺ کی خدمت میں

(۱) صحیح البخاری، کتاب الجمعة، باب الدعاء إذا كثرت المطر حوالینا ولا علینا،

رقم: ۹۶۵، صحیح مسلم، کتاب صلاة الاستسقاء، باب الدعاء فی الاستسقاء، رقم:

۱۴۹۳، سنن النسائی، کتاب الاستسقاء، باب کیف یرفع، رقم: ۱۴۹۸

حاضر ہوا اور کہنے لگا ”اے اللہ کے رسول! میں نے خواب میں دیکھا ہے کہ میرا سر کٹا ہوا ہے“
یہ سن کر نبی پاک ﷺ مسکرا دیئے اور فرمایا:

”جب شیطان تم میں سے کسی کے ساتھ خواب میں چھیڑ خانی کرے تو اس
خواب کو کسی سے بیان مت کرو“ (۱)

﴿ مسجد میں پیشاب کرنے والا دیہاتی ﴾

حضرت ابو ہریرہ رضی اللہ عنہ فرماتے ہیں کہ ایک مرتبہ ایک دیہاتی نبی پاک ﷺ کی
خدمت میں حاضر ہوئے، اس وقت آپ ﷺ مسجد میں تشریف فرما تھے، وہ دیہاتی یہ دعا
مانگنے لگے کہ اے اللہ! میری مغفرت فرما اور محمد ﷺ کی مغفرت فرما، ہم دونوں کے علاوہ کسی
کی مغفرت نہ کرنا۔ ان کی یہ دعا سن کر نبی پاک ﷺ مسکرا دیئے اور فرمایا ”تم نے اللہ تعالیٰ
کی وسیع رحمت کو اتنا محدود کیوں کر دیا ہے“

پھر وہ دیہاتی مسجد کے ایک کونے میں جا کر پیشاب کرنے لگے اس موقع پر آپ ﷺ نے
ان کے ساتھ کیا برتاؤ کیا اس بارے میں اسلامی تعلیمات سے آگاہی کے بعد وہ کہا کرتے
تھے ”خدا کی قسم! آپ ﷺ میرے پاس تشریف لائے، آپ نے نہ مجھے ڈانٹا اور نہ برا بھلا
کہا بلکہ یہ فرمایا کہ یہ مسجد اللہ تعالیٰ کے ذکر اور نماز کے لئے بنائی گئی ہے، یہ پیشاب کرنے کے
لئے نہیں بنائی گئی۔ پھر آپ ﷺ نے پانی کا ڈول منگوا لیا اور مسجد کو صاف کر دیا“ (۲)

﴿ اگر وہ سچا ہے تو جنت میں داخل ہوگا ﴾

حضرت عبداللہ بن عباس رضی اللہ عنہما فرماتے ہیں کہ ایک مرتبہ ایک دیہاتی نبی پاک ﷺ

(۱) صحیح مسلم، باب لا یخبر بتلعب الشیطان بہ فی المنام، رقم: ۲۲۶۸

(۲) سنن ابن ماجہ، کتاب الطہارۃ و سننہا، باب الأرض یصیبها البول کیف تغسل،

رقم: ۵۲۲، مسند أحمد بن حنبل بن حنبل، رقم: ۱۰۱۲۹، صحیح ابن

حبان، رقم: ۲۶۵ (۳/۲۵۹)، الأدب المفرد، رقم: ۶۲۶ (۱/۲۱۹)

کی خدمت میں حاضر ہوا اور اس نے عرض کیا ”اے بنو عبدالمطلب کے فرزند! تجھ پر سلامتی ہو“

نبی پاک ﷺ نے فرمایا ”تم پر بھی سلامتی ہو“

وہ دیہاتی کہنے لگا ”میرا تعلق تمہارے ننھیال بنو سعد بن بکر سے ہے۔ میں تمہاری

طرف اپنی قوم کا قاصد اور نمائندہ ہوں۔ میں تم سے کچھ سوالات کرنا چاہتا ہوں، میں کچھ باتیں

تم سے قسم دے کر پوچھوں گا تم مجھے ان کا درست جواب دینا“

نبی پاک ﷺ نے فرمایا ”اے بنو سعد کے بھائی! تم جو چاہو مجھ سے سوال کرو“

اس نے پوچھا ”یہ بتاؤ کہ تمہیں اور تم سے پہلے لوگوں کو کس نے پیدا کیا؟ اور تمہارے

بعد آنے والوں کو کون پیدا کرے گا؟“

نبی پاک ﷺ نے فرمایا ”اللہ تعالیٰ نے“

وہ دیہاتی کہنے لگا ”میں تمہیں اس اللہ کی قسم دے کر پوچھتا ہوں کہ کیا تمہیں اسی نے

رسول بنا کر بھیجا ہے“

آپ ﷺ نے فرمایا ”ہاں، مجھے اسی اللہ نے رسول بنا کر بھیجا ہے“

پھر وہ دیہاتی پوچھنے لگا ”یہ بتاؤ کہ ساتوں آسمانوں اور ساتوں زمینوں کا خالق کون

ہے؟ اور ان کے درمیان رزق بانٹنے والا کون ہے؟“

آپ ﷺ نے فرمایا ”زمین و آسمان کا خالق اور رزق عطا کرنے والا بھی اللہ تعالیٰ ہے“

اس نے کہا ”میں تمہیں اس اللہ کی قسم دے کر پوچھتا ہوں کہ کیا اسی نے تمہیں رسول بنا

کر بھیجا ہے؟“

آپ ﷺ نے فرمایا ”ہاں اسی نے مجھے رسول بنا کر بھیجا ہے“

پھر وہ دیہاتی کہنے لگا ”ہم نے تمہاری کتاب میں دیکھا ہے اور تمہارے بیٹھے ہوئے

قاصد بھی ہمیں اس بات کا حکم دیتے ہیں کہ ہم ایک دن رات میں پانچ نمازیں وقت پر ادا کریں۔

میں تمہیں اللہ کی قسم دے کر پوچھتا ہوں کہ کیا اسی اللہ نے تمہیں اس بات کا حکم دیا ہے؟“

آپ ﷺ نے فرمایا ”ہاں، اللہ تعالیٰ نے ہی مجھے اس بات کا حکم دیا ہے“

پھر وہ دیہاتی کہنے لگا ”ہم تمہاری کتاب میں دیکھا ہے اور تمہارے قاصدوں نے بھی

ہمیں اس بات کا حکم دیا ہے کہ ہم اپنے اموال میں سے کچھ حصہ نکال کر اپنے نادار لوگوں میں تقسیم کریں۔ میں تمہیں قسم دے کر پوچھتا ہوں کہ کیا واقعی اللہ تعالیٰ نے تمہیں اس کا حکم دیا ہے؟

آپ ﷺ نے فرمایا ”ہاں، اللہ تعالیٰ نے ہی مجھے اس بات کا حکم دیا ہے“

پھر اس نے کہا ”اس ذات کی قسم جس نے آپ کو مبعوث فرمایا ہے! میں بھی اس پر عمل کروں گا اور میری قوم کے وہ لوگ بھی اسی پر عمل کریں گے جو میرے اطاعت پر تیار ہو جائیں“

پھر وہ اپنی قوم کی طرف واپس چلا گیا۔ اسی کی یہ بات سن کر نبی پاک ﷺ اتنا ہنسے کہ آپ کے دندان مبارک ظاہر ہو گئے۔ پھر آپ نے فرمایا ”قسم ہے اس ذات کی جس کے قبضہ میں میری جان ہے! اگر اس نے سچ کہا تو یہ ضرور جنت میں جائے گا“ (۱)

﴿یہ تو اللہ کے لئے ہے، میرے لئے کیا ہے؟﴾

حضرت انس بن مالک رضی اللہ عنہ سے روایت ہے کہ ایک مرتبہ ایک دیہاتی نبی پاک ﷺ کی خدمت میں حاضر ہوا اور اس نے عرض کیا ”یا رسول اللہ! مجھے کوئی خیر کی بات سکھا دیجئے“

آپ ﷺ نے اس کا ہاتھ پکڑا اور اس سے فرمایا ”تم یہ کہا کرو:

((سبحان الله والحمد لله ولا إله إلا الله والله أكبر))

”میں اللہ تعالیٰ کی پاکی بیان کرتا ہوں، تمام تعریفیں اللہ کے لئے ہیں، اللہ کے سوا کوئی معبود نہیں، اللہ سب سے بڑا ہے“

اس دیہاتی نے اپنے ہاتھوں پر کچھ گنا، پھر چلا گیا اور پھر واپس آیا تو نبی پاک ﷺ مسکرا دیئے۔ اس نے کہا ”یا رسول اللہ! یہ سب کلمات تو اللہ کے لئے ہیں میرے لئے ان میں کیا ہے؟“

نبی پاک ﷺ نے اسے سمجھایا کہ جب تم سبحان اللہ کہتے ہو تو اللہ تعالیٰ فرماتے ہیں

(۱) سنن الدارمی، کتاب الطہارۃ، باب فرض الوضوء والصلاة، رقم: ۶۴۹، صحیح

مسلم، کتاب الإیمان، باب السؤال عن أركان الإسلام، رقم: ۱۳، سنن النسائی،

کتاب الصیام، باب وجوب الصیام، رقم: ۲۰۶۴

کہ تو نے سچ کہا۔ جب تم الحمد للہ کہتے ہو تو اللہ تعالیٰ فرماتے ہیں کہ تو نے سچ کہا۔ جب تم لا الہ الا اللہ کہتے ہو تو اللہ تعالیٰ فرماتے ہیں کہ تو نے سچ کہا۔ جب تم اللہ اکبر کہتے ہو تو اللہ تعالیٰ فرماتے ہیں کہ تو نے سچ کہا۔ جب تم کہتے ہو کہ اے اللہ! میری مغفرت فرما تو اللہ تعالیٰ فرماتے ہیں کہ میں نے تیری مغفرت کر دی۔ جب تم کہتے ہو کہ اے اللہ! مجھ پر رحم فرما تو اللہ تعالیٰ فرماتے ہیں کہ میں نے تم پر رحم کر دیا۔ جب تم کہتے ہو کہ اے اللہ! مجھے رزق عطا فرما تو اللہ تعالیٰ فرماتے ہیں کہ میں نے تجھے رزق عطا کر دیا۔

پھر اس دیہاتی نے اپنی انگلیوں پر سات تک گنا اور چلا گیا۔ (۱)

بیماری اور تکالیف کو دور کرنے کی دعا

حضرت ابو ہریرہ رضی اللہ عنہ فرماتے ہیں کہ ایک مرتبہ ایک خستہ حال آدمی حضور ﷺ کی خدمت میں حاضر ہوا، آپ ﷺ نے اس سے اس کی اس حالت کی وجہ پوچھی تو وہ کہنے لگا کہ بیماری اور تکالیف نے میرا یہ حال کر دیا ہے۔

آپ ﷺ نے فرمایا ”میں تمہیں ایسی دعا سکھا دوں جو تم سے ہر طرح کی بیماری اور تکالیف کو دور کر دے گی؟“

وہ آدمی کہنے لگا ”میں تو یہ چاہتا ہوں کہ مجھے غزوہ احد اور غزوہ بدر میں شرکت کا ثواب مل جائے“

یہ بات سن کر آپ ﷺ مسکرا دیئے اور فرمایا ”بدر اور احد میں شریک لوگ وہ مقام کہاں حاصل کر سکتے ہیں جو ایک قناعت پسند نادار شخص حاصل کر لیتا ہے“

میں نے کہا ”یا رسول اللہ! وہ دعا مجھے سکھا دیجئے“

حضور ﷺ نے فرمایا ”اے ابو ہریرہ! یہ الفاظ کہا کرو:

﴿وَقُلِ الْحَمْدُ لِلَّهِ الَّذِي لَمْ يَتَّخِذْ وَلَدًا وَلَمْ يَكُنْ لَهُ شَرِيكٌ فِي الْمُلْكِ

(۱) شعب الإيمان للبيهقي، رقم: ۶۳۹ (۲/۱۸۱)، الترغيب والترهيب، رقم: ۲۴۰۱

(۲) (۲۸۰/۵)، الأحاديث المختارة (۱۲/۵)

وَلَمْ يَكُنْ لَهُ وِكْيٌ مِّنَ الذُّلِّ وَكَبْرُهُ تَكْبِيرًا ﴿١﴾

”اور کہو کہ: ”تمام تعریفیں اللہ کی ہیں جس نے نہ کوئی بیٹا بنایا، نہ اس کی سلطنت میں کوئی شریک ہے، اور نہ اسے عاجزی سے بچانے کے لئے کوئی حمایتی درکار ہے۔“ اور اس کی ایسی بڑائی بیان کرو جیسی بڑائی بیان کرنے کا اسے حق حاصل ہے“

کچھ عرصہ بعد میں حضور ﷺ کی خدمت میں حاضر ہوا، اس وقت میری حالت بہت اچھی ہو چکی تھی۔ آپ ﷺ نے حیرانی سے میری حالت کے متعلق استفسار فرمایا تو میں نے عرض کیا ”یا رسول اللہ! جب سے آپ نے مجھے وہ کلمات سکھائے ہیں اس وقت سے میں نے نہیں چھوڑا“ (۲)

﴿قبیلہ بنوفزارہ کی آمد﴾

۹ ہجری میں جب رسول اللہ ﷺ غزوہ تبوک سے واپس آئے تو آپ کی خدمت میں بنوفزارہ کا وفد آیا۔ یہ وفد دس سے پندرہ آدمیوں پر مشتمل تھا، جن میں خارجہ بن حصن اور حارث بن حصن بھی تھے۔ حارث ان میں سب سے چھوٹے تھے۔ یہ حضرات کمزور سوار یوں پر آئے اور اسلام کا اقرار کر لیا۔

رسول اللہ ﷺ نے ان سے ان کے علاقے کے بارے میں پوچھا تو ان میں سے ایک نے کہا ”یا رسول اللہ! ہمارے علاقے میں قحط پڑ گیا ہے اور ہمارے مویشی ہلاک ہو گئے ہیں اور ہمارے باغات خشک ہو گئے ہیں اور ہمارے اہل و عیال بھوکے ہیں، آپ ہمارے لئے اللہ تعالیٰ سے دعا کر دیجئے۔ آپ ﷺ نے ان سے فرمایا ”تمہارا رب تمہارے اس خوف اور بارش کی طلب کو دیکھ کر مسکرا رہا ہے“

یہ سن کر ایک دیہاتی نے کہا ”کیا ہمارا رب مسکراتا ہے؟“

(۱) بنی اسرائیل: ۱۱۱

(۲) روضة المحدثین، رقم: ۵۶۲۸ (۱۲/۱۲۸)، تفسیر ابن کثیر (۳/۲۴۲)

حضور ﷺ نے فرمایا ”ہاں ہمارا رب مسکراتا ہے“
 وہ دیہاتی کہنے لگا ”پھر تو ایسا رب ہمیں خیر سے محروم نہیں کرے گا“
 اس کی یہ بات سن کر حضور ﷺ مسکرا دیئے اور پھر منبر پر تشریف فرما ہو کر آپ نے یہ
 دعا مانگی:

”اے اللہ! اس علاقے کو اور اس کے جانوروں کو سیراب کر دے، اس میں اپنی
 رحمت پھیلا دے، مردہ زمین کو زندہ کر دے۔ اے اللہ! ہمیں عام بارش
 عطا فرما، جو خوشگوار خوشحالی لائے، فضا کو ڈھانپ لے، کشادہ ہو، جلدی آنے
 والی ہو، دیر نہ کرے، نفع مند ہو، نقصان دینے والی نہ ہو۔ اے اللہ! یہ بارش
 رحمت والی ہو۔ یہ عذاب والی یا ڈھانے والی یا غرق کرنے والی یا مٹا دینے والی
 نہ ہو۔ اے اللہ! ہمیں بارش سے سیراب کر دے اور ہمیں دشمنوں پر فتح عطا
 فرما“ (۱)

حضرت جریر رضی اللہ عنہ کو دیکھ کر حضور ﷺ کا مسکرانا

حضرت جریر بن عبد اللہ رضی اللہ عنہ فرماتے ہیں کہ حضور ﷺ نے آدمی بھیج کر مجھے بلوایا اور
 جب میں حاضر خدمت ہو گیا، تو آپ نے فرمایا اے جریر! تم کس وجہ سے آئے ہو؟ میں نے
 عرض کیا آپ کے ہاتھ پر مسلمان ہونے کے لئے آیا ہوں۔ پھر آپ نے مجھ پر ایک چادر ڈال
 دی اور اپنے صحابہ رضی اللہ عنہم کی طرف متوجہ ہو کر فرمایا کہ جب تمہارے پاس کسی قوم کا عمدہ اخلاق
 والا بہترین آدمی آجائے تو تم اس کا اکرام کرو (جیسے میں نے جریر کا کیا) پھر آپ نے فرمایا:
 ”اے جریر میں تمہیں اس بات کی دعوت دیتا ہوں کہ تم یہ گواہی دو کہ اللہ کے
 سوا کوئی معبود نہیں اور میں اللہ کا رسول ہوں۔ اور اس بات کی دعوت دیتا ہوں
 کہ تم اللہ پر اور آخرت کے دن پر اور تقدیر پر ایمان لاؤ کہ جو کچھ بھلایا یا برا

(۱) زاد المعاد (۳/۵۶۹)، سبل الہدی والرشاد فی سیرة خیر العباد (۶/۳۹۴)،

دلائل النبوة للبیہقی، رقم: ۲۳۸۸ (۶/۳۱۵)، البدایة والنہایة (۶/۹۱)

ہے وہ سب اللہ کی طرف سے ہے اور اس بات کی دعوت دیتا ہوں کہ تم فرض نماز پڑھو اور زکوٰۃ ادا کرو۔“

چنانچہ میں نے ایسا ہی کیا۔ اس کے بعد جب بھی آپ مجھے دیکھتے مسکرا دیتے۔ (۱)

﴿ حضرت علقمہ بن حارث رضی اللہ عنہ کے وفد کی آمد ﴾

حضرت علقمہ بن حارث رضی اللہ عنہ فرماتے ہیں کہ میں حضور ﷺ کی خدمت میں حاضر ہوا اور میرے ساتھ میری قوم کے مزید چھ آدمی بھی تھے۔ پھر ہم نے آپ سے گفتگو کی۔ آپ کو ہماری گفتگو پسند آئی۔ اور آپ نے پوچھا ”تم لوگ کون ہو؟“

ہم نے کہا ”ہم مؤمنین ہیں“

آپ نے فرمایا ”ہر بات کی ایک حقیقت اور نشانی ہوا کرتی ہے۔ تمہارے ایمان کی کیا حقیقت ہے؟“

ہم نے عرض کیا ”پندرہ خصلتیں ہمارے ایمان کی حقیقت اور نشانی ہیں۔ پانچ خصلتیں وہ ہیں جن کا آپ نے ہمیں حکم دیا۔ اور پانچ خصلتیں وہ ہیں جن کا ہمیں آپ کے قاصدوں نے حکم دیا۔ اور پانچ خصلتیں وہ ہیں جن کو ہم نے زمانہ جاہلیت میں اختیار کیا تھا اور اب تک ہم ان پر باقی ہیں ہاں اگر آپ منع کریں گے تو ہم ان کو چھوڑ دیں گے“

آپ نے فرمایا ”وہ کون سی پانچ خصلتیں جن کا میں نے حکم دیا؟“ ہم نے کہا:

”آپ نے ہمیں اس کا حکم دیا کہ ہم اللہ پر اور اس کے فرشتوں اور اس کی کتابوں پر اور اس کے رسولوں پر اور تقدیر پر ایمان لائیں کہ بھلا یا برا جو کچھ بھی ہے وہ اللہ کی طرف سے ہے پھر آپ کے قاصدوں نے ہمیں اس بات کا حکم دیا کہ ہم اس بات کی گواہی دیں کہ ایک اللہ کے سوا کوئی معبود نہیں اس کا کوئی شریک نہیں اور آپ اللہ کے بندے اور رسول ہیں اور اس بات کا حکم دیا کہ ہم فرض نماز قائم کریں اور فرض زکوٰۃ ادا کریں اور ماہ رمضان کے روزے رکھیں اور اگر ہم سفر کی طاقت رکھیں تو بیت اللہ کا حج کریں“

(۱) البدایة والنہایة (۵/۸۷)، کنز العمال (۷/۱۹)

پھر آپ نے فرمایا ”وہ پانچ خصلتیں کون سی ہیں جن کو تم نے زمانہ جاہلیت میں اختیار کیا تھا؟“ ہم نے کہا:

”سہولت اور خوشحالی کے قوت اللہ کا شکر کرنا اور مصیبت اور آزمائش کے وقت صبر کرنا اور لڑائی کے موقع پر جمنا اور جو ہر دکھانا اور اللہ کی قضا و تقدیر پر راضی رہنا اور دشمن پر جب مصیبت آئے تو اس سے خوش نہ ہونا“
حضور ﷺ نے صحابہ رضی اللہ عنہم کو مخاطب ہو کر فرمایا:

”یہ لوگ تو بڑے سمجھدار اور سلیقہ والے ہیں۔ ان عمدہ اور بہترین خصلتوں کی وجہ سے قریب تھا کہ یہ نبی ہو جاتے (یعنی ان کی تمام خصلتیں نبیوں والی ہیں)“
اور ہمیں دیکھ کر آپ مسکرائے پھر آپ نے فرمایا کہ میں تمہیں پانچ خصلتوں کی وصیت کرتا ہوں تاکہ اللہ تعالیٰ تمہارے اندر خیر کی خصلتیں پوری کر دے:

”جو تم نے کھانا نہیں ہے اسے جمع نہ رکھو (یعنی ضرورت کے مطابق مکان بناؤ ضرورت سے زیادہ نہ بناؤ) اور جس دنیا کو چھوڑ کر چل دو گے اس میں ایک دوسرے سے آگے بڑھنے کی کوشش نہ کرو۔ اور جس اللہ کے پاس تم نے جانا اور اس کے پاس جمع ہونا ہے اس سے تم ڈرو۔ اور جس دار آخرت کو تم نے جانا ہے اور وہاں ہمیشہ رہنا ہے اس کی فکر کرو“ (۱)



(۱) حیاة الصحابة (۱/۱۶۷)، الاصابة (۲/۹۸)

باب پنجم

غیبی امور کا تذکرہ اور

نبی پاک ﷺ کی مسکراہٹیں

غیبی امور کا تذکرہ اور نبی پاک ﷺ کی مسکراہٹیں

﴿جہنم کا پتھر﴾

حضرت انس رضی اللہ عنہ فرماتے ہیں کہ جب نبی پاک ﷺ کو معراج کرائی گئی اور اس سفر میں حضرت جبرئیل علیہ السلام بھی آپ کے ساتھ تھے۔ اس موقع پر نبی پاک ﷺ نے کسی چیز کے گرنے کی آواز سنی۔ آپ نے حضرت جبرئیل علیہ السلام سے پوچھا ”یہ کیسی آواز ہے؟“
حضرت جبرئیل علیہ السلام نے بتایا کہ اللہ تعالیٰ نے ایک پتھر جہنم کی تہہ کی طرف پھینکا تھا وہ ستر سال بعد اب جہنم کی گہرائی میں پہنچا ہے۔ یہ بات سن کر نبی پاک ﷺ حیرت اور تعجب سے مسکرا دیئے۔ (۱)

﴿اللہ تعالیٰ کی معرفت والوں کا اعزاز﴾

حضرت انس بن مالک رضی اللہ عنہ فرماتے ہیں جب اللہ تعالیٰ تمام اولین و آخرین کو جمع کرے گا تو ایک پکارنے والا عرش کے نیچے سے پکارے گا ”اللہ تعالیٰ کی معرفت والے کہاں ہیں؟ احسان والے کہاں ہیں؟“
یہ اعلان سن کر بہت سے لوگ کھڑیں ہوں گے، اور اللہ تعالیٰ کے سامنے حاضر ہو جائیں گے۔ اللہ تعالیٰ انہیں جاننے کے باوجود ان سے پوچھیں گے ”تم کون ہو؟“
وہ کہیں گے ”ہم آپ کی معرفت والے ہیں، تو نے ہمیں اپنی پہچان عطا فرمائی اور تو

(۱) صفة النار (۱/۲۲)، التخويف من النار (۱/۲۹)

نے ہی ہمیں اس کا اہل بنایا“

اللہ تعالیٰ فرمائیں گے ”تم نے سچ کہا! اب تمہیں کوئی دشواری پیش نہ آئے گی، تم میری رحمت کے ساتھ جنت میں داخل ہو جاؤ“

یہ بات بیان فرما کر نبی پاک ﷺ مسکرائے اور آپ نے فرمایا:

((لقد نجاهم اللہ من أهوال يوم القيامة))

”اللہ تعالیٰ انہیں قیامت کے دن کی سختیوں اور دشواریوں سے نجات عطا فرمادے گا“ (۱)

﴿نبی پاک ﷺ کا وضو کے بعد مسکرانا﴾

ایک مرتبہ حضرت عثمان بن عفان رضی اللہ عنہ نے وضو کا پانی منگوایا، اس سے وضو فرمایا اور وضو کے بعد آپ مسکرا دیئے۔ پھر آپ نے فرمایا ”کیا تم جانتے ہو میں کیوں مسکرایا ہو؟“ لوگوں نے اظہارِ لاعلمی کیا تو آپ رضی اللہ عنہ نے فرمایا ”ایک مرتبہ نبی پاک ﷺ نے وضو فرمایا اور وضو کرنے کے بعد آپ مسکرا دیئے، پھر آپ ﷺ نے فرمایا ”کیا تم جانتے ہو میں کیوں مسکرایا ہوں“

ہم نے کہا ”اللہ اور اس کا رسول ﷺ زیادہ جانتے ہیں“

آپ ﷺ نے فرمایا ”جب مسلمان بندہ اچھی طرح آداب کی رعایت کرتے ہوئے وضو کرتا ہے، پھر پورے اہتمام سے نماز پڑھتا ہے تو نماز سے فارغ ہونے کے بعد وہ گناہوں سے اس طرح صاف ہو جاتا ہے جیسے اپنی ماں کے پیٹ سے ابھی پیدا ہوا ہے“ (۲)

اس حدیث کی ایک روایت کے آخر میں یہ الفاظ ہیں:

”مسلمان بندہ جب وضو کا پانی منگواتا ہے، پھر اپنے چہرے کو دھو تا ہے تو اللہ

(۱) التذکرة للقرطبي (۱/۴۳۳)، الأربعون علی مذهب المتحققین من الصوفیة لأبی نعیم الأصبہانی (۱/۸۸)

(۲) مسند أحمد بن حنبل، مسند العشرة المبشرة بالجنة، مسند عثمان بن عفان، رقم: ۴۰۳

تعالیٰ اس کے چہرے کے گناہوں کو معاف فرمادیتے ہیں۔ جب وہ اپنے بازو دھوتا ہے تو اللہ تعالیٰ اس کے بازوؤں کے گناہوں کو معاف فرمادیتے ہیں۔ جب وہ سر کا مسح کرتا ہے تو سر کے گناہ معاف فرمادیتے ہیں اور جب پاؤں دھوتا ہے تو پاؤں سے کئے ہوئے گناہوں کی مغفرت ہو جاتی ہے“ (۱)

﴿سورة الكوثر کا نزول اور رسول اللہ ﷺ کی مسکراہٹ﴾

حضرت انس بن مالک رضی اللہ عنہ فرماتے ہیں کہ ایک مرتبہ نبی پاک ﷺ ہمارے درمیان تشریف فرما تھے کہ اچانک آپ کی آنکھ لگ گئی۔ تھوڑی دیر بعد آپ نے مسکراتے ہوئے سر اٹھایا۔ ہم نے اس مسکراہٹ کی وجہ پوچھی تو آپ ﷺ نے فرمایا ”مجھ پر ابھی ابھی ایک سورت نازل ہوئی ہے:

﴿بِسْمِ اللّٰهِ الرَّحْمٰنِ الرَّحِیْمِ﴾

﴿اِنَّا اَعْطٰیْنٰكَ الْكُوْثَرَ ۝ فَصَلِّ لِرَبِّكَ وَاَنْحَرُ ۝ اِنَّ شَانِئَكَ هُوَ

الْاَبْتَرُ ۝﴾ (۲)

”(اے پیغمبر!) یقین جانو ہم نے تمہیں کوثر عطا کر دی ہے، لہذا تم اپنے پروردگار (کی خوشنودی) کے لئے نماز پڑھو، اور قربانی کرو، یقین جانو تمہارا دشمن ہی وہ ہے جس کی جڑ کٹی ہوئی ہے“

پھر آپ ﷺ نے پوچھا ”کیا تم جانتے ہو کوثر کیا ہے؟“

ہم نے عرض کیا ”اللہ اور اس کا رسول ﷺ زیادہ جانتے ہیں“

آپ ﷺ نے فرمایا ”کوثر ایک نہر ہے جس کا اللہ تعالیٰ نے مجھ سے وعدہ فرمایا ہے،

اس میں خیر کثیر ہے۔ یہ نہر ایک قیامت کے دن ایک حوض کی صورت میں ہوگی اور میری امت میرے پاس قیامت کے دن اسی نہر پر آئے گی۔ اس کے برتن آسمان کے ستاروں کی تعداد میں

(۱) مسند أحمد بن حنبل، مسند العشرة المبشرة بالجنة، مسند عثمان بن عفان، رقم: ۳۹۱

(۲) سورة الكوثر كاملاً

ہیں۔ ایک آدمی کو میرے پاس آنے سے روک لیا جائے تو میں کہوں کہ اے میرے پروردگار یہ بھی میری امتی ہے، پھر اسے کیوں روکا جا رہا ہے؟ مجھے کہا جائے گا کہ آپ نہیں جانتے کہ آپ کے بعد اس نے دین میں کیسی کیسی چیزوں کا اضافہ کر لیا تھا“ (۱)

﴿دو مسلمانوں کی باہم ملاقات اور اس کا اجر﴾

حضرت ابو داؤد رضی اللہ عنہ فرماتے ہیں کہ ایک مرتبہ حضرت براء بن عازب رضی اللہ عنہ سے میری ملاقات ہوئی، انہوں نے مجھے سلام کیا، میرا ہاتھ پکڑا اور میرے چہرے کے سامنے مسکرا دیئے۔ پھر انہوں نے مجھ سے پوچھا ”کیا تم جانتے ہو میں نے ایسا کیوں کیا ہے؟“ میں نے عرض کیا ”میں یہ تو نہیں جانتا کہ آپ نے ایسا کیوں کیا ہے، البتہ اتنی بات ضرور جانتا ہوں کہ آپ نے کسی خیر کی وجہ سے ہی ایسا کیا ہوگا“

اس پر حضرت براء بن عازب رضی اللہ عنہ نے فرمایا ”ایک مرتبہ اسی طرح نبی پاک صلی اللہ علیہ وسلم مجھے سے ملے تھے، آپ نے مجھے سلام کیا، پھر میرا ہاتھ پکڑا اور پھر مسکرائے، پھر مجھ سے پوچھا ”کیا تم جانتے ہو میں نے ایسا کیوں کیا ہے؟“ میں نے بھی وہی جواب دیا جو تم نے دیا ہے۔ پھر آپ صلی اللہ علیہ وسلم نے فرمایا:

”جب دو مسلمان آپس میں ملتے ہیں، ایک مسلمان دوسرے کو سلام کرتا ہے اور اس سے مصافحہ کرتا ہے اور یہ مصافحہ کرنا صرف اللہ تعالیٰ ہی کے لئے ہوتا ہے تو اللہ تعالیٰ ان کے جدا ہونے سے پہلے ان کی مغفرت فرما دیتے ہیں“ (۲)

(۱) صحیح مسلم، کتاب الصلاة، باب حجة من قال البسمة آية من أول كل سورة سوى براءة، رقم: ۶۰۷، سنن النسائی، کتاب الافتتاح، باب قراءة، رقم: ۸۹۴، سنن أبی داؤد، کتاب السنة، باب فی الحوض، رقم: ۴۱۲۲، مسند أحمد، رقم: ۱۱۵۵۸

(۲) مسند أحمد بن حنبل، مسند البراء بن عازب، رقم: ۱۷۸۱۴، سنن الترمذی، کتاب الاستئذان والآداب عن رسول اللہ صلی اللہ علیہ وسلم، رقم: ۲۶۵۱، سنن أبی داؤد، کتاب الأدب، رقم: ۴۵۳۶، سنن ابن ماجہ، کتاب الأدب، رقم: ۳۶۹۳

﴿مؤمن کے لئے ہر حال میں خیر ہے﴾

حضرت صہیب رضی اللہ عنہ فرماتے ہیں کہ ایک دن نبی پاک ﷺ ہمارے درمیان تشریف فرماتے تھے، اچانک آپ ﷺ مسکرائے۔ پھر آپ نے فرمایا ”کیا تم مجھ سے نہیں پوچھو گے کہ میں کیوں مسکرایا ہوں؟“

ہم نے عرض کیا ”یا رسول اللہ! آپ فرمادیتے کہ آپ کیوں مسکرائے ہیں“
 آپ ﷺ نے فرمایا ”مجھے مؤمن کے حال پر تعجب ہوا کہ اس کے لئے تو ہر حال میں خیر ہے۔ کیونکہ اگر اسے کوئی خوشی اور نعمت ملے تو وہ اللہ تعالیٰ کا شکر ادا کرتا ہے، یہ شکر ادا کرنا اس کے لئے خیر ہے۔ اگر اسے کوئی پریشانی یا مصیبت لاحق ہو تو وہ صبر کرتا ہے، یہ صبر اس کے لئے خیر کا باعث ہے۔ ہر حال کو خیر بنانا صرف مؤمن کا ہی کام ہے، ہر ایک کے بس میں یہ خیر نہیں“ (۱)

﴿آخری جنتی کا حال﴾

حضرت عبداللہ بن مسعود رضی اللہ عنہ فرماتے ہیں کہ حضور اقدس ﷺ نے ارشاد فرمایا کہ میں اس شخص کو جانتا ہوں جس سب سے آخر میں آگ سے نکلے گا وہ ایک ایسا آدمی ہوگا جو کہ زمین پر گھسٹتا ہوا جہنم سے نکلے گا (جہنم کے عذاب کی شدت کی وجہ سے سیدھا نہ چل سکے گا) اس کو حکم ہوگا کہ جا جنت میں داخل ہو جا۔ وہ وہاں جا کر دیکھے گا کہ لوگوں نے تمام جگہوں پر قبضہ کر رکھا ہے۔ سب جگہیں پر ہو چکی ہیں چنانچہ واپس آ کر عرض کرے گا اے میرے رب! لوگ تو ساری جگہیں لے چکے ہیں (میرے لئے تو اب کوئی جگہ باقی نہیں رہی) وہاں ارشاد ہوگا کہ (دنیا کا) وہ زمانہ بھی تمہیں یاد ہے جس میں تم تھے وہ کہے گا خوب یاد ہے۔ ارشاد ہوگا اچھا کچھ تمنا میں کرو۔ چنانچہ وہ خوب تمناؤں کا اظہار کرے گا وہاں سے ارشاد ہوگا کہ تم کو

(۱) مسند أحمد بن حنبل، مسند صہیب، رقم: ۲۲۸۰۴، صحیح مسلم، کتاب الزہد

والرقائق، رقم: ۵۳۱۸، سنن الدارمی، کتاب الرقائق، رقم: ۲۶۵۸

تمہاری تمنائیں بھی دیں اور دنیا سے دس گنا زیادہ بھی دیا وہ عرض کرے گا آپ بادشاہوں کے بادشاہ ہو کر مجھ سے مذاق فرماتے ہیں حضرت عبداللہ رضی اللہ عنہ کہتے ہیں کہ میں نے دیکھا کہ حضور ﷺ اتنے ہنسے کہ آپ کے دندان مبارک ظاہر ہو گئے۔ (۱)

”بہت سے گناہ دکھائی نہیں دے رہے“

حضرت ابو ذر رضی اللہ عنہ فرماتے ہیں کہ حضور اقدس ﷺ نے ارشاد فرمایا کہ میں اس شخص کو خوب جانتا ہوں جو سب سے پہلے جنت میں داخل ہوگا اور اس سے بھی واقف ہوں جو سب سے آخر میں جہنم سے نکالا جائے گا قیامت کے دن ایک آدمی دربار الہی میں حاضر کیا جائے گا اس کے لئے یہ حکم ہوگا کہ اس کے چھوٹے چھوٹے گناہ اس پر پیش کئے جائیں اور بڑے بڑے گناہ مخفی رکھے جائیں۔ جب اس پر چھوٹے چھوٹے گناہ پیش کئے جائیں گے کہ تو نے فلاں دن فلاں فلاں گناہ کیئے ہیں تو وہ اقرار کرے گا۔ اس لئے کہ انکار کی گنجائش نہیں ہوگی اور وہ اپنے بڑے گناہوں سے ڈر رہا ہوگا پھر حکم ہوگا کہ اس کو ہر گناہ کے بدلے ایک نیکی دے دو تو وہ شخص یہ حکم سنتے ہی خود بولے گا کہ میرے تو ابھی بہت سے گناہ باقی ہیں جو یہاں نظر نہیں آتے۔ حضرت ابو ذر رضی اللہ عنہ فرماتے ہیں کہ حضور ﷺ اس کی یہ بات نقل فرما کر اتنے ہنسے کہ آپ کے دندان مبارک ظاہر ہو گئے۔ (۲)

”میں تمہارے لئے تو جھگڑا کر رہا تھا“

حضرت انس بن مالک رضی اللہ عنہ فرماتے ہیں کہ ایک مرتبہ ہم نبی پاک ﷺ کی خدمت میں حاضر تھے کہ آپ ﷺ مسکرا دیئے۔ پھر پوچھا کیا تم جانتے ہو کہ میں کیوں مسکرایا ہوں؟

(۱) صحیح البخاری، کتاب الرقاق، باب صفة الجنة والنار، رقم: ۶۰۸۶، صحیح

مسلم، کتاب الإیمان، باب آخر أهل النار خروجاً، رقم: ۲۷۲

(۲) صحیح مسلم، کتاب الإیمان، باب أدتی أهل الجنة منزلة فیها، رقم: ۲۷۷، سنن

الترمذی، کتاب صفة جہنم عن رسول اللہ صلی اللہ علیہ وسلم، باب، رقم: ۲۵۲۱

ہم نے کہا اللہ اور اس کا رسول زیادہ جانتے ہیں۔ آپ نے فرمایا کہ میں قیامت کے دن بندے اور اللہ رب العزت کے ایک مکالمے کو یاد کر کے مسکرایا ہوں کہ بندہ قیامت کے دن اپنے رب سے کہے گا کہ کیا تو نے مجھے ظلم سے روکا تھا؟ اللہ رب العزت فرمائیں گے ہاں، ہم نے تمہیں ظلم سے روکا تھا۔ وہ کہے گا ”میں اس بات پر اپنے جسم کے علاوہ کسی چیز کی گواہی قبول نہ کروں گا“ اللہ رب العزت فرمائیں گے کہ ٹھیک ہے آج تیرے خلاف گواہی دینے کے لئے تیرا جسم اور کراما کاتبین ہی کافی ہیں۔ چنانچہ اس کے منہ پر مہر لگادی جائے گی اور اس کے اعضاء کو بولنے کا حکم دیا جائے گا اور اس کے اعضاء ہی اس کے خلاف گواہی دینے لگیں گے۔ اس صورتحال کو دیکھ کر وہ شخص کہے گا ”تم ہلاک ہو جاؤ، تم تباہ و برباد ہو جاؤ تمہیں بچانے کے لئے تو میں یہ جھگڑا کر رہا تھا اور تم ہی میرے خلاف گواہی دینے لگے“ (۱)

﴿ دجال ﴾

حضرت فاطمہ بنت قیس رضی اللہ عنہا فرماتے ہیں کہ ایک مرتبہ نبی کریم ﷺ نے نماز پوری فرمائی تو منبر پر بیٹھ گئے، اس وقت آپ ﷺ مسکرا رہے تھے۔ آپ ﷺ نے فرمایا کہ ہر شخص اپنی نماز کی جگہ ہی رہے، پھر فرمایا ”کیا تمہیں معلوم ہے کہ میں نے تمہیں کیوں جمع کیا ہے؟“

لوگوں نے کہا ”اللہ اور اس کا رسول بہتر جانتے ہیں“

آپ ﷺ نے فرمایا ”اللہ کی قسم! میں نے تمہیں نہ تو کسی چیز کا شوق دلانے کے لئے جمع کیا ہے اور نہ کسی چیز سے ڈرانے دھمکانے کے لئے اکٹھا کیا ہے، بلکہ میں نے تمہیں یہ بتانے کے لئے جمع کیا ہے کہ تمہیں داری پہلے عیسائی تھا۔ وہ آیا۔ اس نے بیعت کی اور اسلام میں داخل ہو گیا۔ اس نے مجھے ایسا واقعہ سنایا جو ان باتوں سے تعلق رکھتا ہے جو میں تمہیں دجال کے بارے میں بتایا کرتا ہوں۔“

اس نے مجھے بتایا کہ وہ لخم اور جذام قبیلہ کے تیس آدمیوں کے ہمراہ ایک بحری جہاز

(۱) صحیح مسلم، کتاب الزهد والرفاق، باب رقم: ۵۲۷۱

میں سمندر کے سفر پر روانہ ہوا۔ سمندر کی لہریں مہینہ بھر انہیں ادھر ادھر دھکیلتی رہیں یہاں تک کہ وہ ایک جزیرے میں پہنچ گئے۔ اس وقت سورج غروب ہو رہا تھا۔ وہ ایک چھوٹی کشتی میں بیٹھ کر جزیرے میں داخل ہوئے۔ جب وہ جزیرے میں داخل ہوئے تو ان کو ایک جانور ملا جس کے جسم پر بہت سے بال تھے۔ بالوں کی کثرت کی وجہ سے انہیں اس کے آگے پیچھے کا کچھ پتانہ چل رہا تھا۔ انہوں نے کہا ”تیرا نام ہو تو کیا چیز ہے؟“

اس نے کہا ”میں جسامہ ہوں“

انہوں نے پوچھا ”یہ جسامہ کیا چیز ہے؟“

اس نے کہا ”اے لوگو! خانقاہ میں موجود اس آدمی کی طرف جاؤ وہ تمہاری خبریں سننے کا بڑے تجسس سے انتظار کر رہا ہے“

بیان کرنے والا بتاتا ہے کہ جب اس نے آدمی کا ہم سے ذکر کیا تو ہمیں خوف لاحق ہوا کہ یہ جانور شیطان نہ ہو۔ پھر ہم تیزی سے چلے اور خانقاہ میں داخل ہو گئے۔ وہاں ہم نے بھاری بھر کم قد کاٹھ کا ایک آدمی دیکھا جس کے گھٹنوں سے ٹخنوں تک بندھی ایک لوہے کی زنجیر تھی اور اس کے ہاتھ اس کی گردن کے ساتھ بندھے تھے۔ ہم نے پوچھا ”تیرا نام ہو تو کیا چیز ہے؟“

اس نے کہا ”میرا پتا تمہیں جلد چل جائے گا، یہ بتاؤ کہ تم کون ہو؟“

ہم نے کہا ”ہم عرب سے آئے ہیں، ہم جہاز میں سوار ہوئے۔ سمندر میں طوفان آ گیا۔ مہینہ بھر لہریں ہمیں دھکیلتی رہیں۔ یہاں تک کہ اس جزیرے کے کنارے لے آئیں۔ ہم کشتی میں بیٹھ کر جزیرے میں داخل ہوئے۔ یہاں ہمیں ایک جانور ملا جس کے بدن پر بہت بال تھے۔ بالوں کی کثرت کی وجہ سے اس کے آگے پیچھے کا کچھ پتا نہیں چل رہا تھا۔ ہم نے اس سے پوچھا ”تیرا نام ہو، تو کیا چیز ہے؟“ اس نے کہا ”میں جسامہ ہوں“ ہم نے پوچھا ”یہ جسامہ کیا چیز ہے؟“ اس نے کہا ”خانقاہ میں موجود اس آدمی کی طرف جاؤ، وہ تمہاری خبریں سننے کا بہت شوق سے انتظار کر رہا ہے۔ ہم تیزی سے تمہاری طرف آئے۔ اس ڈر سے کہ کہیں یہ شیطان نہ ہو“

اس نے کہا ”مجھے بیسان کے نخلستان کا حال بتاؤ“

ہم نے کہا ”اس نخلستان کے بارے میں کون سی بات پوچھنا چاہتے ہو“
 اس نے کہا ”میں جاننا چاہتا ہوں کہ کیا اس کے درختوں پر پھل آتے ہیں یا نہیں؟“
 ہم نے کہا ”ہاں“

اس نے کہا ”مجھے طبریہ کی جھیل کے بارے میں بتاؤ“

ہم نے کہا ”اس کی کون سی بات جاننا چاہتے ہو؟“

اس نے کہا ”کیا اس میں پانی ہے؟“

ہم نے کہا ”ہاں! اس میں بہت پانی ہے“

وہ بولا ”اس کا پانی بہت جلد ختم ہو جائے گا“

پھر اس نے کہا ”مجھے زغر کے چشمہ کے بارے میں بتاؤ“

ہم نے پوچھا ”کون سی بات معلوم کرنا چاہتے ہو؟“

زنجیر میں جکڑے آدمی نے کہا ”کیا چشمہ میں پانی ہے اور لوگ اس پانی سے کھیتوں کو

سیراب کرتے ہیں؟“

ہم نے کہا ”اس میں بہت پانی ہے اور شہر کے رہنے والے اس سے کھیتوں کی آبیاری

کرتے ہیں“

پھر اس نے پوچھا ”مجھے نبی امی ﷺ کے بارے میں بتاؤ، اس نے کیا کیا ہے؟“

ہم نے کہا ”وہ مکہ سے نکل کر مدینہ میں آگئے ہیں“

اس نے پوچھا ”کیا عربوں نے اس کے ساتھ جنگ کی ہے؟“

ہم نے کہا ”ہاں“

اس نے پوچھا ”اس نے ان کے ساتھ کیا کیا؟“

ہم نے بتایا ”وہ اردگرد کے عربوں پر غالب آچکے ہیں اور انہوں نے ان کی اطاعت

قبول کر لی ہے“

اس پر اس نے کہا ”کیا واقعی ایسا ہو چکا ہے؟“

ہم نے کہا ”ہاں“

اس پر اس نے کہا ”ان کے لئے یہی بہتر ہے کہ وہ اس کی اطاعت قبول کر لیں۔ اب میں تمہیں اپنے بارے میں بتاتا ہوں۔ میں دجال ہوں۔ مجھے عن قریب خروج کی اجازت مل جائے گی۔ نکلنے کے بعد میں پوری دنیا میں چکر لگاؤں گا اور پوری روئے زمین پر کوئی گاؤں ایسا نہ ہوگا جو مجھ سے بچ سکے، سوائے مکہ اور طیبہ کہ میں ان دو شہروں میں داخل نہ ہو سکوں گا۔ ان دونوں شہروں میں داخل ہونا میرے لئے ممنوع ہو چکا ہے۔ میں جب بھی ان میں سے کسی میں داخل ہونے لگوں گا تو تلوار سونتا ہوا ایک ایسا فرشتہ مجھے روک لے گا جس کے ہاتھ میں چمکتی تلوار ہوگی اور ان کے ہر راستے پر فرشتے ان کی حفاظت کر رہے ہوں گے“

اس کے بعد آپ ﷺ نے اپنے نیزہ کی نوک منبر سے لگائی اور فرمایا ”یہ طیبہ یعنی مدینہ ہے“

پھر آپ ﷺ نے لوگوں سے پوچھا ”کیا میں نے تمہیں یہ سب کچھ بتایا تھا؟“ لوگوں نے کہا ”جی ہاں“

آپ ﷺ نے فرمایا ”مجھے تمیم کے اس واقعہ سے بڑی حیرت ہوئی کہ یہ اس کے موافق ہے جو میں نے تمہیں دجال، مکہ اور مدینہ کے بارے میں بتایا تھا۔ جان لو کہ دجال شام کے سمندر (بحیرہ روم) میں ہے یا یمن کے سمندر (بحر عرب) میں ہے۔ نہیں! وہ مشرق میں ہے! مشرق میں!“

یہ فرما کر آپ ﷺ نے ہاتھ سے مشرق کی جانب اشارہ کیا۔

حضرت فاطمہ بنت قیس رضی اللہ عنہا فرماتی ہیں کہ میں نے یہ حدیث نبی پاک ﷺ سے خوب اچھی طرح یاد کی ہے۔ (۱)

ابلیس سر پر مٹی ڈالتا ہے!

حضرت عباس بن مرداس رضی اللہ عنہ فرماتے ہیں کہ نبی پاک ﷺ نے ارشاد فرمایا کہ میں

(۱) صحیح مسلم، کتاب الفتن و أشراف الساعة، باب قصة الجساسة، رقم: ۵۲۳۵،

مسند أحمد بن حنبل، رقم: ۲۵۸۵۱

نے یومِ عرفہ میں اللہ تعالیٰ سے دعا کی کہ اے اللہ! میرے پوری امت کے سب گناہوں کو معاف فرما۔ اللہ تعالیٰ کی طرف سے جواب آیا کہ میں تمہاری امت کے گناہوں کو معاف کر دوں گا لیکن ظالم کے ظلم کو معاف نہیں کروں گا۔

میں اس دن مزید دعا کرتا رہا لیکن مجھے میری دعا کا کوئی جواب نہ ملا۔ چنانچہ مزدلفہ میں میں نے اللہ تعالیٰ سے دعا کی:

((يارب! إنك قادر أن تعوض هذا المظلوم من ظلامته وتغفر

لهذا الظالم))

”اے میرے رب! تو اس بات پر قادر ہے کہ مظلوم کو اپنی طرف سے بدلہ عطا

کر کے ظالم کو معاف کر دے“

پھر مجھے اللہ تعالیٰ کی طرف سے جواب ملا کہ میں نے تمہاری دعا کو قبول کر لیا ہے۔

یہ بات فرما کر نبی کریم ﷺ مسکرا دیئے، ہم نے آپ سے اس مسکراہٹ کی وجہ

پوچھی تو آپ نے فرمایا ”میں اللہ کے دشمن ابلیس کی وجہ سے مسکرایا ہوں کیونکہ جب اس نے اللہ

تعالیٰ کا یہ فیصلہ سنا تو چیخ و پکار کرنے لگا اور اس نے اپنے سر پر مٹی ڈال لی“ (۱)

﴿بیمار مومن کے اعمال کا ثواب﴾

حضرت عتبہ بن مسعود رضی اللہ عنہ سے روایت ہے کہ رسول اللہ ﷺ نے ارشاد فرمایا ”مجھے

مومن کی حالت پر تعجب ہوتا ہے اور بیماری کی وجہ سے اس کی آہ و بکاء پر بھی تعجب ہوتا ہے، اگر

اسے معلوم ہو جائے کہ بیماری میں اسے اللہ کی طرف سے کیا ملتا ہے تو وہ ساری زندگی بیمار رہنے

کو ترجیح دے“

یہ فرما کر نبی پاک ﷺ نے اپنی نگاہ آسمان کی طرف اٹھائی اور مسکرا دیئے۔ آپ سے

پوچھا گیا کہ یا رسول اللہ! آپ نے اپنی نگاہ آسمان کی طرف اٹھائی اور پھر مسکرائے، اس کی

(۱) سنن البیہقی، رقم: ۹۷۵۳ (۲/۲۶۹)، شعب الإیمان، رقم: ۳۴۶

(۱/۳۰۴) تفسیر الطبری (۲/۲۹۴)

کیا وجہ ہے؟

آپ ﷺ نے فرمایا ”مجھے دو فرشتوں پر تعجب ہوا، وہ ایک بندے کو اس کی نماز کی جگہ تلاش کر رہے تھے جہاں وہ ہمیشہ سے نماز پڑھا کرتا تھا لیکن اب وہ وہاں موجود نہ تھا۔ وہ دونوں واپس اللہ تعالیٰ کی بارگاہ میں حاضر ہوئے اور عرض کیا ”اے ہمارے رب! ہم تیرے فلاں بندے کے دن رات کے اعمال لکھا کرتے تھے، وہ ان اعمال کو باقاعدگی سے کیا کرتا تھا، لیکن اب بیماری کی وجہ سے وہ ان اعمال میں مشغول نہ ہو سکا“ ان کی یہ بات سن کر اللہ رب العزت نے فرمایا ”میرا بندہ جو اعمال دن رات میں کیا کرتا تھا وہ لکھ لو اور اس کے اجر میں سے کوئی کمی نہ کرو“ (۱)

دو بکریوں کی لڑائی

حضرت ابو ذر غفاری رضی اللہ عنہ فرماتے ہیں کہ ایک مرتبہ نبی پاک ﷺ تشریف فرما تھے کہ ایک بکری نے دوسری کو سینگ مارا اور اسے زخمی کر دیا۔ یہ دیکھ کر نبی پاک ﷺ مسکرا دیئے۔ کسی نے اس مسکراہٹ کی وجہ پوچھی تو آپ ﷺ نے فرمایا:

”مجھے ان پر تعجب ہوا کیونکہ اس ذات کی قسم جس کے قبضہ میں میری جان ہے! قیامت کے دن اس بکری کو بھی اس کا بدلہ دلوایا جائے گا“ (۲)

تیرے سوا کوئی گناہ معاف نہیں کر سکتا

حضرت علی بن ربیعہ رضی اللہ عنہ کہتے ہیں کہ ایک مرتبہ حضرت علی رضی اللہ عنہ نے مجھے اپنے پیچھے سوار کیا اور کوفہ کے ایک راستہ پر چل پڑے۔ پھر آپ نے آسمان کی طرف نگاہ اٹھائی اور یہ دعا پڑھی:

((اللَّهُمَّ اغْفِرْ ذُنُوبِي إِنَّهُ لَا يَغْفِرُ الذُّنُوبَ غَيْرُكَ))

(۱) مجمع الزوائد (۱/۴۱۵)، المعجم الأوسط (۳/۱۴)

(۲) مسند أحمد، رقم: ۲۰۵۳۴، المعجم الأوسط (۶/۱۷۳)

”اے اللہ! میرے گناہوں کو معاف فرما، بے شک گناہوں کو تیرے سوا کوئی معاف کرنے والا نہیں ہے“

پھر آپ میری طرف متوجہ ہوئے اور مسکرا دیئے۔ پھر آپ نے فرمایا کہ ایک مرتبہ رسول اللہ ﷺ نے اسی طرح مجھے اپنے پیچھے سوار فرمایا۔ پھر اپنی نگاہ آسمان کی طرف اٹھائی اور یہ دعا پڑھی:

((اللَّهُمَّ اغْفِرْ ذُنُوبِي إِنَّهُ لَا يَغْفِرُ الذُّنُوبَ غَيْرُكَ))

”اے اللہ! میرے گناہوں کو معاف فرما، بے شک گناہوں کو تیرے سوا کوئی معاف کرنے والا نہیں ہے“

پھر میری طرف متوجہ ہوئے اور مسکرا دیئے۔ میں نے عرض کیا ”آپ نے اپنے رب سے بخشش کی دعا کی، پھر میری طرف متوجہ ہوئے، پھر مسکرا دیئے، اس کی کیا وجہ ہے؟“ آپ ﷺ نے فرمایا ”میں نے اپنے رب کی وجہ سے مسکرایا ہوں کہ اللہ تعالیٰ اس بات پر خوش ہو کر مسکراتے ہیں کہ میرا بندہ جانتا ہے کہ میرے سوا کوئی اس کے گناہ معاف نہیں کر سکتا“ (۱)

﴿اپنے بھائی کا ہاتھ پکڑ کر اسے جنت میں لے جا!﴾

حضرت انس بن مالک رضی اللہ عنہ فرماتے ہیں کہ ایک مرتبہ ہم نبی پاک ﷺ کی خدمت میں حاضر تھے کہ اچانک آپ ﷺ مسکرائے اور اتنا مسکرائے کہ آپ کے دندان مبارک نظر آنے لگے۔ حضرت عمر رضی اللہ عنہ نے عرض کیا ”یا رسول اللہ! میرے ماں باپ آپ پر قربان! آپ کس بات پر مسکرائے ہیں؟“

نبی پاک ﷺ نے فرمایا ”قیامت کے دن دو آدمی اللہ رب العزت کے سامنے گھٹنوں کے بل بیٹھے ہوں گے، ان میں سے ایک آدمی کہے گا ”اے میرے رب! مجھے میرے بھائی سے ظلم کا بدلہ دلوا دیجئے“ اللہ تعالیٰ اس سے فرمائیں گے ”اپنے بھائی پر کئے ہوئے ظلم کا

بدلہ اسے ادا کرو“ وہ کہے گا ”میری تو کوئی بھی نیکی باقی نہیں بچی، میں اسے کیا دے سکتا ہوں؟“ پھر دوسرا شخص بولے گا ”اے اللہ! میرے گناہ اس کے نامہ اعمال میں ڈال کر مجھے بدلہ عطا فرمائے“

یہ بات فرما کر نبی پاک ﷺ رو دیئے اور فرمایا ”یہ بہت ہولناک دن ہوگا، جب لوگ تلاش میں ہوں گے کہ کوئی ان کے بوجھ کو اٹھالے“ آپ ﷺ نے گفتگو جاری رکھتے ہوئے فرمایا:

”پھر اللہ بدلہ کے طالب سے کہیں گے ”اپنی نظر اٹھا اور جنت کی طرف دیکھ!“ وہ اپنا سر اٹھائے گا اور کہے گا ”اے میرے رب! میں چاندی کے بنے ہوئے شہر اور سوپنے کے بنے ہوئے محلات دیکھ رہا ہوں جنہیں موتیوں سے آراستہ کیا گیا ہے، یہ کسی نبی کے لئے، کسی صدیق کے لئے یا کسی شہید کے لئے ہیں کیا؟“

اللہ تعالیٰ فرمائیں گے ”یہ اس کے لئے ہیں جو ان کی قیمت ادا کرے“

وہ کہے گا ”اے میرے رب! ان کی قیمت کون ادا کر سکتا ہے؟“

اللہ تعالیٰ فرمائیں گے ”تو بھی ان کی قیمت ادا کر سکتا ہے“

وہ کہے گا ”اے میرے رب! ان کی قیمت کیا ہے“

اللہ تعالیٰ فرمائیں گے ”ان کی قیمت یہ ہے کہ تو اپنے بھائی کو معاف کر دے“

وہ کہے گا ”اے میرے رب! میں نے اپنے بھائی کو معاف کر دیا“

پھر اللہ تعالیٰ فرمائیں گے ”اپنے بھائی کا ہاتھ پکڑ اور تم دونوں جنت میں داخل ہو جاؤ“

یہ حدیث بیان کر کے نبی پاک ﷺ نے ارشاد فرمایا:

((فاتقوا اللہ وأصلحوا ذات بینکم فإن اللہ تعالیٰ یصلح بینکم))

(المؤمنین یوم القيامة))

”اللہ سے ڈرو، اور ایک دوسرے سے صلح کر لو، ورنہ اللہ تعالیٰ قیامت کے دن

اہل ایمان کے درمیان صلح کرائے گا“ (۱)

(۱) إحياء علوم الدين (۲/۴۵)، سبل الهدی والرشاد (۷/۱۲۳)، تفسیر ابن کثیر (۲/۲۸۶)

﴿ زمین کے برابر روٹی ﴾

حضرت ابو سعید خدری رضی اللہ عنہ فرماتے ہیں کہ ایک مرتبہ نبی پاک ﷺ نے ارشاد فرمایا کہ قیامت کے دن ساری زمین ایک روٹی کی طرح ہوگی، اللہ تعالیٰ اسے ایسے جھاڑیں گے جس طرح تم میں سے کوئی اپنے سفر میں روٹی کو جھاڑتا ہے۔

کچھ دیر کے بعد ایک یہودی آیا اور اس نے کہا ”اے ابو القاسم! اللہ تعالیٰ آپ کو برکتیں عطا فرمائے، کیا میں آپ کو اہل جنت کے لئے اللہ تعالیٰ کی مہمانی کے متعلق نہ بتاؤں؟“ آپ ﷺ نے فرمایا ”ضرور بتائیے“

اس نے کہا ”قیامت کے دن زمین ایک روٹی کی طرح ہوگی“ آگے اس نے بھی وہی بات کی جو نبی پاک ﷺ نے فرمائی تھی۔

اس پر نبی پاک ﷺ نے ہماری طرف دیکھا اور آپ اتنا ہنسے کہ آپ کے دندان مبارک نظر آنے لگے۔

پھر اس یہودی نے کہا ”کیا میں آپ کو اہل جنت کے سالن کے بارے میں نہ بتاؤں! جنتیوں کا سالن بیل کا گوشت اور مچھلی ہوگی۔ یہ بیل اور مچھلی اتنے بڑے ہوں گے کہ ان کے جگر کا ایک خاص اور پاکیزہ ترین حصہ ستر ہزار سے زائد آدمی کھا سکیں گے“ (۱)

﴿ قیامت کے دن کا منظر ﴾

حضرت حذیفہ رضی اللہ عنہ فرماتے ہیں کہ ایک مرتبہ نبی پاک ﷺ نے فجر کی نماز پڑھائی اور چاشت تک نماز کی جگہ تشریف فرما رہے۔ پھر آپ مسکرائے پھر ظہر کی نماز تک وہیں بیٹھے۔ بیان فرماتے رہے، اسی طرح عصر، مغرب اور عشاء کی نماز تک وہی بیٹھے رہے۔ عشاء کی نماز پڑھ کر آپ گھر تشریف لے گئے۔

(۱) صحیح البخاری، کتاب الرقاق، باب یقبض اللہ الأرض یوم القیامة، رقم: ۶۰۳۹،

صحیح مسلم، کتاب صفة القیامة والجنة والنار، باب نزل أهل الجنة، رقم: ۵۰۰۰

حضور ﷺ کے اس عمل مبارک پر حیران ہو کر لوگوں نے حضرت ابو بکر رضی اللہ عنہ سے کہا کہ آپ رسول اللہ ﷺ سے پوچھیں کہ آج آپ نے ایسا عمل فرمایا جو اس سے پہلے کبھی نہیں کیا۔ اس کی کیا وجہ ہے؟“

حضرت ابو بکر رضی اللہ عنہ نے سوال کیا تو نبی پاک ﷺ نے فرمایا ”ہاں، آج دنیا اور آخرت میں وقوع پذیر ہونے والے تمام واقعات مجھ پر پیش کئے گئے ہیں، قیامت کے دن اولین و آخرین ایک میدان میں جمع ہوں گے، اس دن کی گرمی اور مصیبت لوگوں کو بے چین کر دے گی، لہذا وہ حضرت آدم علیہ السلام کی خدمت میں سفارش کے لئے حاضر ہوں گے، پسند ان لوگوں کے جسم سے بہہ رہا ہوگا، وہ حضرت آدم علیہ السلام سے کہیں گے ”اے آدم! اے انسانیت کے باپ! اللہ تعالیٰ نے آپ کو سب سے برگزیدہ بنایا ہے، آپ اپنے رب سے ہماری سفارش کیجئے۔ آدم علیہ السلام کہیں گے ”مجھے تو اپنی فکر پڑی ہوئی ہے، تم حضرت نوح علیہ السلام کے پاس جاؤ، کیونکہ اللہ تعالیٰ نے آدم، نوح، آل ابراہیم اور آل عمران کو دوسرے لوگوں پر فوقیت عطا فرمائی ہے“

پھر سب لوگ حضرت نوح علیہ السلام کے پاس آئیں گے اور ان سے کہیں گے ”اپنے رب سے ہمارے لئے سفارش کیجئے، کیونکہ اللہ تعالیٰ نے آپ کو اپنا برگزیدہ پیغمبر بنایا ہے اور آپ کی دعا کو قبول کرتے ہوئے زمین سے کفار کا خاتمہ فرمایا تھا“ حضرت نوح علیہ السلام فرمائیں گے کہ میں ایسا نہیں کر سکتا، تم حضرت ابراہیم علیہ السلام کے پاس جاؤ، اللہ تعالیٰ نے ان کو اپنا خلیل بنایا ہے“

پھر سب لوگ حضرت ابراہیم علیہ السلام کے پاس جائیں گے، لیکن حضرت ابراہیم علیہ السلام ان سے کہیں گے کہ تم حضرت موسیٰ علیہ السلام کے پاس جاؤ کیونکہ اللہ تعالیٰ ان سے کلام فرمایا ہے۔ چنانچہ سب لوگ حضرت موسیٰ علیہ السلام کے پاس شفاعت کے لئے حاضر ہوں گے لیکن حضرت موسیٰ علیہ السلام کہیں گے ”مجھے یہ مقام حاصل نہیں، تم حضرت عیسیٰ علیہ السلام کے پاس جاؤ، وہ اللہ کے حکم سے مادرزاد نابینا کو بینا اور کوڑی کو تندرست کر دیا کرتے تھے اور اللہ کے حکم سے مردہ کو زندہ کر دیا کرتے تھے“ وہ حضرت عیسیٰ علیہ السلام کے پاس جائیں گے، لیکن حضرت عیسیٰ علیہ السلام ان سے کہیں گے ”میں اس کام کا اہل نہیں ہوں، تم ساری انسانیت کے سردار حضرت محمد ﷺ کے

پاس جاؤ، انہی کو قیامت کے دن سب سے پہلے قبر سے اٹھایا گیا ہے، وہ اللہ تعالیٰ کے دربار میں تمہاری سفارش کریں گے“

پھر سب لوگ حضرت محمد ﷺ کی خدمت میں حاضر ہوں گے، آپ ﷺ اللہ تعالیٰ کے حضور سجدہ میں پڑ جائیں گے، پھر اللہ تعالیٰ فرمائیں گے ”اے محمد! سراٹھاؤ، بات کرو تمہاری باطنی جانی گئی اور شفاعت کرو تمہاری سفارش قبول کی جائے گی“

آپ ﷺ سراٹھائیں گے لیکن اللہ رب العزت کو دیکھ کر پھر دوبارہ سجدہ میں پڑ جائیں گے۔ پھر اللہ تعالیٰ فرمائیں گے ”اے محمد! سراٹھاؤ، بات کرو تمہاری باطنی جانی گئی اور شفاعت کرو تمہاری سفارش قبول کی جائے گی“

حضور ﷺ سجدہ سے سراٹھائیں گے، آپ ﷺ دوبارہ سجدہ میں جانا چاہیں گے لیکن حضرت جبریل علیہ السلام آپ کو روکیں گے پھر اللہ تعالیٰ کی طرف سے آپ کو دعا الہام کی جائے گی، اور آپ ﷺ عرض کریں گے ”اے میرے رب! تو نے مجھے ساری انسانیت کا سردار بنایا لیکن میں اس پر فخر نہیں کرتا، آپ نے قیامت کے دن سب سے پہلے مجھے اٹھایا لیکن میں اس پر بھی فخر نہیں کرتا“ پھر آپ ﷺ اپنے حوض پر تشریف لائیں گے جس کی مسافت صنعاء سے لے کر ایلہ تک ہوگی۔ پھر اللہ تعالیٰ کی طرف سے حکم ہوگا کہ صدیقین کو بلایا جائے وہ بھی سفارش کریں گے۔ پھر حکم ہوگا کہ انبیاء کو بلایا جائے، پھر انبیاء آنا شروع ہوں گے کسی نبی کے ساتھ ایک بڑی جماعت ہوگی، کسی نبی کے ساتھ پانچ آدمی ہوں گے، کسی نبی کے ساتھ چھ آدمی ہوں گے اور کسی نبی کے ساتھ کوئی آدمی نہ ہوگا۔ پھر حکم ہوگا کہ شہداء کو بھی بلایا جائے وہ بھی سفارش کریں گے۔ جب شہداء بھی سفارش کر لیں گے تو اللہ تعالیٰ فرمائیں گے ”میں ارحم الراحمین ہوں، تم جنت میں ان لوگوں کو بھی داخل کر دو جنہوں نے کبھی کسی کو میرے ساتھ شریک نہ ٹھہرایا ہو“ پس ایسے لوگ جنت میں داخل ہو جائیں گے۔ پھر اللہ تعالیٰ فرمائیں گے ”جنہم میں دیکھو، کیا کوئی ایسا آدمی ہے جس نے کبھی کوئی خیر کا کام کیا ہو؟“ پھر جنہم میں ایک ایسا آدمی ملے گا جس سے پوچھا جائے گا کیا تو کبھی خیر کا کوئی کام کیا تھا۔ وہ جواب دے گا کہ میں نے کبھی کوئی خیر کا کام تو نہیں کیا۔ البتہ میں خرید و فروخت میں لوگوں کے ساتھ نرمی اور بھلائی کا

معاملہ کیا کرتا تھا۔ اللہ تعالیٰ فرمائیں گے ”جس طرح اس نے میرے بندوں کے ساتھ نرمی کا معاملہ کیا ہے اسی طرح تم بھی اس سے نرمی کا معاملہ کرو“ لہذا اس آدمی کو جہنم سے نکال دیا جائے گا۔

پھر جہنم میں ایک ایسا آدمی ملے گا جس سے پوچھا جائے گا کیا تو کبھی خیر کا کوئی کام کیا تھا۔ وہ جواب دے گا کہ میں نے کبھی کوئی خیر کا کام تو نہیں کیا۔ البتہ میں نے اپنے بیٹوں کو یہ وصیت کی تھی کہ جب میں مر جاؤں تو مجھے جلا کر پیسنا اور جب میں سرے کی طرح ہو جاؤں تو مجھے سمندر میں بہا دینا اور ہوا میں اڑا دینا، تاکہ اللہ رب العالمین مجھ پر قدرت نہ پاسکے“ اللہ رب العزت فرمائیں گے ”تو نے ایسا کیوں کیا تھا؟“ وہ کہے ”آپ کے خوف کی وجہ سے!“

اللہ تعالیٰ فرمائیں گے ”اس عظیم بادشاہت کی طرف دیکھ، تیرے لئے یہ بھی ہے اور اس سے دس گنا زیادہ ہے“ وہ کہے گا ”اے اللہ! آپ بادشاہ ہو کر مجھ سے مذاق کرتے ہیں“

یہ آخری بات فرما کر نبی پاک ﷺ نے فرمایا ”چاشت کے وقت مجھے جو ہنسی آئی تھی وہ اس کی اس بات کی وجہ سے آئی تھی“ (۱) ء

﴿ایک عجیب قوم﴾

حضرت ابو امامہ رضی اللہ عنہ فرماتے ہیں کہ ایک مرتبہ نبی پاک ﷺ مسکرائے، ہم نے اس مسکراہٹ کی وجہ پوچھی تو آپ ﷺ نے فرمایا:

((عجبت من قوم یقادون فی السلاسل إلی الجنة))

”مجھے اس قوم پر تعجب ہوا جسے بیڑیوں میں باندھ کر جنت کی طرف لے جایا جائے گا“ (۲)

﴿رحمن کے عرش کا خزانہ﴾

حضرت عبد اللہ بن عباس رضی اللہ عنہما فرماتے ہیں کہ جب نبی پاک ﷺ آیۃ الکرسی کی

(۱) مسند أحمد بن حنبل، مسند العشرة المبشرين بالجنة، مسند أبي بكر الصديق، رقم: ۱۵

(۲) مسند أحمد بن حنبل، مسند أبي امامة الباهلي، رقم: ۲۱۱۲۷

تلاوت فرماتے یا سورۃ البقرۃ کی آخری آیات کی تلاوت کرتے تو آپ مسکراتے اور یہ ارشاد فرماتے:

((إنهما من كنز الرحمن تحت العرش))

”یہ دونوں عرش کے نیچے رحمن کا خزانہ ہیں“

اور جب آپ ﷺ اس آیت کی تلاوت فرماتے:

﴿وَأَنْ لَّيْسَ لِلْإِنْسَانِ إِلَّا مَا سَعَىٰ ۚ وَأَنَّ سَعْيَهُ سَوْفَ يُرَىٰ ۚ ثُمَّ يُجْزَاهُ

الْجُزَاءَ الْوَافِي﴾ (۱)

”اور یہ کہ انسان کو خود اپنی کوشش کے سوا کسی اور چیز کا (بدلہ لینے کا) حق نہیں

پہنچتا، اور یہ کہ اس کی کوشش عنقریب دیکھی جائے گی، پھر اس کا بدلہ اسے پورا

پورا دیا جائے گا“

تو آپ ﷺ انا للہ وانا الیہ راجعون پڑھتے اور خضوع کا اظہار فرماتے۔ (۲)

﴿”آپ ربُّ العالمین ہو کر مجھ سے مذاق کرتے ہیں!“﴾

حضرت عبداللہ بن مسعود رضی اللہ عنہ فرماتے ہیں کہ ایک مرتبہ نبی پاک ﷺ نے سب سے

آخری جنتی کا تذکرہ کرتے ہوئے فرمایا کہ وہ جہنم میں کبھی چلے گا کبھی منہ کے بل گر پڑے گا۔

آگ اسے جلا رہی ہوگی، پھر وہ آگ سے جان چھڑا کر آگے بڑھ جائے گا اور آگ کی طرف

متوجہ ہو کر کہے گا ”با برکت ہے وہ ذات جس نے مجھے تجھ سے نجات عطا فرمائی، اللہ تعالیٰ نے

مجھے وہ چیز عطا فرمادی جو اولین و آخرین میں سے کسی کو عطا نہیں کیا“

پھر اس کے سامنے ایک درخت آگے آئے گا، وہ اس درخت کو دیکھ کر اللہ تعالیٰ سے دعا

کرے گا ”اے اللہ! مجھے اس درخت کے قریب کر دے، میں اس کی چھاؤں میں بیٹھوں اور

(۱) النجم: ۳۹-۴۱

(۲) تفسیر ابن کثیر (۱/۳۴۲)، سنن الدارمی، کتاب فضائل القرآن، باب فضل

أول سورة البقرة وآية الكرسي، رقم: ۳۲۴۶

اس کا پانی پیوں“

اللہ تعالیٰ اس کی یہ دعائیں کر فرمائیں گے ”اے ابن آدم! اگر میں تجھے یہ درخت عطا کر دوں تو، تو اس سے بڑھ کر کچھ مانگے گا“ وہ اللہ تعالیٰ سے وعدہ کرے گا کہ اس درخت کو حاصل کرنے کے بعد مزید کسی چیز کا سوال نہیں کرے گا۔ اللہ رب العزت اس کی بے صبری دیکھ کر اسے اس درخت کے قریب ہونے کی اجازت دے دیں گے۔ وہ اس درخت کے سائے سے لطف اندوز ہوگا اور اس کا پانی پئے گا۔

اتنے میں اس درخت سے اچھا درخت اسے نظر آئے گا، پھر وہ کہے گا ”اے اللہ! مجھے اس درخت کے قریب کر دے تاکہ میں اس کا سایہ حاصل کر سکوں، اور اس کا پانی پی سکوں“ اللہ تعالیٰ فرمائیں گے ”اے ابن آدم! کیا تو نے وعدہ نہیں کیا تھا کہ تو مجھ سے مزید کسی چیز کا سوال نہیں کرے گا؟ اب اگر تجھے میں نے اس درخت کے قریب کر دیا تو پھر تو مجھ سے مزید بھی مانگے گا“ وہ پھر وعدہ کرے گا کہ اگر تو مجھے اس درخت کے قریب کر دے تو میں تجھ سے مزید کسی بات کا سوال نہیں کروں گا۔ اللہ تعالیٰ اس کی بے صبری دیکھتے ہوئے اسے معذور سمجھیں گے اور اسے اس درخت کے قریب کر دیں گے۔ اب وہ اس کے سائے سے لطف اندوز ہوگا اور اس کے پاس موجود چشمے سے پانی پئے گا۔

اس دوران جنت کے دروازے کے پاس اسے ایک اور درخت نظر آئے گا جو ان دونوں درختوں سے زیادہ اچھا ہوگا۔ اسے دیکھ کر وہ پھر کہے گا ”یا اللہ! مجھے اس درخت کے قریب کر دے تاکہ میں اس کا سایہ حاصل کر سکوں اور اس کے پانی سے لطف اندوز ہو سکوں“ اللہ تعالیٰ فرمائیں گے ”اے ابن آدم! کیا تو نے وعدہ نہیں کیا تھا کہ تو مجھ سے مزید کسی چیز کا سوال نہیں کرے گا؟ اب اگر تجھے میں نے اس درخت کے قریب کر دیا تو پھر تو مجھ سے مزید بھی مانگے گا“ وہ پھر وعدہ کرے گا کہ اگر تو مجھے اس درخت کے قریب کر دے تو میں تجھ سے مزید کسی بات کا سوال نہیں کروں گا۔ اللہ تعالیٰ اس کی بے صبری دیکھتے ہوئے اسے معذور سمجھیں گے اور اسے اس درخت کے قریب کر دیں گے۔ اب وہ اس کے سائے سے لطف اندوز ہوگا اور اس کے پاس موجود چشمے سے سیراب ہوگا۔

وہ جنت کے قریب موجود درخت کے سائے میں پہنچے گا تو اسے جنت کے اندر سے جنتیوں کی آوازیں سنائی دیں گی۔ وہ کہے گا ”اے میرے رب! مجھے جنت میں داخل کر دے“ اللہ تعالیٰ فرمائیں گے ”اگر میں تجھے دنیا اور اس کے مثل عطا کر دوں تو کیا تو راضی ہو کر مجھ سے مانگنا بند کر دے گا؟“ وہ کہے گا ”اے میرے پروردگار! آپ رب العالمین ہو کر مجھ سے مذاق کرتے ہیں!“

یہ فرما کر حضرت عبد اللہ بن مسعود رضی اللہ عنہ ہنس دیئے۔ پھر آپ نے اپنے شاگردوں سے پوچھا ”کیا تم جانتے ہو میں کیوں ہنسا ہوں؟“ انہوں نے کہا ”آپ ہی بتا دیجئے کہ آپ کس بات پر مسکرائے ہیں؟“ آپ رضی اللہ عنہ نے فرمایا ”یہ بات فرما کر نبی پاک ﷺ بھی مسکرائے تھے“ اس پر صحابہ کرام رضی اللہ عنہم نے پوچھا ”یا رسول اللہ! آپ کیوں مسکرائے ہیں؟“ نبی پاک ﷺ نے فرمایا ”میں رب العالمین کے مسکرانے کی وجہ سے مسکرایا ہوں، کیونکہ جب اس نے کہا کہ آپ رب العالمین ہو کر مجھ سے مذاق کرتے ہیں تو اللہ رب العزت مسکرائے اور فرمایا:

((إني لا أستهزي منك ولكني على ما أشاء قادر))
 ”میں تجھ سے مذاق نہیں کر رہا بلکہ میں جو چاہوں اسے کرنے پر قادر ہوں“ (۱)



(۱) صحیح مسلم، کتاب الإیمان، باب آخر أهل النار خروجاً، رقم: ۲۷۴، مسند أحمد، مسند المكثرين من الصحابة، رقم: ۳۷۰۴



باب ششم

غیر مسلموں کی باتوں پر
نبی پاک ﷺ کی مسکراہٹ

غیر مسلموں کی باتوں پر نبی پاک ﷺ کی مسکراہٹ

﴿یہودی عالم کی حضور ﷺ سے ملاقات﴾

حضرت عبد اللہ بن مسعود رضی اللہ عنہ فرماتے ہیں کہ ایک مرتبہ ایک یہودی عالم حضور اقدس حضرت محمد ﷺ کی خدمت میں حاضر ہوا اور اس نے کہا:

”ہم اپنی کتابوں میں دیکھتے ہیں کہ قیامت کے دن اللہ تعالیٰ آسمانوں کو ایک انگلی پر، زمینوں کو ایک انگلی پر، درختوں کو ایک انگلی پر، پانی اور تری کو ایک انگلی پر اور باقی ساری مخلوق کو ایک انگلی پر اٹھائے گا اور فرمائے گا ”میں ہی بادشاہ ہوں“

اس بات کی کلام مجید سے حیرت انگیز مناسبت کی بنا پر نبی پاک ﷺ اتنا مسکرائے کہ آپ کے دندان مبارک ظاہر ہونے لگے۔ پھر آپ نے قرآن مجید کی یہ آیت پڑھ کر اس یہودی عالم کی تصدیق فرمائی:

﴿وَمَا قَدَرُوا اللَّهَ حَقَّ قَدْرِهِ وَالْأَرْضُ جَمِيعًا قَبْضَتُهُ يَوْمَ الْقِيَامَةِ
وَالسَّمَاوَاتُ مَطْوِيَّاتٌ بِيَمِينِهِ سُبْحَانَهُ وَتَعَالَىٰ عَمَّا يُشْرِكُونَ﴾ (۱)

”اور ان لوگوں نے اللہ تعالیٰ کی قدر ہی نہیں پہچانی جیسا کہ قدر پہنچانے کا حق تھا، حالانکہ پوری کی پوری زمین قیامت کے دن اس کی مٹھی میں ہوگی، اور سارے کے سارے آسمان اس کے دائیں ہاتھ میں لپٹے ہوئے ہوں

گے۔ وہ پاک ہے، اور بہت بالا و برتر اس شرک سے جس کا ارتکاب یہ لوگ کر رہے ہیں“ (۱)

﴿یہودیوں پر اللہ کی لعنت﴾

حضرت عبد اللہ بن عباس رضی اللہ عنہما فرماتے ہیں کہ میں نے دیکھا کہ ایک مرتبہ نبی پاک ﷺ رکن یمانی کے پاس بیٹھے تھے، اتنے میں آپ نے اپنی نگاہ مبارک آسمان کی طرف اٹھائی اور آپ مسکرائے، پھر آپ نے فرمایا:

”اللہ تعالیٰ نے یہودیوں پر تین مرتبہ لعنت فرمائی ہے، اللہ تعالیٰ نے ان پر چربیوں کو حرام فرمایا، انہوں نے کیا حیلہ نکالا کہ چربیوں کو بیچ کر ان کی قیمت کو استعمال کرنے لگے، حالانکہ جب اللہ تعالیٰ کسی چیز کو حرام فرماتے ہیں تو اس کی قیمت کو بھی حرام کر دیتے ہیں“ (۲)

﴿حضرت فضالہ لیثی رضی اللہ عنہ کا قبولِ اسلام﴾

فتح مکہ کے دن جب آنحضرت ﷺ خانہ کعبہ کا طواف کر رہے تھے، حضرت فضالہ جو کہ اس وقت بڑے سخت دشمنِ اسلام تھے، موقع پا کر قتل کرنے کے ارادہ سے آپ کی طرف بڑھے، قریب پہنچے تو آنحضرت ﷺ نے پوچھا ”فضالہ ہیں؟“
حضرت فضالہ رضی اللہ عنہ عرض کیا ”ہاں یا رسول اللہ!“

(۱) صحیح البخاری، کتاب تفسیر القرآن، باب قوله وما قدورا اللہ حق قدرہ، رقم:

۴۴۳۷، صحیح مسلم، کتاب صفة القيامة والجنة والنار، باب رقم: ۴۹۹۳

(۲) سنن أبی داؤد، کتاب البيوع، باب فی ثمن الخمر والمیئة، رقم: ۳۰۲۶، صحیح

البخاری، کتاب أحادیث الأنبياء، باب ما ذکر عن بنی اسرائیل، رقم: ۳۲۰۱،

صحیح مسلم، کتاب المساقلة، باب تحريم بيع الخمر والمیئة والخنزیر

والأصنام، رقم: ۲۹۶۱

آپ ﷺ نے فرمایا ”ابھی تمہارا دل تم سے کیا باتیں کر رہا تھا؟“

انہوں نے کہا ”کچھ نہیں اللہ عزوجل کو یاد کر رہا تھا“

یہ مصنوعی جواب سن کر نبی پاک ﷺ ہنس دیئے اور استغفر اللہ کہہ کر ان کے سینہ پر ہاتھ رکھا، اس سے حضرت فضالہ رضی اللہ عنہ کو بڑا سکون قلب محسوس ہوا۔ حضرت فضالہ رضی اللہ عنہ فرماتے ہیں:

”ابھی آپ نے ہاتھ نہ ہٹایا تھا کہ میرا دل آپ کی محبت سے معمور ہو گیا اور

تمام مخلوق میں کوئی آپ سے زیادہ محبوب باقی نہ رہا“

اس سعادت کے بعد گھر لوٹے، راستہ میں ایک عورت جس سے یہ باتیں کیا کرتے

تھے، ملی اس نے معمول کے مطابق انہیں بلایا مگر انہوں نے انکار کر دیا اور یہ اشعار پڑھتے ہوئے آگے بڑھ گئے:

قالت لهم الى الحديث فقلت لا

يا ابي عليك الله والاسلام

”اس نے کہا آؤ بات چیت کریں میں نے کہا نہیں اللہ تعالیٰ اور اسلام نے

تیری مخالفت کی ہے“

لومارآيت محمداً وقبيله

بالفتح يومه تكسر الاصنام

”کاش تو محمد اور ان کے ساتھیوں کو فتح کے دن دیکھتی جب وہ بت توڑ رہے

تھے“

لرأيت دين الله اضحى بيننا

والشرك يفسى وجه الاظلام

”تو تجھے نظر آتا کہ خدا کا دین ہمارے درمیان روشن ہو گیا اور شرک کے

چہرے کو تاریکی نے چھپا لیا“ (۱)

(۱) البداية والنهاية (۴/۳۰۸)، سيرة ابن هشام (۲/۴۶)

﴿قیصر روم کا سفیر﴾

حضرت سعید بن ابی راشد فرماتے ہیں کہ قیصر نے جو نمائندہ اپنا خط دے کر رسول اللہ ﷺ کی طرف بھیجا تھا وہ حضرت معاویہ رضی اللہ عنہ کے زمانے میں میرا پڑوسی تھا۔ ایک دن میں نے اس سے کہا مجھے وہ واقعہ تو سناؤں جب تم قیصر کا خط لے کر حضور اقدس ﷺ کے پاس آئے تھے۔ اس نے کہا:

”رسول اللہ ﷺ نے حضرت وحیہ کلبی رضی اللہ عنہ کو اپنا نامہ مبارک دے کر قیصر کی طرف بھیجا تھا۔ پھر قیصر نے اس کے جواب میں اپنا خط دے کر مجھے رسول اللہ ﷺ کی طرف بھیجا۔ جب میں آپ ﷺ کی خدمت میں حاضر ہوا، میں نے خط پیش کیا، آپ نے اسے اپنی گود میں رکھا اور مجھ سے فرمایا: ”تمہارا تعلق کس قبیلے سے ہے؟“ میں نے عرض کیا ”میرا تعلق تنوخ سے ہے“ پھر آپ ﷺ نے مجھے دین اسلام کی دعوت دی۔ لیکن میں نے جواب میں کہا ”میں اپنی قوم کا نمائندہ ہوں، میں جس دین پر ان کے پاس سے آیا تھا اسی دین پر ان کے پاس واپس جانا چاہتا ہوں“ میری یہ بات سن کر نبی پاک ﷺ مسکرائے، پھر آپ نے اپنے اصحاب کی طرف دیکھا، پھر یہ آیت مبارکہ پڑھی:

﴿إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ﴾ (۱)

”آپ جسے پسند کریں اسے ہدایت نہیں دے سکتے بلکہ اللہ جسے چاہتا ہے

اسے ہدایت سے سرفراز کرتا ہے“

پھر آپ ﷺ نے مجھ سے فرمایا ”تم اپنی قوم کے سفیر ہو اور ہمارے اوپر تمہارا حق ہے، لیکن تم ایسے وقت میں آئے ہو جب ہمارا توشہ ختم ہو چکا ہے“ اس پر حضرت عثمان بن عفان رضی اللہ عنہ نے فرمایا ”میں انہیں ایک صفوری جوڑا پہناؤں گا“ ایک انصاری بولے ”ان کے کھانے پینے اور ضیافت کا انتظام میرے ذمے ہے“ (۲)

(۱) القصص: ۵۶

(۲) مسند أحمد، رقم: ۱۶۰۹۷، تفسیر ابن کثیر (۳/۳۹۶)

﴿نبی پاک ﷺ کی آخری مسکراہٹ﴾

حضرت انس بن مالک رضی اللہ عنہ فرماتے ہیں کہ حضور ﷺ کے مرض الوفات میں پیر کے دن حضرت ابو بکر رضی اللہ عنہ مسلمانوں کو فجر کی نماز پڑھا رہے تھے کہ اچانک نبی پاک ﷺ نے حضرت عائشہ رضی اللہ عنہا کے حجرہ کا پردہ اٹھایا اور اپنی زیارت سے مسلمانوں کو مشرف فرمایا۔ آپ مسلمانوں کو صفوں میں کھڑا دیکھ کر پہلے مسکرائے پھر پورے طرح ہنسے۔ آپ ﷺ کو دیکھ کر حضرت ابو بکر رضی اللہ عنہ مصلیٰ سے پیچھے ہٹنے لگے تاکہ حضور ﷺ امامت فرمائیں، ان کا خیال تھا کہ نبی پاک ﷺ نماز پڑھانے کے لئے تشریف لائے ہیں۔ سب مسلمانوں کے دل آپ ﷺ کو دیکھ خوشی سے پھولے جا رہے تھے، آپ ﷺ نے حضرت ابو بکر رضی اللہ عنہ کو اشارے سے حکم فرمایا کہ نماز پوری کریں۔ پھر آپ ﷺ اپنے حجرہ مبارک میں واپس چلے گئے اور اپنے اور مسلمانوں کے درمیان پردہ ڈال دیا۔ اور پھر اسی دن آپ ﷺ نے دنیا سے بھی پردہ فرمالیا۔ (۱)

باغ باقی ہے باغباں نہ رہا
اپنے پھولوں کا پاسباں نہ رہا
کارواں تو رواں رہے گا مگر
ہائے وہ میر کارواں نہ رہا

☆☆☆

(۱) صحیح البخاری، کتاب الأذان، باب هل يلتفت لأمر ينزل به أو يرى شيئا، رقم:

۷۱۲، صحیح مسلم، کتاب الصلاة، باب استخلاف الإمام إذا عرض له عذر من

ومرض وسفر، رقم: ۶۳۷، صحیح ابن حبان (۱۴/۵۸۷)

فہرس المراجع

- 1- القرآن الحکیم تنزیل من الرحمن الرحیم۔
- 2- صحیح البخاری۔ للامام محمد بن اسمعیل البخاری (م: ۲۵۶ ہجری)۔ من منشورات
شركة البرامج الاسلامية الدولية، (Global Islamic Software Company)
- 3- صحیح مسلم۔ للامام أبی الحسین مسلم بن الحجاج النیسابوری (م: ۲۶۱ ہجری)
۔ من منشورات شركة البرامج الاسلامية الدولية، (Global Islamic Software
Company)
- 4- سنن أبی داؤد۔ للامام سلیمان بن اشعث السجستانی (م: ۲۷۵ ہجری)۔ من منشورات
شركة البرامج الاسلامية الدولية، (Global Islamic Software Company)
- 5- جامع الترمذی۔ للامام محمد بن عیسی الترمذی (م: ۲۷۹)۔ من منشورات شركة
البرامج الاسلامية الدولية، (Global Islamic Software Company)
- 6- سنن النسائی۔ للامام الحافظ أبی عبد الرحمن أحمد بن شعیب بن علی ابن بحر
النسائی (م: ۳۰۳ ہجری)۔ من منشورات شركة البرامج الاسلامية الدولية، (Global
Islamic Software Company)
- 7- سنن ابن ماجه۔ للامام ابی عبد الله محمد بن یزید الربعی القزوینی (م: ۲۷۳)۔ من
منشورات شركة البرامج الاسلامية الدولية، (Global Islamic Software
Company)
- 8- کنز العمال فی سنن الأقوال والأفعال۔ للامام علاء الدین علی المتقی بن حسام الدین
الہندی البرهان فوری (م: ۹۷۵ ہجری)، بتحقیق بکری حیانی۔ صفوة السقا، طبع من
مؤسسة الرسالة، الطبعة الخامسة فی 1981ء، من منشورات: www.raqamiya.org
<http://>
- 9- المستدرک علی الصحیحین فی الحدیث۔ للامام أبی عبد الله محمد بن عبد الله بن
المعروف بالحاکم (م: ۴۰۵ ہجری)، دارالکتب العلمیة، بیروت۔ بتحقیق مصطفی
عبد القادر عطا، الطبعة الأولى فی 1990ء۔
- 10- موطا الامام مالک۔ للامام انس ابن مالک الأصبحی المدني (م: ۸۴ ہجری)۔ من
منشورات شركة البرامج الاسلامية الدولية، (Global Islamic Software
Company)
- 11- مسند الامام أحمد۔ لأبى عبد الله أحمد بن حنبل الشیبانی (م: ۲۴۱ ہجری)۔ من
منشورات شركة البرامج الاسلامية الدولية، (Global Islamic Software)

(Company)

12- سنن الدارمی۔ ابو محمد عبد اللہ بن عبد الرحمن الدارمی (م: ۲۵۵ ہجری)۔ من منشورات شركة البرامج الاسلامية الدولية، (Global Islamic Software)

(Company)

13- المعجم الكبير، سليمان بن أحمد بن أيوب أبي القاسم الطبراني، طبع من مكتبة العلوم والحكم الموصل، بتحقيق حمدي بن عبد المجيد السلفي، الطبعة الثانية في 1983م

14- شعب الايمان، لأبي بكر أحمد بن الحسين البيهقي، دار الكتب العلمية، بتحقيق محمد السعيد بسيوني زغلول، الطبعة الأولى في 1410 الهجرية.

15- مصنف ابن ابي شيبة (المصنف في الأحاديث والآثار) لأبي بكر عبد الله بن محمد بن أبي شيبة الكوفي، مكتبة الرشد، الرياض، الطبعة الأولى في 1409 الهجرية، بتحقيق كمال يوسف الحوت،

16- جامع الأحاديث، جلال الدين السيوطي، من منشورات المكتبة الشاملة، أنظر (<http://www.islamport.com>)

17- كنز العمال في سنن الأقوال والأفعال۔ للامام علاء الدين علي المتقي بن حسام الدين الهندي البرهان فوري (م: ۹۷۵ هجرية) بتحقيق محمود عمر الدماطي۔ دار الكتب العلمية۔ بيروت.

18- البداية و النهاية۔ الحافظ عماد الدين ابن كثير الدمشقي (م: ۷۷۴ هجرية)۔ من منشورات المكتبة الشاملة، أنظر (<http://www.islamport.com>)

19- الاصابة في تمييز الصحابة۔ للامام احمد بن علي بن حجر العسقلاني (م: ۸۵۲ هجرية)۔ دار الجيل، بيروت، بتحقيق علي محمد الجاوي. الطبعة الأولى في 1412 الهجرية.

20- الترغيب والترهيب من الحديث الشريف۔ للامام الحافظ عبد العظيم بن عبد القوي المنذري، طبعت من دار الكتب العلمية، بيروت، بتحقيق ابراهيم شمس الدين، الطبعة الأولى 1417 الهجرية.

21- الطبقات الكبرى۔ للامام محمد بن سعد بن منيع الزهري (م: ۲۳۰ هجرية)۔ دار صادر، بيروت





22- تاريخ الطبري (تاريخ الأمم والملوك)۔ للعلامة ابي جعفر محمد بن جرير بن يزيد الطبري (م: ۳۱۰ هجرية)۔ دار الكتب العلمية، بيروت الطبعة الأولى في 1407

23- مجمع الزوائد ومنبع الفوائد۔ للامام الحافظ نور الدين علي بن أبي بكر الهيثمي

(م: ۸۰۷ ہجری)۔ دارالکتب۔ بیروت

- 24- المستدرک علی الصحیحین فی الحدیث۔ للامام أبی عبد اللہ محمد بن عبد اللہ بن المعروف بالحاکم (م: ۴۰۵ ہجری) مضاع النصر الحدیثیہ۔ الرياض۔
- 25- تفسیر ابن کثیر، الحافظ عماد الدین بن کثیر الدمشقی (م: ۷۷۴ ہجری)، فدیمی کتب خانہ، کراتشی۔
- 26- الدر المنثور، لعبد الرحمن بن الکنال جلال الدین السیوطی، دارالفکر، بیروت 1993 م
- 27- زاد المعاد، شمس الدین محمد بن أبی بکر ابن القیم الجوزیہ (م: ۷۵۱ ہجری)
- 28- حیاة الصحابة رضی اللہ عنہم۔ للعلامة الداعیة محمد یوسف الکاندھلوی (م: ۱۹۶۵ م)۔ کتب خانہ فیضی۔ لاہور۔
- 29- السنن الکبری، لأبى بکر أحمد بن الحسين البیهقی، دارالکتب العلمیة
- 30- الشمائل للترمذی، لمحمد بن عیسی الترمذی، مکتبہ رحمانیہ، لاہور۔
- 31- سبل الہدی والرشاد فی سیرة خیر العباد، لمحمد بن یوسف الصالحی الشامی، موقع یعسوب۔
- 32- الشفاء بتعریف حقوق المصطفی، للعلامة القاضی أبی الفضل عیاض، موقع یعسوب۔
- 33- الأدب المفرد، لمحمد بن اسماعیل البخاری، مکتبہ رحمانیہ، لاہور۔
- 34- أسد الغابة فی معرفة الصحابة۔ للامام عز الدین ابن الأثیر، علی بن محمد الجزری (م: ۶۳۰ ہجری)۔ طبعة دارالفکر۔ بیروت۔
- 35- معرفة الصحابه لأبى نعیم الأصبھانی، موقع جامع الأحادیث۔
- 36- دلائل النبوة، أبی بکر أحمد بن الحسين البیهقی، دارالکتب العلمیة
- 37- مشکل الآثار للطحلو، مکتبہ رحمانیہ، لاہور۔
- 38- الأربعون علی مذهب المتحققین من الصوفیة لأبى نعیم الأصبھانی
- 39- المعجم الأوسط، لأبى القاسم سلیمان بن أحمد الطبرانی، دار الحرمین، القاهرة۔
- 40- شرح سنن ابن ماجه للسندی، مکتبہ رحمانیہ، لاہور
- 41- توضیح القرآن (آسان ترجمہ قرآن)، مفتی تقی عثمانی، مکتبہ معارف القرآن، کراچی
- 42- سیرة المصطفی للکاندھلوی، مولانا یوسف کاندھلوی، مکتبہ الحسن، لاہور
- 43- دیوان حسان بن ثابت، مکتبہ رحمانیہ، لاہور
- 44- سیر الصحابة، جماعة من العلماء، اداره اسلامیات، لاہور





مکتبہ رحمانیہ

اقرا سنٹر عرف سٹریٹ، اڈہ و بازار لاہور
فون: 37221395-37224228-042